

श्रीहरिः

मम निवेदन

दोहावली प्रतःस्मरणीय, भक्तकुल-चूड़ामणि गोखामीजी
दासजीकी प्रमुख कृतियोंमें है और भक्त-समाजमें इसका बहुत आदर
है। गोखामीजीने अपनी अनुभूतियोंको बड़े ही भावपूर्ण दोहोंमें
व्यक्त किया है। भक्ति, ज्ञान, वैराग्य, सदाचार, प्रेम, नीति आदि-
विविध विषयोंपर इतने सरस, दोहे गोखामीजीका कृतियोंके
अतिरिक्त शायद ही जहाँ मिलें। भक्तोंकी प्रासादिक वाणीका
आनन्द और मिल ही कहाँ सकता है ?

भगवान्की असीम अनुकम्पासे ही उनके भक्तोंकी अमृतवाणीके
रसास्वादनका सौभाग्य प्राप्त होना है। दोहावलीकी टीका लिखते
समय मेरा कुछ समय श्रीरामचर्चामें बीता, इसका मुझे अपार आनन्द
एवं परम संतोष है। वस्तुतः जितना समय भगवान् और उनके
भक्तोंकी चर्चामें बीते, उतना ही समय सफल एवं सार्थक समझा
जाना चाहिये। टीका लिखते समय स्थान-स्थानपर स्वर्गीय
लाल भगवानदीनकी टीकासे सहायता ली गयी है। जिसका आभार
हम सविनय स्वीकार करते हैं। मेरे सम्मान्य पं० श्रीचिम्पनलालजी
गोखामी, एम० ए० शास्त्रीने टीकाको आदिसे अन्ततक देखा है

तथा सुधारा और सुवारा है । उनके साथ मेरा प्रेमका-
सम्बन्ध, अतएव उन्हीं प्रति कृतज्ञता-ज्ञापन स्वयं मेरी ही दृष्टिमें
अस्म्य है ।

इस टीकामें जो कुछ त्रुटि या दोष दीख पड़े, विज्ञ पाठक-
पाठिकाएँ कृपापूर्वक मुझे सूचित कर दें तो अगले संस्करणमें सुधारा
जा सकेगा है । संत, विद्वान् और महात्मागण मेरी इस दृष्टताके
लिये क्षमा प्रदान करें ।

विनीत
अनुवादक



१४

श्रीहरिः

विषय-सूची

विषय	पृष्ठ-संख्या	विषय	पृष्ठ-संख्या
१-ध्यान	१३	१९-शिव और रामकी एकता	४२
२-राम-नाम-जपकी महिमा	१४	२०-रामप्रेमकी सर्वोत्कृष्टता	४३
३-रामप्रेमके बिना सब व्यर्थ है	२५	२१-श्रीरामकी कृपा	४३
४-प्रार्थना	२६	२२-भगवानकी बाललीला	४७
५-रामकी और रामप्रेमकी महिमा	२७	२३-प्रार्थना	४९
६-उद्बोधन	२८	२४-भजनकी महिमा	४९
७-तुलसीदासजीकी अभि- लाषा	३०	२५-रामसेवककी महिमा	५३
८-रामप्रेमकी महत्ता	३०	२६-राममहिमा	५५
९-रामविमुखताका कुफल	३२	२७-रामभजनकी महिमा	५५
१०-कल्याणका सुगम उपाय	३५	२८-रामप्रेमकी प्राप्तिका सुगम उपाय	५६
११-श्रीरामजीकी प्राप्तिका सुगम उपाय	३६	२९-रामप्राप्तिमें बाधक	५६
१२-रामप्रेमके लिये वैर-ग्रन्थकी आवश्यकता	३७	३०-रामकी अनुकूलतामें ही कल्याण है	५७
१३-शरणागतिकी महिमा	३७	३१-श्रीरामकी शरणागत- वत्सलता	५७
१४-भक्तिका स्वरूप	३८	३२-प्रार्थना	६३
१५-कलियुगसे कौन नहीं छल जाता ?	३८	३३-रामराज्यकी महिमा	६५
१६-गोस्वामीजीकी प्रेम-नामना	३९	३४-श्रीरामको दयालुता	६६
१७-रामभक्तके लक्षण	४०	३५-श्रीरामकी धर्मधुरन्धरता	६६
१८-उद्बोधन	४०	३६-सीताजी का अलौकिक प्रेम	६७
		३७-श्रीरामकी कीर्ति	६७
		३८-रामकथाकी महिमा	६८

विषय	पृष्ठ-संख्या	विषय	पृष्ठ-संख्या
३९-राममहिमाकी अजेयता	६९	६२-अभिमान ही बन्धनका मूल है	८३
४०-श्रीरामजीके स्वरूपकी अलौकिकता	७०	६३-जीव और दर्पणके प्रति-निम्बकी समानता	८४
४१-ईश्वरमहिमा	७०	६४-भगवन्मायाकी दुर्जेयता	८४
४२-श्रीरामजीकी भक्तवत्सलता	७०	६५-जीवकी तीन दशाएँ	८५
४३-सीते-लक्ष्मण और भरतके रामप्रेमकी अलौकिकता	७४	६६-सृष्टि स्वप्नवत् है	८५
४४-भरत-महिमा	७२	६७-हमारी मृत्यु प्रशिक्षण हो रही है	८५
४५-लक्ष्मणमहिमा	७४	६८-कालकी करबूत	८६
४६-शत्रुघ्नमहिमा	७४	६९-इन्द्रियोंकी सार्थकता	८६
४७-कौसल्यामहिमा	७४	७०-सगुणके बिना निर्गुणका निरूपण असम्भव है	८६
४८-सुमित्रामहिमा	७४	७१-निर्गुणकी अपेक्षा सगुण अधिक प्रामाणिक है	८७
४९-सीतामहिमा	७५	७२-विषयासक्तिका नाश हुए बिना ज्ञान अधूरा है	८७
५०-रामचरित्रकी पवित्रता	७५	७३-पियासक्त साधुकी अपेक्षा वैराग्यवान्	८८
५१-कैकेयीकी कुटिलता	७५	गृहस्थ अच्छा है	८८
५२-दशरथमहिमा	७६	७४-साधुके लिये पूर्ण त्यागकी आवश्यकता	८८
५३-जटायुका भाग्य	७७	७५-भगवत्प्रेममें आसक्ति बाधक है, गृहस्थाश्रम नहीं	८९
५४-रामकृपाकी महत्ता	७९	७६-सन्तोषपूर्वक घरमें रहना ही उत्तम है	८९
५५-हनुमत्स्मरणकी महत्ता	७९		
५६-बाहुपीड़ीकी शक्तिके लिये प्रार्थना	८०		
५७-काशीमहिमा	८१		
५८-शङ्करमहिमा	८२		
५९-शङ्करजीसे प्रार्थना	८२		
६०-भगवल्लीलाकी दुर्जेयता	८३		
६१-प्रेममें प्रपञ्च बाधक है	८३		

विषय	पृष्ठ-संख्या	विषय	पृष्ठ-संख्या
७७-विषयोंकी आशा ही	...	९२-ज्ञानमार्गकी कठिनता	९४
दुःखका मूल है	८९	९३-भगवद्भजनके अतिरिक्त	...
७८-मोहमहिमा	९०	और सज प्रयत्न व्यर्थ है	९५
७९-विषय सुखकी हेयता	९०	९४-सन्तोषकी महिमा	९५
८०-लोभकी प्रबलता	९०	९५-मायाकी प्रबलता और	...
८१-धन और ऐश्वर्यके मद	...	उसके तरनेका उपाय	९५
तथा कामकी व्यापकता	९१	९६-गोस्वामीजीकी अनन्यता	९६
८२-मायाकी फौज	९१	९७-प्रेमकी अनन्यताके लिये	...
८३-काम, क्रोध, लोभकी	...	चातकका उदाहरण	९६
प्रबलता	९१	९८-एकाङ्गी अनुरागके	...
८४-काम, क्रोध, लोभके	...	अन्य उदाहरण	१०६
सहायक	९२	९९-मृगका उदाहरण	१०७
८५-मोहकी सेना	९२	१००-सर्पका उदाहरण	१०७
८६-अग्नि, समुद्र, प्रबल स्त्री	...	१०१-कमलका उदाहरण	१०८
और कालकी समानता	९२	१०२-मच्छलीका उदाहरण	१०८
८७-स्त्री झगड़े और मृत्युकी	...	१०३-मयूरशिखा बूटीका	...
जड़ है	९२	उदाहरण	१०९
८८-उद्धोधन	९३	१०४-अनन्यताकी महिमा	११०
८९-गृहासक्ति श्रीरघुताथजी-	...	१०५-गाढ़े दिनका मित्र ही	...
के स्वरूपके ज्ञानमें	...	मित्र है	११०
बाधक है	९३	१०६-बराबरीका स्नेह दुःख-	...
९०-काम-क्रोधादि एक-एक	...	दायक होता है	११०
अनर्थकारक हैं, फिर	...	१०७-मित्रतामें छल बाधक है	१११
सबकी तो बात ही क्या !	९३	१०८-वैर और प्रेम अंधे	...
९१-किसके मनको शान्ति	...	होते हैं	११२
नहीं मिलती	९४		

विषय

पृष्ठ-संख्या

विषय

पृष्ठ-संख्या

१०९-दंनि और याचकका-

स्वभाव

... ११२

११०-प्रेम और वैर ही
अनुकूलता और प्रति-

-कूलतामें हेतु हैं ... ११३

१११-स्मरण और प्रिय
मात्रण ही प्रेमकी

निशानी है ... ११३

११२-स्वार्थ ही अच्छाई-

बुराईका मानदण्ड है ११३

११३-संसारमें प्रेममार्गके
अधिकारी बिरले ही हैं ११४

११४-कलियुगमें कपटकी

प्रधानता ... ११४

११५-कपट अन्ततक नहीं

निभता ... ११५

११६-कुटिल मनुष्य अपनी

कुटिलताको नहीं छोड़

सकता ... ११५

११७-स्वभावकी प्रधानता ११६

११८-सत्सङ्ग और असत्सङ्ग-

का परिणामगत भेद ११७

११९-सज्जन और दुर्जनका

भेद ... ११८

१२०-अवसरकी प्रधानता ११८

१२१-भलाई करना बिरले ही

जानते हैं ... ११९

१२२-संसारमें हित करने-

वाले कम हैं ... ११९

१२३-वस्तु ही प्रधान है,

आधार नहीं ... १२१

१२४-प्रीति और वैरकी तीन

श्रेणियाँ ... १२१

१२५-जिस सज्जन ग्रहण करते

हैं, उसे दुर्जन त्याग

देते हैं ... १२२

१२६-प्रकृतिके अनुसार

व्यवहारका भेद भी

आवश्यक है ... १२२

१२७-अपना आचरण सभी-

को अच्छा लगता है ... १२२

१२८-भाग्यवान् कौन है ? १२२

१२९-साधुजन किसकी

सराहना करते हैं ? ... १२३

१३०-सङ्गकी महिमा ... १२३

१३१-मार्गभेदसे फलभेद ... १२६

१३२-भलेक भला ही हो,

यह नियम नहीं है ... १२६

१३३-विवेककी आवश्यकता १२६

१३४-कभी-कभी भलेको

बुराई भी मिल जाती है १२८

१३५-सज्जन और दुर्जनकी

परीक्षाके भिन्न-भिन्न


प्रकार ... १२८

विषय	पृष्ठ-संख्या	विषय	पृष्ठ-संख्या
१३६-नीच पुरुषकी नीचता	१२८	१५०-भूप-दरबारकी निन्दा	१३४
१३७-सज्जनकी सज्जनता	१२९	१५१-छल-कपट सर्वत्र	
१३८-नीचनिन्दा	१३०	वर्जित है	१३४
१३९-सज्जनमहिमा	१३०	१५२-जगत्में सब सीधोंको	
१४०-दुर्जनोका स्वभाव	१३०	तंग करते हैं	१३५
१४१-नीचकी निन्दासे उत्तम		१५३-दुष्टनिन्दा	१३६
पुरुषोंका कुछ नहीं		१५४-कपटीको पहचानना	
घटता	१३१	बड़ा कठिन है	१४०
१४२-गुणोंका ही मूल्य है,		१५५-कपटीसे सदा डरना	
दूसरोंके आदर-		चाहिये	१४०
अनादरका नहीं	१३१	१५६-कपट ही दुष्टताका	
१४३-श्रेष्ठ पुरुषोंकी महिमाको		स्वरूप है	१४१
कोई नहीं पासकता	१३२	१५७-कपटी कभी सुख नहीं	
१४४-दुष्ट पुरुषोंद्वारा की हुई		पाता	१४१
निन्दा-स्तुतिका कोई		१५८-पाप ही दुःखका मूल है	१४२
मूल्य नहीं है	१३२	१५९-अविवेक ही दुःखका	
१४५-डाह करनेवालोंका कभी		मूल है	१४२
कल्याण नहीं होता	१३२	१६०-विपरीत बुद्धि विना	
१४६-दूसरोंकी निन्दा करने-		का लक्षण है	१४३
वालोंका मुँह काला		१६१-जोशमें आकर अनधि-	
होता है	१३३	कार का करनेवाला	
१४७-मिथ्या अभिमानका		पछुता है	१४५
दुष्परिणाम	१३३	१६२-जयपर कष्ट सह लेना	
१४८-नीचा बनकर रहना		हितकर होता है	१४५
ही श्रेष्ठ है	१३३	१६३-भगवान् सबके रक्षक हैं	१४५
१४९-सज्जन स्वाभाविक ही		१६४-लड़ना सर्वथा त्याज्य है	१४६
पूजनीय होते हैं	१३४		

विषय	पृष्ठ-संख्या	विषय	पृष्ठ-संख्या
१६५-क्षमाका महत्त्व	१४६	१७८-विवेककी आवश्यकता	१५५
१६६-कौंधकी अपेक्षा प्रेमके द्वारा वशमें करना ही जीत है	१४७	१७९-विश्वासकी महिमा	१५५
१६७-वीतरागः पुरुषोंकी शरण ही जगत्के जंजालसे बचनेका उपाय है	१४९	१८०-करह नक्षत्र व्यापारके लिये अच्छे हैं	१५६
१६८-शूरवीर करनी करते हैं, कहते नहीं	१५०	१८१-चौदह नक्षत्रोंमें हाथसे गया हुआ धन वापस नहीं मिलता	१५६
१६९-अभिमानके वचन कहना अच्छा नहीं	१५०	१८२-कौन-सी तिथियाँ कब हानिकारक होती हैं	१५७
१७०-दीनोंकी रक्षा करने-वाला सदा विजयी होता है	१५१	१८३-कौन-सा चन्द्रमा घातक समझना चाहिये ?	१५७
१७१-नीतिका पालन करने-वालेके सभी सहायक बन जाते हैं	१५१	१८४-किन-किन वस्तुओंका दर्शन शुभ है ?	१५८
१७२-सराहने योग्य कौन है ?	१५१	१८५-सात वस्तुएँ सदा मङ्गलकारी हैं	१५८
१७३-अवसरपर चूक जानेसे बड़ी हानि होती है	१५२	१८६-श्रीरघुनाथजीका स्मरण सारे मङ्गलोंकी जड़ है	१५८
१७४-समयका महत्त्व	१५२	१८७-यात्राके समयका शुभ स्मरण	१५९
१७५-विपत्तिकालके कौन हैं ?	१५३	१८८-वेदकी अपार महिमा	१५९
१७६-होनहारकी प्रबलता	१५४	१८९-धर्मका परित्याग किमी भी हालतमें नहीं करना चाहिये	१५९
१७७-परमार्थप्राप्तिके चार उपाय	१५४	१९०-दुसरेका हित ही करना चाहिये, अहित नहीं	१६०
		१९१-प्रत्येक कार्यकी सिद्धिमें तीन सहायक होते हैं	१६०

विषय	पृष्ठ-संख्या	विषय	पृष्ठ-संख्या
१९२-नीतिका अवलम्बन और श्रीरामजीके चरणोंमें प्रेम ही श्रेष्ठ है	१६१	२०८-जान-बूझकर अनीति करनेवालेको उपदेश देना व्यर्थ है	१६८
१९३-विवेकपूर्वक व्यवहार ही उत्तम है	१६१	२०९-जगत्के लोगोंको रिझानेवाला मूल है	१६८
१९४-नेमसे प्रेम बढ़ा है	१६२	२१०-प्रतिष्ठा दुःखका मूल है	१६९
१९५-किस-किसका प्रित्याग कर देना चाहिये ?	१६३	२११-भेड़िया घँसानका उदाहरण	१७०
१९६-सात वस्तुओंको रस बिगड़नेसे पहले ही छोड़ देना चाहिये ?	१६३	२१२-ऐश्वर्य पाकर मनुष्य अपनेको निडर मान बैठते हैं	१७०
१९७-मनके चार कण्ठक हैं	१६३	२१३-नौकर स्वामीकी अपेक्षा अधिक अत्या- चारी होते हैं	१७२
१९८-कौन निरादर पाते हैं	१६४	२१४-राजाको कैसा होना चाहिये ?	१७४
१९९-पाँच दुःखदायी होते हैं	१६४	२१५-राज्यपीति	१७५
२००-समर्थपार्षीसे वैर करना उचित नहीं	१६४	२१६-किंगोफ़ राज्य अचल हो जाता है ?	१७७
२०१-शौचनीय कौन है ?	१६५	२१७-आशंकांसी सेवक स्वामीसे बड़ा होता है ?	१८१
२०२-परमार्थसे विमुख ही अंधा है	१६५	२१८-मूलके अनुमार बढ़ने- वाला और बिना अभिमान किये सबको सुख देनेवाला पुरुष ही श्रेष्ठ है	१८१
२०३-मनुष्य आँख होते हुए भी मृत्युको नहीं देखते	१६६		
२०४-मूढ़ उपदेश नहीं सुनते	१६६		
२०५-बार-बार सोचनेकी आवश्यकता	१६७		
२०६-मूर्खशिरोमणि कौन हैं ?	१६७		
२०७-ईश्वरविमुखकी दुर्गति ही होती है	१६७		

विषय	पृष्ठ-संख्या	विषय	पृष्ठ-संख्या
२१९-त्रिभुवनके दीप	१८२	२२९-जीवन किनका सफल है	१८६
कौन हैं ?	१८२	२३०-पिताकी आज्ञाका पालन	
२२०-कीर्ति करतूतसे ही		सुखका मूल है	१८६
होती है	१८२	२३१-स्त्रीके लिये पति-सेवा ही	
२२१-बड़ोंका आश्रय भी		कल्याणदायिनी है	१८६
मनुष्यको बड़ा बना		२३२-शरणागतका त्याग	
देता है	१८२	पापका मूल है	१८७
२२२-कपटी दानीकी दुर्गति	१८३	२३३-कलियुगकी वर्णन	१८७
२२३-अपने लोगोंके छोड़		२३४-और चाहे जो भी घट	
देनेपर सभी बैरी हो		जाय, भगवान्में प्रेम	
जाते हैं	१८३	नहीं घटना चाहिये	१९३
२२४-साधनसे मनुष्य ऊपर		२३५-कुसमयका प्रभाव	१९३
उठता है और साधन		२३६-श्रीरामजीके गुणोंकी	
बिना गिर जाता है	१८४	महिमा	१९३
२२५-सज्जनको दुष्टोंका सङ्ग		२३७-कलियुगमें दो ही	
भी मङ्गलदायक होता है	१८४	आधार हैं	१९४
२२६-कलियुगमें कुटिलताकी		२३८-भगवत्प्रेम ही	
वृद्धि	१८५	मङ्गलोंकी खान है	१९४
२२७-आपसमें मेल रखना		२३९-दोहावलीके दोहोंकी	
उत्तम है	१८५	महिमा	१९५
२२८-सब समय ममतामें स्थित		२४०-ग्रामकी दीनबन्धुता	१९६
रहनेवाले पुरुष ही			
श्रेष्ठ हैं	१८५		



। श्रीरामचतुष्टय

श्रीसीतारामाभ्यां नमः

दोहावली

ध्यान

राम वाम दिसि जानकी लखन दाहिनी ओर ।

ध्यान सकल कल्याणमय सुरतरु तुलसी तोर ॥ १ ॥

भावार्थ—भगवान् श्रीरामजीकी बायीं ओर श्रीजानकीजी हैं और दाहिनी ओर श्रीलक्ष्मणजी हैं—यह ध्यान सम्पूर्णरूपसे कल्याणमय है । हे तुलसी ! तेरे लिये तो यह मनमाना फल देनेवाला कल्पवृक्ष ही है ॥ १० ॥

सीता लखन समेत प्रभु सोहत तुलसीदास ।

इरषतं सुर वरषत सुमन संगुन सुमंगल बांस ॥ २ ॥

भावार्थ—तुलसीदासजी कहते हैं कि श्रीसीताजी और श्रीलक्ष्मणजीके सहित प्रभु श्रीरामचन्द्रजी सुशोभित हो रहे हैं, देवतागण हर्षित होकर फूल बरसा रहे हैं । भगवान् का यह सयुग ध्यान सुमङ्गल—परम कल्याणका निवासस्थान है ॥ २ ॥

पंचवटी बट चिटप तर सीता लखन समेत ।

सोहत तुलसीदास प्रभु सकल सुमंगल देत ॥ ३ ॥

भावार्थ—पञ्चवटीमें बटवृक्षके नीचे श्रीसीताजी और श्री-
लक्ष्मणजीसमेत प्रभु श्रीरामजी सुशोभित हैं । तुलसीदासजी
कहते हैं कि यह ध्यान सब सुमङ्गलोंको देता है ॥ ३ ॥

राम-नाम-जपका महिमा

चित्रकूट सत्र दिन बसत प्रभु सिय लखन समेत ।

राम नाम जप जापकहि तुलसी अंभित देत ॥ ४ ॥

भावार्थ—श्रीसीताजी और श्रीलक्ष्मणजीसहित प्रभु श्रीरामजी
चित्रकूटमें सदा-सर्वदा निवास करते हैं । तुलसीदासजी कहते
हैं कि वे रामनामका जप जपनेवालेको इच्छित फल देते हैं ॥ ४ ॥

पय अहार फल खाइ जपु राम नाम षट मास ।

सकल सुमंगल मिद्धि सत्र करतल तुलसीदास ॥ ५ ॥

भावार्थ—छः महीनेतक केवल दूधका आहार करके अथवा
फल खाकर रामनामका जप करो । तुलसीदासजी कहते हैं कि
ऐसा करनेसे सब प्रकारके सुमङ्गल और सब सिद्धियाँ करतलगत
हो जायँगी (अर्थात् अपने-आप ही मिल जायँगी) ॥ ५ ॥

किसी-किसी प्रतिमें 'पय अहार' पाठ मिलता है; जिसका अर्थ
होगा ' [चित्रकूटमें स्थित] पयस्विनी नदीमें स्नान करके' । 'पय अहार'
और 'फल खाइ' पाठ लेनेसे 'अहार' और 'खाइ' में जो द्विरुक्ति प्रतीत
होती है, उसीके निवारणके लिये सम्भवतः 'अहार' के स्थानमें 'अह्राइ'
संशोधन पीछेसे किया गया है । किन्तु इस प्रकारके प्रयोग गोस्वामीजीने

राम नाम मनिदीप धरु जीह देहरीं द्वार ।
तुलसी भीतर बाहेरहुँ जौं चाहसि उजिआर ॥ ६ ॥

भावार्थ—तुलसीदासजी कहते हैं कि यदि तू भीतर और बाहर दोनों ओर प्रकाश (लौकिक एवं पारमार्थिक ज्ञान) चाहता है तो मुखरूपी दरवाजेकी जीभरूपी देहलीपर रामनामरूपी [हवाके झोंके अथवा तेलकी कमीसे कभी न बुझनेवाला नित्य प्रकाशमय] मणिदीप रख दो (अर्थात् जीभके द्वारा अखण्डरूपसे श्रीरामनामका जप करता रह) ॥ ६ ॥

हियँ निर्गुन नयनन्हि सगुन रसना राम सुनाम ।

मनहुँ पुरट संपुट लमत तुलसी ललित ललाम ॥ ७ ॥

भावार्थ—हृदयमें निर्गुण ब्रह्मका ध्यान, नेत्रोंके सामने प्रथम तीन दोहोंमें कथित सगुण स्वरूपकी सुन्दर झोंकी और जीभसे सुन्दर रामनामका जप करना । तुलसीदासजी कहते हैं कि यह ऐसा है मानो मोनेकी सुन्दर डिवियामें मनोहर रत्न सुशोभित हो ॥ ७ ॥

सगुन ध्यान रुचि सरस नहि निर्गुन मन ते दूरि ।

तुलसी सुमिरहु राम को नाम सजीवन मूरि ॥ ८ ॥

भावार्थ—सगुणरूपके ध्यानमें तो प्रीतियुक्त रुचि नहीं है और निर्गुणस्वरूप मनसे दूर है (यानी समझमें नहीं आता) ।

अन्यत्र भी किये हैं—देखिये रामचरितमानस अयोध्याकाण्डका दोहा १८८—

पय अहार फल असन एक निसि भोजन एक लोग ।

करत राम हित नेम व्रत परिहरि भूपन भोग ॥

तुलसीदासजी कहते हैं कि ऐसी दशामें रामनाम-स्मरणरूपी सीवनी बूटीका सदा सेवन करो ॥ ८ ॥

एक छत्र एक मुकुटमणि सब वरननि पर जोड ।

तुलसी रघुवर नाम के वरन विराजत दोड ॥ ९ ॥

भावार्थ—तुलसीदासजी कहते हैं—देओ, श्रीरघुनाथजीके नाम (राम) के दोनों अक्षरोंमें एक—‘र’ तो (रेफ ’ के रूपमें) सब वर्णोंके मस्तकपर छत्रकी भाँति विराजता है और दूसरा ‘म’ (अनुस्वार ’ के रूपमें) सबके ऊपर मुकुट-मणिके समान सुशोभित होता है ॥ ९ ॥

नाम राम को अंक है सब साधन हैं सून ।

अंक गएँ कुछ हाथ नहीं अंक रहें दस गून ॥ १० ॥

भावार्थ—श्रीरामजीका नाम अङ्क है और सब साधन शून्य (०) हैं । अङ्क न रहनेपर तो कुछ भी हाथ नहीं लगता; परन्तु शून्यके पहले अङ्क आनेपर वे दसगुने हों जाते हैं (अर्थात् रामनामके जपके साथ जो साधन होते हैं, वे दसगुने लाभदायक हो जाते हैं; परन्तु रामनामसे हीन जो साधन होता है वह कुछ भी फल नहीं देता) ॥ १० ॥

जामु राम को कल्पतरु कलि कल्याण निवास ।

जो सुमिरत भयो भाँग तें तुलसी तुलसीदास ॥ ११ ॥

भावार्थ—कलियुगमें श्रीरामजीका नाम कल्पवृक्ष (मनचाहा पदार्थ देनेवाला) है और कल्याणका निवास (मुक्तिका घर)

हैं, जिसको स्मरण करनेसे तुलसीदास भोगसे (विषयमदसे) भरी और दूसरोंको भी विषयमद उपजानेवाली साधुओंद्वारा त्याज्य स्थितिसे) बदलकर तुलसीके समान (निर्दोष, भगवान्का प्यारा, सबका आदरणीय और जगतको पावन करनेवाला) हो गया ॥ ११ ॥

राम नाम जपि जीहँ जन भए सुकृत सुखसालि ।

तुलसी इहाँ जो आलसी गयो आजु की कालि ॥ १२ ॥

भावार्थ—तुलसीदासजी कहते हैं कि जीभसे रामनामका जप करके लोग पुण्यात्मा और परम सुखी हो गये; परन्तु इस भाम-जपमें जो आलस्य करते हैं, उन्हें तो आज या कल नष्ट ही हुआ समझो ॥ १२ ॥

• नाम गरीबनिवाज को राज देते जन जानि ।

तुलसी मन परिहरत नहिँ घुरबिनिआ की बानि ॥ १३ ॥

भावार्थ—तुलसीदासजी कहते हैं, कि गरीबनिवाज (दीनबन्धु) श्रीरामजीका नाम ऐसा है, जो जपनेवालेको भगवान्का निज जन जानकर राज्य (प्रजापतिका पद या मोक्ष-साम्राज्यतक) दे डालता है । परन्तु यह मन ऐसा अविश्वासी और नीच है कि घुरे (कूड़ेके ढेर) में पड़े दाँते चुगनेकी ओछी आदत नहीं छोड़ता (अर्थात् गंदे विषयोंमें ही सुख खोजता है) ॥ १३ ॥

कासीं विधि बसि तनु तजें इंठि तनु तजें प्रयाग ।

तुलसी जो फल सो सुलभ राम नाम अनुराग ॥ १४ ॥

भावार्थ—तुलसीदासजी कहते हैं कि काशीजीमें (जहाँसे बचते हुए) विधिवत् निवास करके शरीर त्यागनेपर और तीर्थराज प्रयागमें हठसे शरीर छोड़नेपर जो (मोक्षरूपी) फल मिलता है, वह रामनाममें अनुराग होनेसे सुगमतासे मिल जाता है ।

[यही नहीं, अनुरागपूर्वक रामनामके जापसे तो मोक्षके आधार-
रक्षात भगवान्की प्राप्ति हो जाती है] ॥ १४ ॥

मीठो अरु कठवर्ति भरो रौताई अरु छेम ।

स्वारथ परमारथ सुलभ राम नाम के प्रेम ॥ १५ ॥

भावार्थ—(१) मीठा पदार्थ (अमृत) भी हो और कठौता
भरकर मिले, (२) राज्यादि अधिकार भी प्राप्त हों और क्षेम-
कुशल रहे (अर्थात् अभिमान और भोगोंसे बचकर रहा जाय)
और (३) स्वार्थ भी सधे तथा परमार्थ भी सम्पन्न हो—ऐसा
होना बहुत ही कठिन है; परन्तु श्रीरामनामके प्रेमसे ये परस्परविरोधी
दुर्लभ बातें भी सुलभ हो जाती हैं (अर्थात् रामनाममें प्रेम होनेसे
मधुर सुख भी मिलते हैं और वे दुःखरहित, भरपूर होते हैं,
राज्य भी मिल सकता है और उसमें अभिमान तथा विषयासक्तिका
अभाव होनेके कारण गिरनेकी भी गुंजाइश नहीं रहती, पारमार्थिक
स्थितिपर अचल रहते हुए भी राज्यशासन किया जा सकता है
और परमार्थ ही सार्थ बन जाता है) ॥ १५ ॥

राम नाम सुमिरत सुजंस भाजन भए कुजाति ।

कुतरुक सुरपुर राजमगलहत भुवन विख्याति ॥ १६ ॥

भावार्थ—रामनामका स्मरण करनेसे नीच जाति या नीच
स्वभाववाले भी सुन्दर कीर्तिके पात्र हो गये । स्वर्गके राजमार्गपर
स्थित बड़े वृक्ष भी त्रिभुवनमें ख्याति पा जाते हैं ॥ १६ ॥

स्वारथ सुख सपनेहुँ अगम परमारथ न प्रवेश ।

राम नाम सुमिरत मिटहिं तुलसी कठिन कलेस ॥ १७ ॥

भावार्थ—जिन लोगोंको सांसारिक सुख सपनेमें भी नहीं
मिलते और परमार्थमें—मोक्षप्राप्तिके मार्गमें जिनका प्रवेश नहीं है,

तुलसीदासजी कहते हैं कि श्रीरामनामका स्मरण करनेसे उनके भी कठिन क्लेश मिट जाते हैं (अर्थात् उनके स्वार्थ परमार्थ दोनों की सिद्धि सहज ही मिले जाती है) ॥ १७ ॥

मोर मोर सब कहै कहसि तू को कहु निज नाम ।

कै चुप साधहि सुनि समुझि कै तुलसी जपु राम ॥ १८ ॥

भावार्थ—तू सबको मेरा-मेरा कहता है, परन्तु यह तो बता कि तू कौन है ? और तेरा अपना नाम क्या है ? तुलसीदासजी कहते हैं कि अब या तो तू इसको (नाम और रूपके रहस्यको) सुन और समझकर मौन हो जा (मेरा-मेरा कहना छोड़कर अपने स्वरूपमें स्थित हो जा)—या श्रीरामजीका नाम जप ॥ १८ ॥

हम लखि लखहि हमार लखि हम हमार के बीच ।

तुलसी अलखहि का लखहि राम नाम जपु नीच ॥ १९ ॥

भावार्थ—[एक साधनहीन 'अलखिया' साधु केवल 'अलख-अलख' चिल्लाया करता था, उसे फटकरते हुए तुलसीदासजी कहते हैं कि] तू बहले अपने स्वरूपको जान, फिर अपने यथार्थ 'अपने' ब्रह्मके स्वरूपका अनुभव कर, तदनन्तर अपने और ब्रह्मके बीचमें रहनेवाली मायाको पहचान । अरे नीच ! [इन तीनोंको समझे बिना] तू उस अलख परमात्माको क्या समझ सकता है ? अतः ['अलख-अलख' चिल्लाना छोड़कर] रामनामका जप कर ॥ १९ ॥

राम नाम अवलंब बिनु परमार्थ की आस ।

बरषत बारिद बूँद गहि चाहत चढ़न अकास ॥ २० ॥

भावार्थ—जो रामनामका सहारा किये बिना ही परमार्थकी—
मोक्षकी आशा करता है, वह तू मानो बरसते हुए बादलकी

बूँदोंको पकड़कर आकाशमें चढ़ना चाहता है (अर्थात् जैसे वर्षाकी
 बूँदोंको पकड़कर आकाशपर चढ़ना असम्भव है, वैसे ही रामनामका
 जप-किये बिना परमार्थकी प्राप्ति असम्भव है) ॥ २० ॥

तुलसी हठि हठि कहत नित चित सुनि हित करि मानि ।

लाम राम सुमिरन बड़ो बड़ी विसारें हानि ॥ २१ ॥

भावार्थ—तुलसीदासजी नित्य-निरन्तर बड़े आग्रहके साथ
 कहते हैं कि हे चित्त ! तू मेरी बात सुनकर उसे हितकारी समझ—
 रामका स्मरण ही बड़ा भारी लाभ है और उसे भुलनेमें ही सबसे
 बड़ी हानि है ॥ २१ ॥

विगरी जनम अनेक की सुधरै अगहीं आजु ।

होहि राम को नाम जपु तुलसी तजि कुसमाजु ॥ २२ ॥

भावार्थ—तुलसीदासजी कहते हैं कि तू कुसङ्गतिको और
 चित्तके सारे बुरे विचारोंको त्याग कर रामका बन जा और उनके
 नामका जप कर । ऐसा करनेसे तेरी अनेकों जन्मोंकी विगड़ी हुई
 स्थिति आज अभी सुधर जा सकती है ॥ २२ ॥

प्रीति प्रतीति सुरीति सों राम राम जपु राम ।

तुलसी तेरो है भलो आदि मध्य परिनाम ॥ २३ ॥

भावार्थ—तुलसीदासजी कहते हैं कि तुम प्रेम, विश्वास और
 विधिके साथ (नामापराधोंसे बचते हुए) राम-राम-राम जपों; इससे
 तुम्हारा आदि, मध्य और अन्त तीनों ही कालोंमें कल्याण है ॥ २३ ॥

दंपति रस रसना दसन परिजन बदन सुगेह ।

तुलसी हर हित वरन सिसु संपति सहज सनेह ॥ २४ ॥

भावार्थ—तुलसीदासजी कहते हैं कि रस और रसना (जीभ) पति-पत्नी हैं, दाँत कुटुम्बी हैं, मुख सुन्दर घर है; श्रीमहादेवजीके प्यारे 'र' और 'म' ये दो अक्षर दो मनोहर बालक हैं और सहज स्नेह ही सम्पत्ति है । (परमार्थ-साधककी ऐसी ही गृहस्थी होनी चाहिये) ॥ २४ ॥

वरपा रितु रघुपति भंगति तुलसी सालि सुदास ।

राम नाम बर वरन जुग सावन भादव मास ॥ २५ ॥

भावार्थ—तुलसीदासजी कहते हैं कि श्रीरघुनाथजीकी भक्ति वर्षा-ऋतु है, उत्तम सेवकगण (प्रेमी भक्त) धान हैं और रामनामके दो सुन्दर अक्षर ('र' और 'म') सावन-भादोंके महीने हैं (अर्थात् जैसे वर्षा-ऋतुके श्रावण, भाद्रपद इन दो महीनोंमें धान लहलहा उठता है, वैसे ही भक्तिपूर्वक ही श्रीरामनामका जप करनेसे भक्तोंको आत्यन्तिक सुख मिलता है) ॥ २५ ॥

राम नाम नर केसरी कनककशिपु कलिकल ।

जापक जन प्रह्लाद जिमिपालिहिदलि सुरसाल ॥ २६ ॥

भावार्थ—श्रीरामनाम नृसिंहभगवान् है; कलियुग हिरण्यकंशिपु है और श्रीरामनामका जप करनेवाले भक्तजन प्रह्लादजीके समान हैं, जिनकी वह (रामनामरूपी नृसिंह भगवान्) देवताओंको दुःख देनेवाले हिरण्यकंशिपुको (भक्तिके बाधक कलियुगको) मारकर रक्षा करेगा ॥ २६ ॥

राम नाम कलि कामतरु राम भगति सुरधेनु ।

सकल सुमंगल मूल जग गुरु पद पंकज रेनु ॥ २७ ॥

भावार्थ—कलियुगमें रामनाम मनचाहा फल देनेवाले कल्पवृक्षके समान है, रामभक्ति मुँहमाँगी वस्तु देनेवाली कामधेनु है और श्रीसद्गुरुके

चरणकमलकी रज संसारमें सब प्रकारके मङ्गलोंकी जड़ है ॥ २७॥

राम नाम कलि कामतरु सकल सुमंगल कंद ।

सुमिरत करतल सिद्धि सब पग पग परमानंद ॥ २८॥

भावार्थ—श्रीरामका नाम कलियुगमें कल्पवृक्षके समान है और सब प्रकारके श्रेष्ठ-से-श्रेष्ठ मङ्गलोंकी परम सार है । रामनामके स्मरणसे ही सब सिद्धियाँ वैसे ही प्राप्त हो जाती हैं, जैसे कोई चीज हथेलीमें ही रखी हो और पद-पदपर परम आनन्दकी प्राप्ति होती है ॥ २८॥

जथा भूमि सब बीजमय नखत निवास अकास ।

राम नाम सब धरममय जानत तुलसीदास ॥ २९॥

भावार्थ—जैसे सारी धरती बीजमय है, सारा आकाश नक्षत्रोंका निवास (नक्षत्रमय) है, वैसे ही रामनाम सर्वधर्ममय है—तुलसीदास इस रहस्यको जानते हैं ॥ २९॥

सकल कामना हीन जे राम भगति रस लीन ।

नाम सुप्रेम पियूष हृद तिन्हहुँ किए मन मीन ॥ ३०॥

भावार्थ—जो समस्त (भोग और मोक्षकी भी) कामनाओंसे रहित है और श्रीरामजीके भक्ति-रसमें डूबे हुए हैं, उन (नारद, वसिष्ठ, वाल्मीकि, त्यास आदि) महात्माओंने भी रामनामके सुन्दर प्रेमरूपी अमृत-सरोवरमें अपने मनोंको मछली बना रक्खा है (अर्थात् नामामृतके आनन्दको वे क्षणभरके लिये भी त्यागनेमें मछलीकी भाँति व्याकुल हो जाते हैं) ॥ ३०॥

ब्रह्म राम तें नामु बड़ बर दायक बर दानि ।

राम चरित सत कोटि महँ लिय महेस जियँ जानि ॥ ३१॥

भावार्थ—[निर्गुण] ब्रह्म और [सगुण] रामसे भी रामनाम बड़ा है, वह वर देनेवाले देवताओंको भी वर देनेवाला है । महान् ईश्वर श्रीशङ्करजीने इस रहस्यको मनमें समझकर ही रामचरित्रके सौ करोड़ श्लोकोंमेंसे [चुनकर दो अक्षरके इस] रामनामको ही ग्रहण किया ॥ ३१ ॥

सबरी गीध सुसेवकनि सुगति दीन्हि रघुनाथ ।

नाम उधारे अमित खल बेद विदित गुन गाथ ॥३२॥

भावार्थ—श्रीरघुनाथजीने तो सबरी, [गीधराज] जटायु आदि अपने श्रेष्ठ सेवकोंको ही सुगति दी; परन्तु रामनामने तो असंख्य दुष्टोंका उद्धार कर दिया । रामनामकी यह गुणगाथा वेदोंमें प्रसिद्ध है ॥ ३२ ॥

राम नाम पर नाम तें प्रीति प्रतीति भरोस ।

सो तुलसी सुभिरत सकल सगुन सुमंगल कोस ॥३३॥

भावार्थ—तुलसीदासजी कहते हैं कि जो रामनामके पसयण है और रामनाममें ही जिसका प्रेम, विश्वास और भरोसा है, वह रामनामका स्मरण करते ही समस्त सद्गुणों और श्रेष्ठ मङ्गलोंका खजाना बन जाता है ॥ ३३ ॥

लंक विभीषणराज कपि पति मारुति खग मीच ।

लही राम सों नाम रति चाहत तुलसी नीच ॥३४॥

भावार्थ—श्रीरामजीसे विभीषणने लङ्का पायी, सुग्रीवने राज्य प्राप्त किया, हनुमान्जीने सेवककी पदवी या प्रतिष्ठा पायी और पक्षी जटायुने देवदुर्लभ उत्तम मृत्यु प्राप्त की । परन्तु नीच तुलसीदास तो उन प्रभु श्रीरामसे केवल रामनाममें प्रेम ही चाहता है ॥ ३४ ॥

हरन असंगल अघ अखिल करन सकल कल्यान ।

रामनाम नित कहत हर गावत वेद पुरान ॥३५॥

भावार्थ—रामनाम सब अमङ्गलों और पापोंको हरनेवाला तथा सब कल्याणोंका करनेवाला है । इसीसे श्रीमहादेवजी सर्वदा श्रीरामनामको रटते रहते हैं और वेद-पुराण भी नामका ही गुण गाते हैं ॥ ३५ ॥

तुलसी प्रीति प्रतीति सों राम नाम जप जाग ।

किऐँ होइ विधि दाहिनो देइ अभागहि भाग ॥३६॥

भावार्थ—तुलसीदासजी कहते हैं कि प्रेम और विश्वासके साथ राम-नाम-जपरूपी यज्ञ करनेसे विधाता अनुकूल हो जाता है और अभागे मनुष्यको भी परम भाग्यवान् बना देता है ॥ ३६ ॥

जल थल नभ गति अमित अति अग जग जीव अनेक ।

तुलसी तो से दीन कहँ राम नाम गति एक ॥३७॥

भावार्थ—जगत्में चर-अचर अनेक प्रकारके असंख्य जीव हैं और चरोंमें भी कुछ ऐसे हैं जिनकी जलमें गति है, कुछकी पृथ्वी-पर गति है और कुछकी आकाशमें गति है; परन्तु हे तुलसीदास ! तुझ-सरीखे दीनके लिये तो रामनाम ही एकमात्र गति है ॥ ३७ ॥

राम भरोसो राम बल राम नाम विश्वास ।

सुमिरतं सुभ मंगल कुसल माँगत तुलसीदास ॥३८॥

भावार्थ—तुलसीदास यही माँगते हैं कि मेरा एकमात्र रामपर ही भरोसा रहे, रामहीका बल रहे और जिसके स्मरण-मात्रहीसे शुभ, मङ्गल और कुशलकी प्राप्ति होती है, उस रामनाममें ही विश्वास रहे ॥ ३८ ॥

० राम नाम रति राम गति राम नाम विश्वास ।

सुमिरत सुभ मंगल कुशल दुहुँ दिसि तुलसीदास ॥३९॥

भावार्थ—तुलसीदासजी कहते हैं—जिसका रामनाममें प्रेम है,

राम ही जिसकी एकमात्र गति है और रामनाममें ही जिसका

विश्वास है, उसके लिये रामनामका स्मरण करनेसे ही दोनों ओर

(इस लोकमें और परलोकमें) शुभ मङ्गल और कुशल है ॥ ३९ ॥

रामप्रेमके बिना सब व्यर्थ है

रसना साँपिचि बदन बिल जे न जपहि हरिनाम ।

तुलसी प्रेम न राम सों ताहि विधाता नाम ॥४०॥

भावार्थ—तुलसीदासजी कहते हैं कि जो श्रीहरिका नाम

नहीं जपते, उनकी जीभ सर्पिणीके समान केवल विषय-चर्चा-

रूपी विष उगलनेवाली और मुख उसके बिलके समान है ।

जिसका राममें प्रेम नहीं है; उसके लिये तो विधाता वाम ही है

(अर्थात् उसका भाग्य फूटा ही है) ॥ ४० ॥

हियं फाँटहुँ फूटहुँ नयन जरउ सो तन केहि काम ।

द्रवहिं स्रवहिं पुलकइ नदीं तुलसी सुमिरत राम ॥४१॥

भावार्थ—तुलसीदासजी कहते हैं कि श्रीरामका स्मरण करके

जो हृदय पिघल नहीं जाते वे हृदय फट जायँ, जिन आँखोंसे प्रेमके

आँसू नहीं बहते वे आँखें फूट जायँ और जिस शरीरमें रोमाञ्च नहीं होता

वह जल जाय (अर्थात् ऐसे निकम्मे अङ्ग किस कामके ?) ॥४१॥

रामहि सुमिरत रन भिरत देत परत गुरु पायँ ।

तुलसी जिन्हहि न पुलक तनु ते जग जीवत जायँ ॥४२॥

दोहावली

भावार्थ—भगवान् श्रीरामका स्मरण होनेके समय, धर्मयुद्धमें शत्रुसे भिड़नेके समय, दान देते समय और श्रीगुरुके चरणोंमें प्रणाम करते समय जिनके शरीरमें विशेष हर्षके कारण रोमाञ्च नहीं होता वे जगतमें व्यर्थ ही जीते हैं ॥ ४२ ॥

सोरठा

हृदय सो कुलिस समान जो न द्रवइ हरिगुन सुनत ।

कर न राम गुन गान जीह सो दादुर जीह सम ॥४३॥

भावार्थ—श्रीहरिके गुणोंको सुनकर जो हृदयद्रवित नहीं होता, वह हृदय वज्रके समान कठोर है । और जो जीभ श्रीरामका गुणगान नहीं करती, वह जीभ मेढककी जीभके समान व्यर्थ ही टर-टर करनेवाली है ४३

स्रवै न सलिल सनेहु तुलसी सुनि रघुवीर जस ।

ते नयना जनि देहु राम ! करहु वर आँधरो ॥४४॥

भावार्थ—तुलसीदासजी कहते हैं कि हे श्रीरामजी ! मुझको भले ही अंधा बना दीजिये; परन्तु ऐसी आँखें मत दीजिये, जिनसे श्रीरघुनाथजीका यज्ञ सुनते ही प्रेभके आँसू न बहने लों ॥४४॥

रहै न जल भरि पूरि राम ! सुजस सुनि रावरो ।

तिन आँखिन में धूरि भरि भरि मूठी मेलिये ॥४५॥

भावार्थ—हे श्रीरामजी ! आपका सुयश सुनते ही जो आँखें प्रेमजलसे पूरी तरह भर न जायँ, उन आँखोंमें तो मुट्टियाँ भर-भरकर धूल झोंकनी चाहिये ॥ ४५ ॥

प्रार्थना

चारक सुभिरत तोहि होहि तिन्हहि सन्मुख सुखद ।

क्यों न सँभारहि मोहि दयासिंधु दसरत्थ के ? ॥४६॥

भावार्थ—हे दयासागर दशरथनन्दन ! जो एक बार भी तुम्हारा स्मरण करते हैं, तुम उनके सम्मुख होकर उन्हें सुख देनेवाले बन जाते हो; फिर मेरी सुधि तुम क्यों नहीं लेते ? ॥ ४६ ॥

रामकी और रामप्रेमकी महिमा

साहिब होत सरोप सेवक का अपराध सुनि ।

अपने देखे दोष सपनेहुँ राम न उर धरे ॥४७॥

भावार्थ—दूसरे मालिक तो सेवकका अपराध सुनकर ही क्रोधित हो जाते हैं (यह भी जाँच नहीं करते कि वास्तवमें उसने कोई अपराध किया है या नहीं); परन्तु श्रीरामचन्द्रजीने सेवकके अपराधोंको स्वयं अपनी आँखोंसे देख लेनेपर भी स्वप्नमें भी कभी उनपर ध्यान नहीं दिया] अथवा श्रीरामचन्द्रजीने अपने ही दोषोंको देखा, अपने सेवकके अपराधोंको सपनेमें भी हृदयमें स्थान नहीं दिया] ॥ ४७ ॥

दोहा

तुलसी रामहि आपु तें सेवक की रुचि मीठि ।

सीतापति से साहिबहि कैसे दीजै पीठि ॥४८॥

भावार्थ—तुलसीदासजी कहते हैं कि श्रीरामजीको अपनी रुचिकी अपेक्षा सेवककी रुचि अधिक मधुर लगती है (वे अपनी रुचि छोड़ देते हैं, परन्तु सेवककी रुचि रखते हैं) । ऐसे श्री-सीतापतिके समान स्वामीसे क्योंकर विमुख हुआ जाय ? ॥ ४८ ॥

तुलसी जाके होयगी अंतर बाहिर दीठि ।

सो कि कृपालुहि देइगो केवटपालहि पीठि ॥४९॥

भावार्थ—तुलसीदासजी कहते हैं कि जिसके भीतरी और बाहरी दृष्टि होगी अर्थात् जो लोक-लीला और परमतत्त्व दोनोंको

समझता होगा, वह क्या केवटकी रुचिकी रक्षा करनेवाले
(चरण पखरवाकर उसे कुलसहित तारनेवाले) कृपालु श्री-
रामजीसे कभी विमुख होगा ? ॥ ४९ ॥

प्रभु तरु तर कपि डार पर ते किए आपु समान ।

तुलसी कहूँ न रान से साहिब सील निधान ॥५०॥

भावार्थ—वानरोंके स्वामी श्रीरामजी तो पेड़के नीचे विराजते
थे और सेवक होनेपर भी वानर पेड़की डालियोंपर बैठते थे, तो
भी (इस अशिष्टतापर कोई ध्यान न देकर) प्रभुने उनको अपने
ही समान बना लिया । तुलसीदासजी कहते हैं, कि श्रीरामजीके
समान शीलके भण्डार स्वामी और कहीं भी नहीं हैं ॥ ५० ॥

उद्धोधन

रे मन सब सों निरस है सरस राम सों होहि ।

भलो सिखावन देत है निसि दिन तुलसी तोहि ॥५१॥

भावार्थ—रे मन ! तू संसारके सब पदार्थोंसे प्रीति तोड़कर श्रीरामसे
प्रेम कर । तुलसीदास तुझको रात-दिन यही सत-शिक्षा देता है ॥५१॥

हरे चरहिं तापहिं बरे करें पसारहिं हाथ ।

तुलसी स्वारथ मीत सब परमारथ रघुनाथ ॥५२॥

भावार्थ—वृक्ष जब हरे होते हैं, तब पशु-पक्षी उन्हें चरने लगते
हैं, सूख जानेपर लोग उन्हें जलाकर तापते हैं और फलनेपर फल
पानेके लिये लोग हाथ पसारने लगते हैं (अर्थात् जहाँ हरा-भरा घर
देखते हैं, वहाँ लोग खानेके लिये दौड़े जाते हैं, जहाँ बिगड़ी हालत होती
है, वहाँ उसे और भी जलाकर सुखी होते हैं और जहाँ सम्पत्तिसे फल-
फूल देखते हैं वहाँ हाथ पसारकर माँगने लगते हैं) । तुलसीदासजी

कहते हैं कि इस प्रकार जगत्में तो सब स्वार्थके ही मित्र हैं ।
परमार्थके मित्र तो एकमात्र श्रीरघुनाथजी ही हैं (जो सब समय ही
प्रेम करते हैं और दीन स्थितिमें तो विशेष प्रेम करते हैं) ॥ ५२ ॥

स्वार्थ सीता राम सों परमार्थ स्थिर राम ।

तुलसी तेरो दूसरे द्वार कहा कहु काम ॥५३॥

भावार्थ—श्रीसीतारामसे ही तेरे सब स्वार्थ सिद्ध हो जायेंगे
और श्रीसीताराम ही तेरे परमार्थ (परम ध्येय) हैं; तुलसीदासजी
कहते हैं कि फिर बतला तेरा दूसरेके दरवाजेपर क्या काम है ? ॥५३॥

स्वार्थ परमार्थ सकल सुलभ एकही ओर ।

द्वार दूसरे दीनता उचित न तुलसी तोर ॥५४॥

भावार्थ—जब एक श्रीरामचन्द्रजीकी ओरसे ही सब स्वार्थ
और परमार्थ सुलभ हैं तब हे तुलसी ! तुझे दूसरेके दरवाजेपर
दीनता दिखलाना उचित नहीं है ॥ ५४ ॥

तुलसी स्वार्थ राम हित परमार्थ रघुवीर ।

सेवक जाके लखन से पवनपूत रणधीर ॥५५॥

भावार्थ—तुलसीदासका तो स्वार्थ भी रामके लिये है और
परमार्थ भी वे श्रीरघुनाथजी ही हैं, जिनके श्रीलक्ष्मणजी और
रणधीर श्रीहनुमान्जीजैसे सेवक हैं ॥ ५५ ॥

ज्यों जग वैरी मीन को आपु सहित विनु वारि ।

त्यों तुलसी रघुवीर विनु गति आपनी विचारि ॥५६॥

भावार्थ—जैसे जलको छोड़कर सारा जगत् ही मछलीका वैरी
है, यहाँतक कि वह आप भी वैरीका काम करती है (जीभके
खादके लिये काँटेमें अपना मुँह फँसा लेती है), वैसे ही हे

तुलसीदास ! एक श्रीरघुनाथजीके बिना अपनी भी यही गति
समझ ले (अपना ही मन बैरी बनकर तुझे विषयोंमें फँसा देगा) ॥५६॥

तुलसीदासजीकी अभिलाषा

राम प्रेम विनु दूवरो राम प्रेमहीं पीन ।

रघुवर कबहुँक करहुगे तुलसिहि ज्यों जल मीन ॥५७॥

भावार्थ—जैसे मछली जलमें रहनेसे—जलके संयोगसे पुष्ट होती है और जलके बिना दुबली हो जाती है, जलके वियोगमें मर जाती है, वैसे ही हे श्रीरघुनाथजी ! आप इस तुलसीदासको कब ऐसा करेंगे जब वह श्रीराम (आप) के प्रेमके बिना मछलीकी भाँति दुबल जाय और श्रीराम (आप) के प्रेमसे ही पुष्ट हो ? ॥५७॥

रामप्रेमकी महत्ता

राम सनेही राम गति राम चरन रति जाहि ।

तुलसी फल जग जनम को दियो विधाता ताहि ॥५८॥

भावार्थ—तुलसीदासजी कहते हैं—जो श्रीरामका ही प्रेमी है, श्रीराम ही जिसकी गति हैं और श्रीरामके ही चरणोंमें जिसकी प्रीति है; वस उसीको विधाताने जगत्में जन्म लेनेका यथार्थ फल दिया है ॥ ५८ ॥

आपु आपने तें अधिक जेहि प्रिय सीताराम ।

तेहि के पग की पानहीं तुलसी तनुको चाम ॥५९॥

भावार्थ—अपनी और अपने सम्बन्धी समस्त पदार्थोंकी अपेक्षा जिसे श्रीसीतारामजी अधिक प्रिय हैं, तुलसीदासके शरीरका चमड़ा ऐसे प्रेमी भक्तके चरणोंकी जूतियोंमें लगे तो उसका सौभाग्य है ॥ ५९ ॥

स्वार्थ परमार्थ रहित सीता राम सनेह ।

तुलसी सो फल चारि को फल हमार मत एहँ ॥६०॥

भावार्थ—तुलसीदासजी कहते हैं कि स्वार्थ (भोग) और

परमार्थ (मोक्ष) की इच्छासे रहित जो श्रीसीतारामके प्रति

निष्काम और अनन्य प्रेम है, वह अर्थ, धर्म, काम, मोक्ष—चारों

फलोंका भी महान् फल है—यह मेरा मत है ॥ ६० ॥

जे जन रूखे विषय रस चिकने राम सनेह ।

तुलसी ते प्रिय रामको कानन बसहिं कि गेहँ ॥६१॥

भावार्थ—तुलसीदासजी कहते हैं कि जो विषय-रससे विरक्त

हैं और रामप्रेमके रसिक हैं, वे ही श्रीरामजीके प्यारे हैं—फिर

चाहे वे वनमें रहें या घरमें (विरक्त हों या गृहस्थ) ॥ ६१ ॥

जथा लाभ संतोष सुख रघुवर चरन सनेह ।

तुलसी जो मन खूँद सम कानन बसहुँ कि गेह ॥६२॥

भावार्थ—जो कुछ मिल जाय उसीमें जिनका मन सन्तुष्ट और

सुखी रहता है और जिसमें श्रीरघुनाथजीके चरणोंका प्रेम भरा है—

जिनका मन ऐसा खूँद-सा* बन गया है, तुलसीदासजी कहते हैं कि

वे वनमें रहें या घरमें—उनके लिये दोनों एक-से हैं ॥ ६२ ॥

तुलसी जौ पै राम सौं नाहिन सहज सनेह ।

मुँड मुड़ायो बादिहीं भाँड़ भयो तजि गेह ॥६३॥

* घोड़ा एक ही स्थानपर खड़ा हुआ टाप चलाता रहता है; परन्तु स्थान नहीं छोड़ता, उस स्थितिको खूँद कहते हैं। इसी प्रकार सब कुछ करते हुए भी जिनका मन श्रीरामप्रेममें अचल रहता है, उन्हींके सम्बन्धमें यह बात कही गयी है।

भावार्थ—तुलसीदासजी कहते हैं कि यदि श्रीरामचन्द्रजीसे स्वाभाविक प्रेम नहीं है तो फिर वृथा ही मूढ़ मुँड़ाया—साधु हुए और घर छोड़कर भौंड बने (वैराग्यका खाँग भरा) ॥ ६३ ॥

रामविमुखताका कुफल

तुलसी श्रीरघुवीर तजि करै भरोसो और ।

सुख संपत्ति की का चली नरकहुँ नाहीं ठौर ॥६४॥

भावार्थ—तुलसीदासजी कहते हैं कि जो मनुष्य श्रीरघुनाथजीको छोड़कर दूसरा कोई भरोसा करता है—सुख-सम्पत्तिकी तो बात ही दूर है, उसे नरकमें भी जगह नहीं मिलेगी ॥ ६४ ॥

तुलसी पीहरि हरि हरेहि पाँवर पूजहि भूत ।

अंत फजीहति होहिंगे गनिका के से पूत ॥६५॥

भावार्थ—तुलसीदासजी कहते हैं कि श्रीहरि (भगवान् विष्णु) और श्रीशङ्करजीको छोड़कर जो पामर भूतोंकी पूजा करते हैं, वेद्योंके पुत्रोंकी तरह उनकी अन्तमें बड़ी दुर्दशा होगी ॥ ६५ ॥

सेये सीता राम नहिं भजे न संकर गौरि ।

जन्म गँवायो बादिहीं परत पराई पौरि ॥६६॥

भावार्थ—यदि श्रीसीतारामजीकी सेवा नहीं की और श्रीगौरीशङ्करका भजन नहीं किया तो पराये दरवाजेपर पड़े रहकर वृथा ही जन्म गँवाया ॥

तुलसी हरि अपमान तें होइ अकाज समाज ।

राज करत रज मिलि गए सदल सकुल कुरुराज ॥६७॥

भावार्थ—तुलसीदासजी कहते हैं कि श्रीहरिका अपमान करनेसे हानियोंका समाज जुट जाता है अर्थात् हानि-ही-हानि

होती है । [सन्धि करानेके लिये कौरवोंकी राजसभामें दूत बनकर गये हुए] भगवान् श्रीकृष्णका अपमान करनेसे राज्य करते हुए कुरुराज दुर्योधन अपनी सेना और कुटुम्बके सहित [धूलमें मिल गये (नष्ट हो गये)] ॥ ६७ ॥

तुलसी रामहि परिहरें निपट हानि सुनु ओझ ।

सुरसरि गत सोई सलिल सुरा सरिस गंगोझ ॥ ६८ ॥

भावार्थ—तुलसीदासजी कहते हैं कि अरे पण्डित ! सुनो, श्रीरामजीको छोड़ देनेसे अत्यन्त हानि होती है । श्रीगङ्गाजीका वही जल श्रीगङ्गाजीसे अलग हो जानेपर मदिराके समान हो जाता है* [इसी प्रकार श्रीरामसे विमुख होकर विषयोंका सङ्ग करनेसे परमात्माका अंश जीव अपवित्र होकर नरकगामी हो जाता है] ॥ ६८ ॥

राम दूरि माया बढ़ति घटति जानि मन माँह ।

भूरि होति रवि दूरि लखि सिर पर पगतर छाँह ॥ ६९ ॥

भावार्थ—जैसे सूर्यको दूर देखकर छाया लंबी हो जाती है और सूर्य जब सिरफ आ जाता है तब वह ठीक पैरोंके नीचे आ जाती है, उसी प्रकार श्रीरामजीसे दूर रहनेपर माया बढ़ती है और जब वह श्रीरामजीको मनमें विराजित जानती है, तब घट जाती है ॥ ६९ ॥

साहिब सीतानाथ सों जंव घटिहै अनुराग ।

तुलसी तबहीं भाल तें भमरि भागि हैं भाग ॥ ७० ॥

भावार्थ—तुलसीदासजी कहते हैं—जब स्वामी श्रीजानकीनाथ-

ॐ शास्त्रका भी वचन है—

गङ्गाया निःसृतं तोयं पुनर्गङ्गां न गच्छति ।

ततोयं मदिरातुल्यं पीत्वा चान्द्रायणं चरेत् ॥

जीसे प्रेम घट जायगा, तब उस आदमीके मस्तकसे सौभाग्य तुरंत ही विकल होकर भाग जायगा । (अर्थात् जो मनुष्य भगवान् श्रीरामसे विमुख हो जाता है, उसका सारा सुख-सौभाग्य नष्ट हो जाता है) ॥ ७० ॥

करिहौ कोसलनाथ तजि जबहि दूसरी आस ।

जहाँ तहाँ दुख पाइहौ तबहीं तुलसीदास ॥७१॥

भावार्थ—तुलसीदासजी कहते हैं कि कोसलपति श्रीरामजीको छोड़कर जमी दूसरी आशा करोगे तभी जहाँ-तहाँ दुःख ही पाओगे ॥७१॥

विधि न ईधन पाइये सायर जुरै न नीर ।

परै उपसस कुबेर घर जो बिपच्छ रघुवीर ॥७२॥

भावार्थ—यदि श्रीरघुनाथजी प्रतिकूल हो जायें तो फिर (धनी लकड़ियोंवाले) विन्ध्याचलमें ईधन नहीं मिलेगा, समुद्रमें जल नहीं जुड़ सकेगा और धनपति कुबेरके घर भी फाका पड़ जायगा ॥७२॥

बरषा को गोबर भयो को चहै को करै प्रीति ।

तुलसी तू अनुभवहि अब राम विमुख की रीति ॥७३॥

भावार्थ—तुलसीदासजी कहते हैं कि तू अब श्रीरामजीसे विमुख मनुष्यकी गति का तो अनुभव कर; वह बरसातका गोबर हो जाता है [जो न तो लीपनेके काममें आता है न पाथनेके] अर्थात् निकम्मा हो जाता है । उसे कौन चाहेगा ? और कौन उससे प्रेम करेगा ? ॥ ७३ ॥

सबहि समरथहि सुखद प्रिय अच्छम प्रिय हितकारि ।

कबहुँ न काहुहि राम प्रिय तुलसी कहा विचारि ॥७४॥

भावार्थ—[संसारकी यह दशा है कि] जो समर्थ पुरुष हैं,

उन सबको तो [सांसारिक] सुख देनेवाला प्रिय लगता है और असमर्थको अपना [सांसारिक] भला करनेवाला प्रिय होता है । तुलसीदासजी विचारकर ऐसा कहते हैं कि भगवान् श्रीराम [विषयी पुरुषोंमें] कभी किसीको भी प्रिय नहीं लगते ॥ ७४ ॥

तुलसी उद्यम करम जुग जब जेहि राम सुडीठि ।

होइ सुफल सोइ ताहि सब सनमुख प्रभु तन पीठि ॥ ७५ ॥

भावार्थ—तुलसीदासजी कहते हैं—जब जिसपर श्रीरामकी सुदृष्टि होती है, तब उसके सब उद्यम (क्रियमाण) और कर्म (प्रारब्ध) दोनों सफल हो जाते हैं और वह शरीरकी ममता छोड़कर प्रभुके सम्मुख हो जाता है ॥ ७५ ॥

राम कामतरु परिहरत सेवत कलि तरु टूँठ ।

स्वार्थ परमारथ चहत सकल मनोरथ झूँठ ॥ ७६ ॥

भावार्थ—जो मनुष्य श्रीरामरूपी कल्पवृक्षको छोड़कर सूखे टूँठ-जैसे [निःसार] कलियुग अर्थात् पापरूपी वृक्षका सेवन करते हैं और उससे स्वार्थ और परमार्थरूपी फल चाहते हैं, उनके सभी मनोरथ व्यर्थ होते हैं (अर्थात् स्वार्थ, परमार्थ कुछ भी सिद्ध नहीं होता) ॥ ७६ ॥

कल्याणका सुगम उपाय

निज दूषन गुन राम के समुझें तुलसीदास ।

होइ भलो कलिकालहूँ उमय लोक अनयास ॥ ७७ ॥

भावार्थ—तुलसीदासजी कहते हैं—अपने दोषों (अपराधों) तथा श्रीरामके [क्षमा, दया आदि] गुणोंको समझ लेनेपर अथवा

दोषोंको अपना किया और गुण भगवान् श्रीरामके दिये हुए मान लेनेसे इस कलिकालमें भी मनुष्यका इस लोक और परलोक दोनोंमें सहज हो कल्याण हो जाता है ॥ ७७ ॥

कै तोहि लांगहि राम प्रिय कै तू प्रभु प्रिय होहि ।

दुइ में रुचै जो सुगम सो कीबे तुलसी तोहि ॥७८॥

भावार्थ—या तो तुझे राम प्रिय लगने लगे या प्रभु श्रीरामका तू प्रिय बन जा । दोनोंमेंसे जो तुझे सुगम ज्ञान पड़े तथा प्रिय लगे, तुलसीदासजी कहते हैं कि तुझे वही करना चाहिये । (अर्थात् या तो सबसे प्रेम छोड़कर श्रीरामको ही अपना एकमात्र प्रियतम मान ले या प्रभुकी शरण होकर सब कुछ उन्हें समर्पण कर दे, जिससे वे तुझे अपना अत्यन्त प्रिय मान लें) ॥ ७८ ॥

तुलसी दुइ महुँ एक ही खेल छाँडि छल खेल ।

कै करु ममता राम सों कै ममता परहेलु ॥७९॥

भावार्थ—तुलसीदासजी कहते हैं कि छल छोड़कर तू दोनोंमेंसे एक ही खेल खेल—या तो केवल रामसे ही ममता कर या ममताका सर्वथा त्याग कर दे ॥ ७९ ॥

श्रीरामजीकी प्राप्तिका सुगम उपाय

निगम अगम साहेव सुगम राम साँचिली चाह ।

अंबु असन अवलोकिअत सुलभ सबै जग माँह ॥८०॥

भावार्थ—जो हमारे स्वामी वेदोंके लिये भी अगम हैं, (वेद भी जिनको 'नेति-नेति' कहते हैं) वे ही श्रीराम सच्ची चाहसे ऐसे सुगम हो जाते हैं जैसे जल और अन्न जगत्में सबके लिये सुलभ देखे जाते हैं ॥८०॥

सनमुख आवत पथिक ज्यों दिएँ दाहिनो बाम ।

तैसोइ होत सु आप को त्यों ही तुलसी राम ॥८१॥

भावार्थ—तुलसीदासजी कहते हैं कि सामने आते हुए पथिकको आप दायें-बायें जिस ओर देकर चलेंगे उसी प्रकार वह भी आपके दायें-बायें हो जायगा । ऐसे ही श्रीरामको भी जो जिस प्रकार भजता है श्रीराम भी उसे उसी प्रकार भजते हैं* ॥ ८१ ॥

रामप्रेमके लिये वैराग्यकी आवश्यकता ।

राम प्रेम पथ पेखिये दिएँ विषय तन पीठि ।

तुलसी केंचुरि परिहरें होत साँपहू दीठि ॥८२॥

भावार्थ—तुलसीदासजी कहते हैं कि विषयोंकी ओर पीठ देनेसे ही (विषयोंमें वैराग्य होनेसे ही) श्रीरामजीके प्रेमका पथ दिखलायी पड़ता है । साँपको भी केंचुल छोड़ देनेपर ही दिखलायी देने लगता है ॥ ८२ ॥

तुलसी जौ लौं विषय की मुधा माधुरी मीठि ।

तौ लौं सुधा सहस्र सम राम भगति सुठि सीठि ॥८३॥

भावार्थ—तुलसीदासजी कहते हैं, कि जबतक विषयोंकी मिथ्या माधुरी मीठी लगती है, तबतक हजार अमृतके समान मधुर होनेपर भी रामभक्ति बिल्कुल फीकी प्रतीत होती है ॥ ८३ ॥

शरणागतिकी महिमा

जैसो तैसो रावरो केवल कोसलपाल ।

तौ तुलसी को है भलो तिहूँ लोक तिहूँ काल ॥८४॥

* ये यथा मां प्रपद्यन्ते तांस्तथैव भजाम्यहम् । (गीता ४ । ११)

दोहावली

भावार्थ—तुलसीदासजी कहते हैं कि हे कोसलपति श्रीरामजी !
जैसा-तैसा (भला-बुरा) यह तुलसीदास केवल आपका ही है । यदि यह
ब्रूत सच है तो तीनों लोकोंमें (यह जहाँ कहीं रहे) और तीनों कालों
(भूत, भविष्य और वर्तमान) में इसका कल्याण-ही-कल्याण है ॥८४॥

है तुलसी के एक गुन अवगुन निधि कहैं लोग ।

भलो भरोसो रावरो राम रीझिवे जोग ॥८५॥

भावार्थ—तुलसीदासजी कहते हैं कि लोग मुझको अङ्गुणोंका
भण्डार कहते हैं, परन्तु मुझमें एक गुण यह है कि मुझको अपना पूरा
भरोसा है; इसीसे हे रामजी ! आपको मुझपर रीझ जाना योग्य है ॥८५॥

भक्तिका स्वरूप

प्रीति राम सों नीति पथ चलिय राग रिस जीति ।

तुलसी संतन के मते इहै भगति की रीति ॥८६॥

भावार्थ—तुलसीदासजी कहते हैं कि श्रीरामजीसे प्रेम करना
और राग (आसक्ति या काम), एवं क्रोधको जीतकर नीतिके
मार्गपर चलना, संतोंके मतसे भक्तिकी यही रीति है ॥ ८६ ॥

कलियुगसे कौन नहीं छला जाता

सत्य वचन मानस बिमल कपट रहित करतूति ।

तुलसी रघुवर सेवकहि सकै न कलियुग धूति ॥८७॥

भावार्थ—तुलसीदासजी कहते हैं कि जिनके वचन सत्य
होते हैं, मन निर्मल होता है और क्रिया कपटरहित होती है,
ऐसे श्रीरामजीके भक्तोंको कलियुग कभी धोखा नहीं दे सकता
(वे मायामें नहीं फँस सकते) ॥ ८७ ॥

तुलसी सुखी जो राम सों दुखी सो निज करतूति ।

करम बचन मन ठीक जेहि तेहि न सकै कलि धूति ॥८८॥

भावार्थ—तुलसीदासजी कहते हैं कि जो मनुष्य श्रीरामजीसे (भगवान् श्रीरामकी कृपासे ही) अपनेको सब प्रकारसे सुखी होना और (श्रीरामजीको छोड़कर) अपनी अहङ्कारभरी करतूतों-से दुखी होना मानता है, जिसके कर्म, वचन और मन ठीक हैं (भगवान्में लगे हैं) उसको कलियुग धोखा नहीं दे सकता ॥८८॥

गोस्वामीजीकी प्रेम-कामना

नातो नाते राम के राम सनेहँ सनेहु ।

• तुलसी माँगत जोरि कर जनम जनम सिंव देहु ॥८९॥

भावार्थ—तुलसीदास हाथ जोड़कर वरदान माँगता है कि हे शिवजी ! मुझे जन्म-जन्मान्तरोंमें यही दीजिये कि मेरा श्रीरामके नाते ही किसीसे नाता हो और श्रीरामके प्रेमके कारण ही प्रेम हो ॥८९॥

सब साधन को एक फल जेहि जान्यो सो जान ।

ज्यों त्यों मन मंदिर बसहि राम धरें धनु बान ॥९०॥

भावार्थ—सब साधनोंका यही एकमात्र फल है कि जिस-किसी प्रकारसे भी हो धनुष-बाण धारण करनेवाले श्रीरामजी मन-मन्दिरमें निवास करने लगे । जिसने इस रहस्यको जान लिया, वही यथार्थ जाननेवाला है ९०

जौ जगदीस तौ अति भलो जौ महीस तौ भाग ।

तुलसी चाहत जनम भरि राम चरन अनुराग ॥९१॥

भावार्थ—यदि श्रीरामजी संमस्त जगत्के स्वामी हैं तो बहुत ही अच्छी बात है; और यदि वे केवल पृथ्वीके स्वामी—राजा हैं

तो भी मेरा बड़ा भाग्य है । [राम कोई भी हों] तुलसीदास तो
जन्मभर श्रीरामके चरणकमलोंमें प्रेम ही चाहता है ॥ ९१ ॥

परों नरक फल चारि सिसु मीच डाकिनी खाउ ।

तुलसी राम सनेह को जो फल सो जरि जाउ ॥ ९२ ॥

भावार्थ—तुलसीदासजी कहते हैं—मैं चाहे नरकमें पड़ूँ, चारों फल
(अर्थ, धर्म, काम, मोक्ष) रूपी बालकोंको चाहे मृत्युरूपी डाकिनी खा
जाय, श्रीरामजीसे प्रेम करनेका और भी जो कुछ फल हो वह जल जाय
[किन्तु फिर भी मैं तो श्रीरामके चरणोंमें प्रेम ही करता रहूँगा] ॥ ९२ ॥

रामभक्तके लक्षण

हित सों हित, रति राम सों, रिपु सों बैर बिहाउ ।

उदासीन सब सों सरल तुलसी सहज सुभाउ ॥ ९३ ॥

भावार्थ—तुलसीदासजी कहते हैं कि रामभक्तका ऐसा सहज
स्वभाव होना चाहिये कि श्रीराममें उसका प्रेम हो, मित्रोंसे
मैत्री हो, वैरियोंसे वैरका त्याग कर दे, किसीमें पक्षपात न हो
और सबसे सरलताका व्यवहार हो ॥ ९३ ॥

तुलसी ममता राम सों समता सब संसार ।

राग न रोष न दोष दुख दास भए भव पार ॥ ९४ ॥

भावार्थ—तुलसीदासजी कहते हैं कि जिनकी श्रीराममें ममता
और सब संसारमें समता है, जिनका किसीके प्रति राग, द्वेष, दोष और
दुःखका भाव नहीं है, श्रीरामके ऐसे भक्त भवसागरसे पार हो चुके हैं ॥

उद्धोधन

रामहि डरु करु राम सों ममता प्रीति प्रतीति ।

तुलसी निरुपधि राम को भएँ हारेहुँ जीति ॥ ९५ ॥

भावार्थ—श्रीरामसे डरो, श्रीराममें ही ममता, प्रेम और विश्वास करो। तुलसीदासजी कहते हैं कि श्रीरामका कपटरहित सेवक हो रहनेपर हारनेमें भी जीत ही है ॥ ९५ ॥

तुलसी राम कृपालु सों कहि सुनाउ गुन दोष ।

होय दूबरी दीनता परम पीन संतोष ॥९६॥

भावार्थ—तुलसीदासजी कहते हैं कि तुम कृपालु श्रीरामजीसे अपने सब गुण-दोष दिल खोलकर सुना दो। इससे तुम्हारी दीनता दुबली (कम) हो जायगी और सन्तोष परम पुष्ट (बढ़) हो जायगा ॥ ९६ ॥

सुमिरन सेवा राम सों साहब सों पहिचानि ।

ऐसेहु लाभ न ललक जो तुलसी नित हित हानि ॥९७॥

भावार्थ—श्रीरामजीका स्मरण हो, श्रीरामजीकी सेवाका सौभाग्य प्राप्त हो और श्रीराम-सरीखे स्वामीको तत्त्वसे पहचान लिया जाय। ऐसे परम लाभके लिये भी जो नहीं ललचाता, तुलसीदासजी कहते हैं कि उसके हितकी सर्वथा हानि ही है ॥ ९७ ॥

जानें जानन जोइये बिनु जानें को जान ।

तुलसी यह सुनि समुझि हियँ आनु धरें धनु-बान ॥९८॥

भावार्थ—जाननेपर ही जानना देखा जाता है, बिना जाने कौन जान सकता है ? (जब हम किसीको जानने लगते हैं, तभी क्रमशः उसका यथार्थ ज्ञान—साक्षात्कार होता है; जाननेकी चेष्टा ही न करें तो कैसे जानेंगे ?) तुलसीदासजी कहते हैं कि यह बात सुनकर और समझकर धनुष-बाण धारण किये हुए श्रीरामजीको अपने हृदयमें ले आओ। (ध्यान करते-करते ही साक्षात्कार हो जायगा) ९८

करमठ कंठमलिआ कहैं ग्यानी ग्यान बिहीन ।

तुलसी त्रिपथ विहाइ गो राम दुआरें दीन ॥९९॥

भावार्थ—तुलसीदासजी कहते हैं कि कर्मठ (कर्मकाण्डी) लोग तो मुझे फाठकी माला धारण करनेवाला 'कठमलिया' कहते हैं, ज्ञानी मुझको ज्ञानविहीन बतलाते हैं [और उपासना करना मैं जानता ही नहीं] । मैं तो तीनों मार्गोंको छोड़, दीन होकर श्रीराम-चन्द्रजीके दरवाजेपर जा पड़ा हूँ ॥ ९९ ॥

बाधक सब सब के भए साधक भए न कोइ ।

तुलसी राम कृपालु तें भलो होइ सो होइ ॥१००॥

भावार्थ—तुलसीदासजी कहते हैं कि इस जगत्में तो सब लोग सबके बाधक ही होते हैं, साधक कोई किसीका नहीं है । कृपालु श्रीरामजीसे ही भला होता है सो होता है ॥ १०० ॥

शिव और रामकी एकता

संकर प्रिय मम द्रोही सिव द्रोही मम दास ।

ते नर करहिं कल्प भरि घोर नरक महुँ बांस ॥१०१॥

भावार्थ—[भगवान् श्रीरामचन्द्रजी कहते हैं कि] जिनको शिवजी प्रिय हैं, किन्तु जो मुझसे विरोध रखते हैं, अथवा जो शिवजीसे विरोध रखते हैं और मेरे दास [बनना चाहते] हैं, वे मनुष्य एक कल्पतक घोर नरकमें पड़े रहते हैं [अतएव श्रीशङ्करजीमें और श्रीरामजीमें कोई ऊँच-नीचका भेद नहीं मानना चाहिये ।] ॥ १०१ ॥

बिलग बिलग सुख संग दुख जनम मरन सोइ रीति ।

रहिअत राखे राम कें गए ते उचित अनीति ॥१०२॥

भावार्थ—संसारसे दूर-दूर (आसक्तिरहित होकर) रहनेमें ही सुख है, आसक्तिमें ही दुःख है । यही बात जन्म और मृत्युमें भी है । श्रीरामके रखे अर्थात् वें रखना चाहते हैं, इसीलिये (आसक्तिरहित होकर) यहाँ रहना चाहिये । अन्यथा इस अनीतिसे (रागयुक्त संसारसे) जो चले गये, उन्होंने ही उचित किया (तात्पर्य यह कि जगत्में या तो भगवत्प्रेमी होकर रहे या ऐसी चेष्टा करे जिसमें इससे मुक्ति ही मिल जाय) ॥ १०२ ॥

रामप्रेमकी सर्वोत्कृष्टता

जाय कहब करतूति बिनु जाय जोग बिनु छेम ।

तुलसी जाय उपाय सब बिना रास पद प्रेम ॥१०३॥

भावार्थ—बिना करनी किये केवल कथनमात्र व्यर्थ है, बिना क्षेम (प्राप्त वस्तुकी रक्षा) के योग (अप्राप्त वस्तुकी प्राप्ति) व्यर्थ है । तुलसीदासजी कहते हैं कि श्रीरामके चरणोंमें प्रेम हुए बिना सब साधन व्यर्थ हैं ॥ १०३ ॥

लोग मगन सब जोगहीं जोग जाय बिनु छेम ।

त्योँ तुलसी के भागवत राम प्रेम बिनु नेम ॥१०४॥

भावार्थ—लोग सब योगमें ही (अप्राप्त वस्तुके प्राप्ति करनेके काममें ही) लगे हैं, परन्तु क्षेम (प्राप्त वस्तुकी रक्षा) का उपाय किये बिना योग व्यर्थ है । इसी प्रकार तुलसीदासके विचारसे श्रीरामजीके प्रेम बिना सभी नियम व्यर्थ हैं ॥ १०४ ॥

श्रीरामकी कृपा

राम निकाई रावरी है सबही को नीक ।

जौ यह साची है सदा तौ नीको तुलसीक ॥१०५॥

भावार्थ—तुलसीदासजी कहते हैं कि हे रामजी ! आपको भलाई (सुहृद्भाव) से सभीका भला है । अर्थात् आपका कल्याणमय स्वभाव सभीका कल्याण करनेवाला है । यदि यह बात सत्य है तो तुलसीदासका भी सदा कल्याण ही है ॥ १०५ ॥

तुलसी राम जो आदरचो खोटो खरो खरोइ ।

दीपक काजर सिर धरचो धरचो सुधरचो धरोइ ॥१०६॥

भावार्थ—तुलसीदासजी कहते हैं कि जिसको श्रीरामने आदर दे दिया (अपना लिया) वह बुरा भी भला, सदा भला ही है । दीपकने जब काजलको अपने सिरपर धारण कर लिया तो फिर कर ही लिया ॥१०६॥

तनु विचित्र कायर बचन अहि अहार मन घोर ।

तुलसी हरि भए पच्छधर ताते कह सब मोर ॥१०७॥

भावार्थ—तुलसीदासजी कहते हैं कि मोरका रंग-विरंगा विचित्र, झर्र है, कायरकी-सी उसकी बोली है, साँप उसका भोजन है और कठोर मन है । इतने अवगुण होनेपर भी भगवान् श्रीकृष्णने उसकी पाँखोंको सिरपर धारण कर लिया— भगवान् उसका पक्ष रखनेवाले हो गये, तो सभी उससे प्रेम करते हुए 'मोर', 'भोर' (मेरा, मेरा) कहने लगे ॥ १०७ ॥

लहइ न फूटी कौड़िहू को चाहै केहि काज ।

सो तुलसी महँगो कियो राम गरीबनिवाज ॥१०८॥

भावार्थ—तुलसीदासजी कहते हैं जिसको एक फूटी कौड़ी भी नहीं मिलती थी (जिसकी कोई प्रतिष्ठा नहीं थी) उसको भला कौन चाहता और किसलिये चाहता ? उसी तुलसीको गरीबनिवाज श्रीरामजीने

आज मँगा कर दिया (उसका गौरव बढ़ा दिया) ॥ १०८ ॥

घर घर माँगे टूक पुनि भूपति पूजे पाय ।

जे तुलसी तब राम बिनु ते अब राम सहाय ॥ १०९ ॥

भावार्थ—तुलसीदासजी कहते हैं कि जिस समय मैं रामसे (श्रीरामजीके आश्रयसे) रहित था उस समय घर-घर टुकड़े माँगता था । अब जो श्रीरामजी मेरे सहायक हो गये हैं तो फिर राजालोंग मेरे पैर पूजते हैं ॥ १०९ ॥

तुलसी राम सुदीठि तें निबल होत बलवान ।

बैर बालि सुग्रीव कें कहा कियो हनुमान ॥ ११० ॥

भावार्थ—तुलसीदासजी कहते हैं कि श्रीरामजीकी शुभ दृष्टिसे निर्बल भी बलवान् हो जाते हैं । सुग्रीव और बालिके बैरमें हनुमान्जीने भला, क्या किया ? [परन्तु वही श्रीरामजीकी कृपासे महान् वीर हो गये] ॥ ११० ॥

तुलसी रामहु तें अधिक राम भगत जियँ जान ।

रिनिया राजा राम भे धनिक भए हनुमान ॥ १११ ॥

भावार्थ—तुलसीदासजी कहते हैं कि श्रीरामके भक्तको रामजीसे भी अधिक समझो । राजराजेश्वर श्रीरामचन्द्रजी स्वयं ऋणी हो गये और उनके भक्त श्रीहनुमान्जी उनके साहूकार बन गये (श्रीरामजीने यहाँतक कह दिया कि मैं तुम्हारा ऋण कभी चुका ही नहीं सकता ।) ॥ १११ ॥

कियो सुसेवक धरम कपि प्रभु कृतग्य जियँ जानि ।

जोरि हाथ ठाढ़े भए बरदायक बरदानि ॥ ११२ ॥

भावार्थ—श्रीहनुमान्जीने [अधिक कुछ नहीं किया, केवल] एक अच्छे सेवकका धर्म ही निभाया । परन्तु यह जानकर वर देनेवाले देवताओंके भी वरदाता महेश्वर श्रीभगवान् हृदयसे ऐसे कृतज्ञ हुए कि हाथ जोड़कर हनुमान्जीके सामने खड़े हो गये (कहने लगे कि हे हनुमान् ! मैं तुम्हारा बदलेमें उपकार तो क्या करूँ, तुम्हारे सामने नजर उठाकर देख भी नहीं सकता ।) ॥ ११२ ॥

भगत हेतु भगवान् प्रभु राम धरेउ तनु भूष ।

किए चरित पावन परम प्राकृत नर अनुरूप ॥११३॥

भावार्थ—जगदीश्वर भगवान् श्रीरामजीने भक्तोंके लिये ही राजाका शरीर धारण किया और साधारण मनुष्योंकी भाँति परम पवित्र लीलाएँ कीं ॥

ग्यान गिरा गोतीत अज माया मन गुन पार ।

सोइ सच्चिदानंद घन कर नर चरित उदार ॥११४॥

भावार्थ—जो ज्ञान (बुद्धि), वाणी और इन्द्रियोंसे परे, अजन्मा तथा माया, मन और गुणोंके पार हैं, वही सच्चिदानन्दघन भगवान् श्रेष्ठ नरलीला करते हैं ॥ ११४ ॥

हिरन्याच्छ भ्राता सहित मधु कैटभ बलवान ।

जेहि मारे सोइ अवतरेउ कृपासिंधु भगवान् ॥११५॥

भावार्थ—जिन कृपासिंधु भगवान्ने भाई हिरण्यकशिपुसहित हिरण्याक्षको और बलवान् मधु-कैटभको मारा था, वे ही भगवान् [श्रीरामरूपमें] अवतरित हुए हैं ॥ ११५ ॥

सुद्ध सच्चिदानंदमय कंद भानुकुल केतु ।

चरित करत नर अनुहरत संसृति सागर सेतु ॥११६॥

भावार्थ—शुद्ध (प्रकृतिजन्य त्रिगुणोंसे रहित, मायातीत दिव्य मङ्गलविग्रह), सच्चिदानन्दकन्दस्वरूप सूर्यकुलके ध्वजारूप भगवान् श्रीरामजी मनुष्योंके समान ऐसे चरित्र करते हैं, जो संसार-सागरसे तारनेके लिये पुलके समान हैं (अर्थात् उन चरित्रोंको गाकर और सुनकर लोग भवसागरसे सहज ही तर जाते हैं) ॥ ११६ ॥

भगवान्की बाललीला

बाल विभूषण वसन वर धूरि धूसरित अंग ।

बालकेलि रघुवर करत बाल बंधु सब संग ॥११७॥

भावार्थ—श्रीरामजी बालोचित सुन्दर गहने-कपड़ोंसे सजे हुए हैं, उनके श्रीअङ्ग धूलसे मटमैले हो रहे हैं, सब बालकों तथा भाइयोंके साथ आप बालकोंके-से खेल खेल रहे हैं ॥ ११७ ॥

अनुदिन अवध बधावने नित नव मंगल मोद ।

मुदित मातु पितु लोग लखि रघुवर बाल विनोद ॥११८॥

भावार्थ—श्रीअयोध्याजीमें रोज बधावे बजते हैं, नित नये-नये मङ्गलचार और आनन्द मनाये जाते हैं। श्रीरघुनाथजीकी बाल-लीला देख-देखकर माता, पिता तथा सब लोग बड़े प्रसन्न होते हैं ॥ ११८ ॥

राज अजिर राजत रुचिर कोसलपालक बाल ।

जानु पानि चर चरित वर सगुनं सुमंगल माल ॥११९॥

भावार्थ—कोसलपति महाराज दशरथके लाड़ले लाल राज-महलके सुन्दर आँगनमें हाथों और घुटनोंके बल (बकैयाँ) चलते हुए ऐसी उत्तम-उत्तम लीलाएँ कर रहे हैं जो मानो सब शुभ गुण और सुमङ्गलोंकी माला ही हैं ॥ ११९ ॥

नाम ललित लीला ललित ललित रूप रघुनाथ ।

ललित वसन भूषण ललित ललित अनुज सिसु साथ ॥ १२० ॥

भावार्थ—श्रीरघुनाथजीका नाम, उनकी लीला; उनका सुन्दर रूप, उनके वस्त्र, उनके आभूषण सभी अत्यन्त सुन्दर हैं और सुन्दर छोटे भाई तथा अयोध्यावासी बालक उनके साथ [खेल रहे] हैं ॥ १२० ॥

राम भरत लक्ष्मिन ललित सत्रु समन सुभ नाम ।

सुमिरत दसरथ सुवन सब पूजहिं सब रान काम ॥ १२१ ॥

भावार्थ—श्रीराम, भरत, लक्ष्मण और शत्रुघ्न ऐसे जिनके सुन्दर और शुभ नाम हैं, दशरथजीके इन सब सुपुत्रोंका स्मरण करते ही सारी मनोकामनाएँ पूर्ण हो जाती हैं ॥ १२१ ॥

बालक कोसलपाल के सेवकपाल कृपाल ।

तुलसी मन मानस वसत मंगल मंजु मराल ॥ १२२ ॥

भावार्थ—कोसलपति श्रीदशरथजीके बालक श्रीरामजी सेवकों की रक्षा करनेवाले तथा बड़े ही कृपालु हैं । वे तुलसीदासके मनरूपी मानसरोवरमें कल्याणरूप सुन्दर हंसके समान निवास करते हैं ॥ १२२ ॥

भगत भूमि भूसुर सुरभि सुर हित लागि कृपाल ।

करत चरित धरि मनुज तनु सुनत मिटहिं जग जाल ॥ १२३ ॥

भावार्थ—भक्त, भूमि, ब्राह्मण, गौ, देवताओंके हितके लिये कृपालु श्रीरामचन्द्रजी मनुष्यशरीर धारणकर [नाना प्रकारकी] लीलाएँ करते हैं, जिनके सुननेमात्रसे जगत्के [सारे] जंजाल कट जाते हैं ॥ १२३ ॥

निज इच्छा प्रभु अवतरइ सुर महि गो द्विज लागि ।

सगुन उपासक संग तहँ रहहि मोच्छ सव त्यागि ॥१२४॥

भावार्थ—देवता, पृथ्वी, गौ और ब्राह्मणों [की रक्षा] के लिये भगवान् अपनी इच्छासे ही [किसी कर्मबन्धनसे नहीं] अवतार धारण करते हैं । वहाँ सगुण स्वरूपके उपासक भक्तगण [सालोक्य, सामीप्य, सारूप्य, सार्ष्टि और सायुज्य] सब प्रकारके मोक्षोंका परित्याग कर [परिकररूपसे] उनके साथ रहते हैं ॥ १२४ ॥

प्रार्थना

परमानंद कृपायतन मन परिपूरन काम ।

प्रेम भगति अनपायनी देहु हमहि श्रीराम ॥१२५॥

भावार्थ—हे परमानन्दस्वरूप, कृपाके धाम, मनकी [सारी] कामनाओंके पूर्ण करनेवाले श्रीरामचन्द्रजी ! आप हमें अपनी विचल प्रेमा भक्ति दीजिये ॥ १२५ ॥

भजनकी महिमा

बारि मथें घृत होइ बरु सिंकता ते बरु तेल ।

बिनु हरिभजन न भव तरिअ यह सिद्धान्त अटल ॥१२६॥

भावार्थ—जलके मथनेसे भले ही घी उत्पन्न हो जाय तथा बालूके पेरनेसे चाहे तेल निकल आवे; परन्तु श्रीहरिके भजन बिना भवसागरसे पार नहीं हुआ जा सकता, यह सिद्धान्त अटल है ॥ १२६ ॥

हरि मायाकृत दोषगुन बिनु हरिभजन न जाहि ।

भजिअ राम सब काम तजि अस बिचारि मनमाहि ॥१२७॥

भावार्थ—श्रीहरिकी मायाके द्वारा रचे हुए दोष और गुण श्रीहरिके भजन बिना नहीं नष्ट होते । ऐसा मनमें विचारकर सब कामनार्थका त्यागकर श्रीरामजीका भजन ही करना चाहिये ॥ १२७ ॥

जो चेतन कहँ जड़ करइ जड़हि करइ चैतन्य ।

अस समर्थ रघुनाथकहि भजहिं जीव ते धन्य ॥ १२८ ॥

भावार्थ—जो चेतनको जड़ कर देते हैं और जड़को चेतन, ऐसे समर्थ श्रीरघुनाथजीको जो जीव भजते हैं वे धन्य हैं ॥ १२८ ॥

श्रीरघुवीर प्रताप ते सिंधु तरे पाषाण ।

ते मतिमंद जे राम तजि भजहिं जाइ प्रभु आन ॥ १२९ ॥

भावार्थ—श्रीरघुनाथजीके प्रतापसे समुद्रमें पत्थर तर गये । अतएव वे लोग [निश्चय ही] मन्दबुद्धि हैं, जो ऐसे श्रीरामजीको छोड़कर किसी दूसरे स्वामीको जाकर भजते हैं ॥ १२९ ॥

लव निमेष परमानु जुग वरष कल्प सरचंड ।

भजसि न मन तेहि राम कहँ काल जासु कोदंड ॥ १३० ॥

भावार्थ—हे मन ! तू उन श्रीरामको क्यों नहीं भजता जिनका काल तो धनुष है और लव, निमेष, परमाणु, युग, वर्ष और कल्प जिनके प्रचण्ड बाण हैं ॥ १३० ॥

तब लगि कुशल न जीव कहँ सपनेहुँ मन विश्राम ।

जब लगि भजत न राम कहँ सोकधाम तजि काम ॥ १३१ ॥

भावार्थ—जबतक यह जीव शोकके घर काम (विषयोंकी कामना) को त्यागकर श्रीरामजीको नहीं भजता, तबतक उसके लिये न तो कुशल है और न स्वप्नमें भी [कभी] उसके मनको शान्ति मिलती है ॥ १३१ ॥

बिनु सतसंग न हरिकथा तेहि बिनु मोह न भाग।

मोह गएँ बिनु रामपद होइ न दृढ अनुराग ॥१३२॥

भावार्थ—सत्संगके बिना भगवान्की लीला-कथाएँ सुननेको नहीं मिलतीं, भगवान्की रहस्यमयी कथाओंके सुने बिना मोह नहीं भागता और मोहका नाश हुए बिना भगवान् श्रीरामजीके चरणोंमें झुट्ट (अचल) प्रेम नहीं होता ॥ १३२ ॥

बिनु बिश्वास भगति नहिं तेहि बिनु द्रवहिं न राम।

राम कृपा बिनु सपनेहुँ जीव न लह विश्राम ॥१३३॥

भावार्थ—भगवान्पर श्रद्धा-विश्वास हुए बिना उनकी भक्ति नहीं होती, भक्तिके बिना श्रीरामजी पिघलते नहीं और श्रीरामजीकी कृपा बिना जीव स्वप्नमें भी विश्राम (शान्ति) नहीं पाता ॥ १३३ ॥

सोरठा •

अस बिचारि मृतिधीर तजिं झुतर्क संसय सकल।

भजहुँ राम रघुबीर करुनाकर सुंदर सुखद ॥१३४॥

भावार्थ—हे धीरबुद्धि ! ऐसा विचारकर सारे कुतर्कों और संशयोंको त्याग कर करुणाकी खान परम मनोहर दिव्यविषह, परम सुखदायक रघुबीर श्रीरामजीका भजन करिये ॥ १३४ ॥

भाव वस्य भगवान सुख निधान करुना भवन।

तजि ममता मद मान भजिअ सदा सीता रवन ॥१३५॥

भावार्थ—सुखके खजाने और करुणाके धाम भगवान् भाव (प्रेम) के वश हैं । अतएव ममता, मद और मानको त्याग कर निरन्तर सीतापति श्रीरामजीका भजन ही करना चाहिये ॥ १३५ ॥

कहहिं विमलमति संत वेद पुरान विचारि अस ।

द्रवहिं जानकी कंत तब छूटै संसार दुख ॥१३६॥

भावार्थ—निर्मल बुद्धिवाले संत वेद और पुराणोंका विचार करके यही कहते हैं कि जानकीनाथ भगवान् श्रीरामचन्द्रजी जब कृपा करते हैं, तभी संसारके दुःखोंसे छुटकारा मिलता है ॥ १३६ ॥

बिनु गुर होइ कि ग्यान ग्यान कि होइ विराग बिनु ।

गावहिं वेद-पुरान सुख कि लहिअ हरिभगति बिनु ॥१३७॥

भावार्थ—वेद-पुराण कहते हैं कि क्या बिना गुरुके ज्ञान हो सकता है, अथवा वैराग्यके बिना क्या ज्ञान प्राप्त हो सकता है ? और श्रीहरिकी भक्ति बिना क्या कभी [सच्चे] सुखकी प्राप्ति हो सकती है ? ॥ १३७ ॥

दोहा

रामचंद्र के भजन बिनु जो चह पद निर्बान ।

ग्यानवंत अपि सो नर पसु बिनु पूँछ विषान ॥१३८॥

भावार्थ—जो मनुष्य श्रीरामचन्द्रजीके भजन बिना ही निर्वाणपद (मोक्ष) चाहता है, वह ज्ञानवान् (समझदार) होनेपर भी बिना सींग-पूँछका (डूँडा) पशु है ॥ १३८ ॥

जरउ सो संपति सदन सुख सुहृद मातु पितु भाइ ।

सनमुख होत जो रामपद करइ न सहस सहाइ ॥१३९॥

भावार्थ—वह सम्पत्ति, घर, सुख, मित्र, माता-पिता और भाई आदि सब जल जायँ (नष्ट हो जायँ) जो श्रीरामजीके चरणोंके सम्मुख होनेमें हँसते हुए (प्रसन्नतापूर्वक) सहायता नहीं करते ॥१३९॥

सेइ साधु गुरु समुझि सिखि राम भगति थिरताइ ।

लरिकाई को पैरिचो तुलसी बिसरि न जाइ ॥१४०॥

भावार्थ—सच्चे साधु और सद्गुरुकी सेवा करके उनसे श्रीरामजी-
के लत्वको समझो और सीखो, तब श्रीरामकी भक्ति स्थिर हो जायगी ।
क्योंकि बचपनमें सीखा हुआ तैरना फिर नहीं भूलता ॥ १४० ॥

रामसेवककी महिमा

सबइ कहावत राम के सबहि राम की आस ।

राम कहहि जेहि आपनो तेहि भजु तुलसीदास ॥१४१॥

भावार्थ—समी श्रीरामजीके भक्त कहलाते हैं और सभीको श्रीराम-
चन्द्रजीकी ही आशा है । परन्तु हे तुलसीदास ! तू तो उसीका
भजन (सेवा) कर, जिसको स्वयं श्रीरामचन्द्रजी अपना भक्त कहते
हैं ॥ १४१ ॥

जेहि शरीर रति राम सों सोइ आदरहिं सुजनि ।

रुद्रदेह तजि नेह बस संकर में हनुमान ॥१४२॥

भावार्थ—चतुरलोग उसी शरीरका आदर करते हैं, जिस शरीर-
से श्रीरामजीमें प्रेम होता है । इस प्रेमके कारण ही श्रीशङ्करजी अपने
रुद्रदेहको त्यागकर हनुमान् बन गये ॥ १४२ ॥

जानि राम सेवा सरस समुझि करब अनुमान ।

पुरुषा ते सेवक भए हर ते मे हनुमान ॥१४३॥

भावार्थ—श्रीरामजीकी सेवामें परम आनन्द जानकर पितामह ब्रह्मा-
जी सेवक (जाम्बवान्) बन गये और श्रीशिवजी हनुमान् हो गये ।
इस रहस्यको समझो और प्रेमकी महिमाका अनुमान लगाओ ॥१४३॥

तुलसी रघुवर सेवकहि खल डाटत मन माखि ।

बाजराज के बालकहि लवा दिखावत आँखि ॥१४४॥

भावार्थ—तुलसीदासजी कहते हैं कि दुष्ट लोग मनमें क्रोध करके श्रीरघुनाथजीके सेवकको वैसे ही डाँटा करते हैं जैसे बाजराजके बच्चेको बँटेर आँख दिखाता है ॥ १४४ ॥

रावन रिपु के दास तें कायर करहि कुचालि ।

खर दूषन मारीच ज्यों नीच जाहिंगे कालि ॥१४५॥

भावार्थ—कायर (नीचलोग) ही रावणारि श्रीरामजीके दासोंसे कुचाल किया करते हैं। वे नीच खर-दूषण या मारीचकी भाँति कल ही (शीघ्र ही) संसारसे कूच कर जायँगे ॥ १४५ ॥

पुन्य पाप जस जस के भावी भाजन भूरि ।

संकट तुलसीदास को राम करहिंगे दूरि ॥१४६॥

भावार्थ—तुलसीदासका संकट तो श्रीरामजी दूर कर ही देंगे। हाँ, सहायक और बाधकलोग भविष्यमें पुण्य-पाप तथा यश-अपयशके पात्र खूद होंगे ॥ १४६ ॥

खेलत बालक ब्याल सँग मेलत पावक हाथ ।

तुलसी सिसु पितु मातु ज्यों राखत सिय रघुनाथ* ॥१४७॥

भावार्थ—जैसे साँपके साथ खेलते और अग्निमें हाथ डालते हुए बालकको उसके माता-पिता रोक लेते हैं, वैसे ही तुलसीदासरूपी शिशुको विषरूपी विषधर, सर्प अथवा विषयरूपी ज्वालाकी ओर जाते देखकर माता-पितारूप श्रीसीतारामजी बचा लेते हैं ॥१४७॥

* रामचरितमानसमें इसी भावकी निम्नलिखित अर्द्धांश मिलती है—

गह सिसु बच्छ अनल अहि धाई। तहँ राखइ जननी अरगाई ॥

(अरण्य० ४२।३)

तुलसी दिन भल साहु कहँ भली चोर कहँ राति ।

निसि वासर ता कहँ भलो मानै राम इताति ॥१४८॥

भावार्थ—तुलसीदासजी कहते हैं कि साहूकारके लिये दिन अच्छा है और चोरके लिये रात अच्छी है; परन्तु जो श्रीरामजीकी आज्ञा मानता है, उसके लिये रात-दिन दोनों कल्याणकारी हैं ॥ १४८ ॥

राममहिमा

तुलसी जाने सुनि समुझि कृपसिंधु रघुराज ।

महँगे मनि कंचन किए सौँधे जग जल नाज ॥१४९॥

भावार्थ—तुलसीदासजी कहते हैं कि हमने संत-महात्माओंसे सुनकर और स्वयं समझकर यह भलीभाँति जान लिया है कि श्रीरघुनाथ कृपाके समुद्र हैं, जिन्होंने मणियोंको और सोनेको तो महँगा कर दिया; परन्तु प्राण धारण करनेके लिये सबसे अधिक आवश्यक वस्तु जल और अन्नको जगत्में सस्ता (सुलभ) बना दिया ॥ १४९ ॥

रामभजनकी महिमा

सेवा शील सेनेह बस करि परिहरि प्रिय लोग ।

तुलसी ते सब राम सों सुखद सँजोगे बियोग ॥१५०॥

भावार्थ—तुलसीदासजी कहते हैं कि जगत्के सम्बन्धी प्रियजनोंको (उनके मोहको) त्याग कर सेवा, शील और प्रेमसे श्रीरामजीको वशमें करो । श्रीरामजीके प्रति सेवा, प्रेम आदि करनेपर प्रत्येक संयोग-वियोग सुखप्रद हो जायगा (क्योंकि मोहवश ही मनुष्यको जन्म-मरणशील प्रियजनों या प्रिय पदार्थोंके संयोग-वियोगमें सुख, दुःख होता है और रामजीसे तो कभी वियोग हो ही नहीं सकता) ॥१५०॥

चारि चहत मानस अगम चनक चारि को लाहु ।

चारि परिहरें चारि को दानि चारि चख चाहु ॥१५१॥

भावार्थ—धर्म, अर्थ, काम, मोक्ष—इन चारोंको मनुष्य चाहता है; परन्तु ये मन्त्रसे अगम हैं, मिलते नहीं । मिलते हैं चार चने ही (केवल कुछ विषय ही) । अतएव इन चारोंकी चाह छोड़कर चारोंके देनेवाले भगवान् श्रीरामजीको बाहरके दो और भीतरके दो (मन-बुद्धि)—इन चारों नेत्रोंसे देखो ॥ १५१ ॥

रामप्रेमकी प्राप्तिका सुगम उपाय

सूधे मन सूधे बचन सूधी सब करतूति ।

तुलसी सूधी सकल विधि रघुबर प्रेम प्रसूति ॥१५२॥

भावार्थ—जिसका मन सरल है, वाणी सरल है और समस्त क्रियाएँ सरल हैं उसके लिये भगवान् श्रीरघुनाथजीके प्रेमको उत्पन्न करनेवाली सभी विधियाँ सरल हैं । अर्थात् निष्कपट (दम्भरहित) मन, वाणी और कर्मसे भगवान्का प्रेम अत्यन्त सरलतासे प्राप्त हो सकता है ॥ १५२ ॥

रामप्राप्तिमें बाधक

वेष विसद बोलनि मधुर मन कटु करम मलीन ।

तुलसी राम न पाइए भएँ विषय जल मीन ॥१५३॥

भावार्थ—तुलसीदासजी कहते हैं कि ऊपरका वेष साधुओंका-सा हो और बोली भी मीठी हो, परन्तु मन कठोर हो और कर्म भी मलिन हो—इस प्रकार विषयरूपी जलकी मछली बने रहनेसे श्रीरामजीकी प्राप्ति नहीं होती (श्रीरामजी तो सरल मनवालेको ही मिलते हैं) ॥ १५३ ॥

बचन वेष तें जो बनइ सो विगई परिनाम ।

तुलसी मन तें जो बनइ बनी बनाई राम ॥१५४॥

भावार्थ—तुलसीदासजी कहते हैं कि दम्भसे भरे हुए बाहरी वेष और वचनोंसे जो काम बनता है, वह दम्भ खुलनेपर अन्तमें बिगड़ जाता है । परन्तु जो काम सरल मनसे बनता है, वह तो श्रीरामकी कृपासे बना-बनाया ही है ॥ १५४ ॥

रामकी अनुकूलतामें ही कल्याण है

नीच मीचुं लै जाइ जो राम रज्जायसु पाइ ।

तौ तुलसी तेरो भलो न तु अनमलो अवाइ ॥१५५॥

भावार्थ—तुलसीदासजी कहते हैं कि तेरी नीच ! यदि श्रीरामजीकी आज्ञा पाकर तुझे मृत्यु ले जाय तो उसमें भी तेरा कल्याण ही है । परन्तु मनमाने जीवनमें तो महान् अकल्याण ही है ॥ १५५ ॥

श्रीरामकी शरणागतवत्सलता

जाति हीन अथ जन्म महिमुक्त कीन्हि असि नारि ।

महामंद मन सुख चहसि ऐसे प्रभुहि विसारि ॥१५६॥

भावार्थ—जो नीच जातिकी और पापोंकी जन्मभूमिनी, ऐसी स्त्री (शक्ती) को भी जिन्होंने मुक्त कर दिया, अरे महामूर्ख मन ! तू ऐसे प्रभु श्रीरामको भूलकर सुख चाहता है ॥ १५६ ॥

बंधु बंधू रत कहि कियो बचन निरुत्तर बालि ।

तुलसी प्रभु सुग्रीव की चितइ न कछु कुचालि ॥१५७॥

भावार्थ—श्रीरामजीने बालिको तो यह कहकर निरुत्तर कर दिया कि तू भाईकी स्त्रीपर आसक्त है; परन्तु तुलसीदासजी कहते हैं कि

प्रभुने सुग्रीवकी वैसी ही कुचालपर कुछ भी ध्यान नहीं दिया ॥१५७॥

बालि बली बलसालि दलिसखा कीन्ह कपिराज ।

तुलसी राम कृपालुको बिरद गरीब निवाज ॥१५८॥

भावार्थ—श्रीरामजीने शरीरसे बली और रोना-राज्यादि बलोंसे युक्त बालिको मारकर सुग्रीवको अपना सखा और बंदरोंका राजा बना दिया । तुलसीदासजी कहते हैं कि कृपालु श्रीरामचन्द्रजीका बिरद ही गरीबोंकी रक्षा करना है ॥ १५८ ॥

कहा विभीषण लै मिल्यो कहा बिगार्यो बालि ।

तुलसी प्रभु सरनागतहि सब दिन आए पालि ॥१५९॥

भावार्थ—अल्लिने तो भगवान्‌का क्या बिगाड़ा था (जिससे उसको मार डाला) और विभीषण ऐसा क्या लेकर आया था (जिससे भगवान्‌ने उसे लङ्काका राज्य देकर अभय कर दिया) ? तुलसीदासजी कहते हैं कि प्रभु सदासे ही अपने शरणागतकी रक्षा करते आये हैं ॥ १५९ ॥

तुलसी कोसलपाल सो को सरनागत पाल ।

भज्यो विभीषण चंधु भय भंज्यो दारिद काल ॥१६०॥

भावार्थ—तुलसीदासजी कहते हैं कि कोसलपति श्रीरामजीके समान शरणागतका पालना करनेवाला और कौन है ? विभीषणने भाई रावणके डरसे श्रीरामजीका भजन किया था, परन्तु भगवान्‌ने उसकी दरिद्रताको तथा कालको नष्ट कर दिया (लंकाका राज्य देकर अमर कर दिया) ॥ १६० ॥

कुलिसहु चाहि कठोर अति कोमल कुसुमहु चाहि ।

चित्त खगेस राम कर समुझि परइ कहु काहि ॥१६१॥

भावार्थ—[श्रीकाकमुशुण्डिजी गरुडजीसे कहते हैं कि] हैं पक्षि-
राज ! श्रीरामजीका चित्त [अपने लिये तो] वज्रसे भी अधिक कठोर
है और [भक्तोंके लिये] फूलसे भी अधिक कोमल है । कहिये फिर
इस चित्तका रहस्य किसकी समझमें आ सकता है ? ॥ १६१ ॥

बलकल भूषण फल असन तन सज्या द्रुम प्रीति ।

तिन्ह समयन लंकां दई यह रघुबर की रीति ॥ १६२ ॥

भावार्थ—भगवान् श्रीरामजी जिस समय स्वयं बलकल-वस्त्रोंसे भूषित
रहते थे, फल खाते थे, तिनकोंकी शय्यापर सोते थे और वृक्षोंसे
प्रेम करते थे उसी समय उन्होंने विभीषणको लंका प्रदान की ।
श्रीरघुनाथजीकी यही रीति है (स्वयं त्याग करते हैं और भक्तोंको
परम ऐश्वर्य दे देते हैं) ॥ १६२ ॥

जो संपत्ति सिव रावनहि दीन्हि दीँ दस माथ ।

सांइ संपदा विभीषनहि सकुचि दीन्हि रघुनाथ ॥ १६३ ॥

भावार्थ—जो सम्पत्ति (लङ्काका राज्य) रावणको शिवजीने दस
सिरोंकी बलि चढ़ानेपर दी थी, वही सम्पदा श्रीरघुनाथजीने विभीषण-
को बड़े ही संकोचके साथ दी (यह सोचते रहे कि मैंने इस
शरणागत भक्तको तुच्छ वस्तु ही दी) ॥ १६३ ॥

अविचल राज विभीषनहि दीन्ह राम रघुराज ।

अजहुँ विराजत लंक पर तुलसी सहित समाज ॥ १६४ ॥

भावार्थ—तुलसीदासजी कहते हैं कि रघुराज श्रीरामजीने विभीषण-
को अविचल राज्य दे दिया; इसीसे वह आज भी अपने समाज
(परिकर) सहित लंकाके राज्यपदपर विराजमान है ॥ १६४ ॥

कहा विभीषन लै मिल्यो कहा दियो रघुनाथ ।

तुलसी यह जानें बिना मूढ़ मीजिहैं हाथ ॥ १६५ ॥

भावार्थ—विभीषण क्या लेकर भगवान् से मिला था और श्रीरघुनाथ-
जीने उसे क्या दे डाला ? तुलसीदासजी कहते हैं, इस बातको बिना
जाने मूर्खलोग हाथ ही मलते रह जायँगे (खाली हाथ मिलनेवाले
विभीषणको श्रीरामने लङ्काका अचल राज्य और अपनी अविचल भक्ति
दे दी । भगवान् श्रीरामके इस स्वभावको न जाननेवाले लोग श्रीराम-
की शरण न होकर इस दुःखमय और अनित्य जगत् में ही भटकते
रहेंगे) ॥ १६५ ॥

बैरि बंधु निसिचर अधम तज्यो न भरें कलंक ।

झूठे अघ सिंग परिहरी तुलसी साइँ ससंक ॥१६६॥

भावार्थ—शत्रु रावणके भाई, नीच राक्षस और [भाईको त्याग
देनेके] कलङ्कसे भरे रहनेपर भी विभीषणको तो रामने अपनी शरण-
में ले लिया और झूठे ही अपराधके कारण पवित्रात्मा सीताका त्याग
कर दिया । तुलसीदासके स्वामी श्रीरामचन्द्रजी बड़े ही सावधान हैं
(लीलाव्यवहारमें अपने अंदर किसी प्रकारका दोष नहीं आने देते) ॥ १६६ ॥

तेहि समाज कियो कठिन पन जेहि तौल्यो कैलास ।

तुलसी प्रभु महिमा कहौं सेवकको बिस्वास ॥१६७॥

भावार्थ—निम्न रावणने कैलासको हाथोंसे तोला था, उसीके
दरबारमें अङ्गदने पाँव रोपकर कठिन प्रण कर लिया [कि कोई यदि
मेरा पैर हटा देगा तो मैं सीताको हार जाऊँगा और श्रीरामजी लौट
जायँगे तथा प्रभुने इस प्रणको भङ्ग नहीं होने दिया] । तुलसीदासजी
कहते हैं, इसे मैं प्रभुकी महिमा कहूँ या सेवक (अङ्गद) का
विश्वास बतलाऊँ ॥ १६७ ॥

सभा सभासद निरखि पट पकरि उठायो हाथ ।

तुलसी कियो इगारहों बसन बेष जदुनाथ ॥१६८॥

भावार्थ—जिस समय द्रौपदीने सभाकी और सभासदोंकी ओर देखकर (किसीसे भी रक्षाकी आशा न समझकर) एक हाथसे अपनी साड़ीको पकड़ा और दूसरे हाथको ऊँचा करके भगवान्‌को पुकारा, तुलसीदासजी कहते हैं कि उसी समय यादवपति भगवान् श्रीकृष्णने ग्यारहवाँ वस्त्रावतार धारण कर लिया (दस अवतार भगवान्‌के प्रसिद्ध हैं, यह ग्यारहवाँ हुआ) ॥ १६८ ॥

त्राहि तीनि कह्यो द्रौपदी तुलसी राज समाज ।

प्रथम बड़े पट बिय बिकल चहत चकित निज काज ॥ १६९ ॥

भावार्थ—तुलसीदासजी कहते हैं कि राजसभामें [जब दुःशासन द्रौपदीका चीर खींचने लगा तब] द्रौपदीने घबड़ाकर तीन बार 'त्राहि-त्राहि' पुकारा । पहली त्राहि कहते ही बल बढ़ गया, दूसरीमें भगवान् व्याकुल हो उठे कि द्रौपदीको सतानेवालोंके लिये अब क्या किया जाय, [तीसरीमें] चकित होकर अपने (दुष्टसंहाररूपी) कार्यकी इच्छा करने लगे (अर्थात् दुःशासनादि कौरवोंके संहारका निश्चय कर लिया) अर्थात् भक्तकी सच्चे मनसे की हुई एक भी पुकार व्यर्थ नहीं जाती ॥ १६९ ॥

सुख जीवन सब कोउ चहत सुख जीवन हरि हाथ ।

तुलसी दाता मागनेउ देखिअत अचुध अनाथ ॥ १७० ॥

भावार्थ—सब कोई सुखमय जीवन चाहते हैं, परन्तु सुखमय जीवन श्रीहरिके हाथमें है । तुलसीदासको तो जगत्‌में दाता और भिखारी दोनों ही मूर्ख और अनाथ दिखायी देते हैं (दाता इसलिये मूर्ख हैं कि वे दानके अभिमानसे बँध जाते हैं और भिखारी इसलिये अनाथ हैं कि वे सर्वलोकमहेश्वर, सबके सुहृद्, अकारण कृपालु,

भगवान्को छोड़कर नाशवान् लोगोंसे नाशवान् भोग माँगते हैं) ॥१७०॥

कृपिन देइ पाइअ परो बिनु साधे सिधि होइ ।

सीतापति सनमुख समुझि जो कीजै सुभ सोइ ॥१७१॥

भावार्थ—कृपण दे देता है, पड़ा मिल जाता है, बिना ही साधनाके सिद्धि हो जाती है । श्रीजानकीनाथको सम्मुख समझकर (उनकी कृपापर भरोसा करके) जो कुछ कीजिये, वही शुभ हो जाता है ॥ १७१ ॥

दंडक बन पावन करन चरन सरोज प्रभाउ ।

ऊसर जामहिं खल तरहिं होइ रंक ते राउ ॥१७२॥

भावार्थ—दण्डकवनको पवित्र (शापमुक्त) करनेवाले भगवान्के चरणकमलोंके प्रभावसे ऊसर भूमिमें भी अन्न उत्पन्न हो जाता है, दुष्ट तर जाते हैं और रङ्ग (दरिद्री) भी राजा बन जाता है १७२

बिनहाँ रितु तरुवर फरत सिला द्रवति जल जोर ।

राम लखन सिय करि कृपा जँब चितवत जेहि ओर ॥१७३॥

भावार्थ—श्रीराम, लक्ष्मण और सीताजी जब कृपा करके जिसके तरफ ताकें लेते हैं तब बिना ही ऋतुके वृक्ष फलने लगते हैं और पत्थरकी शिलाओंसे बड़े जोरसे जल बहने लगता है ॥१७३॥

सिला सुतिय भइ गिरि तरे मृतक जिए जग जान ।

राम अनुग्रह सगुन सुभ सुलभ सकल कल्याण ॥१७४॥

भावार्थ—श्रीरामजीकी कृपासे सब शुभ सद्गुण आ जाते हैं, सब प्रकारके कल्याण सुलभ हो जाते हैं (सहज ही मिल जाते हैं) इस बातको तमाम जगत् जानता है कि श्रीरामकृपासे शिला सुन्दरी

स्त्री (अहल्या) बन गयी, समुद्रमें पहाड़ तर गये और युद्धमें मरे हुए वानर-भालु पुनः जीवित हो गये ॥१७४॥

सिला सार्प मोचन चरन सुमिरहु तुलसीदास ।

तजहु सोच संकट मिटिहि पूजिहि मन की आस ॥१७५॥

भावार्थ—तुलसीदासजी कहते हैं कि शिलाको (अहल्याको) शापसे मुक्त करनेवाले श्रीरामजीके चरणोंका स्मरण करो और सब चिन्ताओंका त्याग कर दो । इस प्रकार अनन्य श्रीचरणचिन्तनसे तुम्हारे सब संकट दूर हो जायँगे और मनोकामना पूर्ण हो जायगी १७५.

मुए जिआए भालु कपि अवध बिप्र को पूत ।

सुमिरहु तुलसी ताहि तू जाको मारुति दूत ॥१७६॥

भावार्थ—जिन्होंने लंकामें मरे हुए बंदर-भालुओंको जिला दिया और अयोध्यामें मरे हुए एक ब्राह्मणके बालकको जीवित कर दिया, हे तुलसीदास ! तुम उनका स्मरण करो जिनके दूत पक्षपुत्र हनुमान्-जी हैं (जो सञ्जीवनी वूटी लाकर लक्ष्मणजीको जीवित करनेवाले हैं) ॥ १७६ ॥

प्रार्थना

काल करम गुन दोष जग जीव तिहारे हाथ ।

तुलसी रघुवर रावरो जानु जानकीनाथ ॥१७७॥

भावार्थ—तुलसीदासजी कहते हैं कि हे रघुनाथजी ! काल, कर्म, गुण, दोष, जगत्, जीव—सब आपके ही अधीन हैं । हे जानकी-नाथ ! इस तुलसीको भी अपना ही जानकर अपनाइये ॥ १७७ ॥

रोग निकर तनु जरठपनु तुलसी संग कुलोग ।

राम कृपा लै पालिये दीन पालिये जोग ॥१७८॥

भावार्थ—तुलसीदासजी कहते हैं—मेरा शरीर रोगोंकी खान है, वृद्धावस्था है और बुरे लोगोंका सङ्ग है । हे राम ! आप कृपा करके मुझे अपनाकर मेरा पीलन कीजिये, यह दीन पालने योग्य है ॥ १७८ ॥

मो सम दीन न दीनहित तुम्ह समान रघुवीर ।

अस निचारि रघुवंसमनि हरहु विषम भवभीर ॥ १७९ ॥

भावार्थ—हे रघुवीर ! मेरे समान तो कोई दीन नहीं है और आपके समान कोई दीनबन्धु नहीं है । ऐसा विचार कर हे रघुवंशमणि ! जन्म-मरणके महान् भयका नाश कीजिये ॥ १७९ ॥

भव भुअंग तुलसी नकुल डसत ग्यान हरि लेत ।

चित्रकूट एक औषधी चितवत होत सचेत ॥ १८० ॥

भावार्थ—संसाररूपी सर्प तुलसीदासरूपी नेवलेको डसते हैं उसका स्पर्श ज्ञान हरण कर लेता है; परन्तु चित्रकूट एक ऐसी औषध है कि उसकी ओर देखते ही वह पुनः सचेत हो जाता है (चित्रकूटकी बड़ी महिमा है) ॥ १८० ॥

हौहु कहावत सबु कहत गम सहत उपहास ।

साहिब सीतानाथ सो सेवक तुलसीदास ॥ १८१ ॥

भावार्थ—[तुलसीदासजी कहते हैं कि] सब लोग मुझे श्रीरामजीका दास कहते हैं, और मैं भी बिना लज्जा-संकोचके कहलाता हूँ (कहनेवालोंका विरोध नहीं करता) । कृपालु श्रीरामजी इस उपहासको सहते हैं कि श्रीजानकीनाथजी-सरीखे स्वामीका तुलसीदास-सा सेवक है ! ॥ १८१ ॥

रामराज्यकी महिमा

राम राज् राजत सकल धरम निरतं नर नारि ।

राग न रोष न दोष दुख सुलभ पदार्थ चारि ॥१८२॥

भावार्थ—रामराज्यमें सभी नर-नारी अपने-अपने धर्ममें रत होकर शोभित हो रहे हैं । कहीं भी राग (आसक्ति), क्रोध, दोष और दुःख नहीं है; धर्म, अर्थ, काम, मोक्ष—चारों पदार्थ सुलभ हो रहे हैं ॥ १८२ ॥

राम राज संतोष सुख घर बन सकल सुपास ।

तरु सुरतरु सुरधेनु महि अभिमत भोग विलास ॥१८३॥

भावार्थ—रामराज्यमें सब प्रकारसे सन्तोष और सुख है, घरमें तथा वनमें दोनों ही जगह सब प्रकारकी सुविधाएँ हैं । वृक्ष कल्प-वृक्षके समान और पृथ्वी कामधेनुके समान इच्छामात्रको पूर्ण करती है और मनोवाञ्छित भोग-विलास सबको प्राप्त हैं ॥ १८३ ॥

खेती बनि विद्या बनिज सेवा सिलिपि सुकाज ।

तुलसी सुरतरु सरिस सब सुफल राम के राज ॥१८४॥

भावार्थ—तुलसीदासजी कहते हैं कि श्रीरामजीके राज्यमें खेती, मजदूरी, विद्या, व्यापार, सेवा और कारीगरी तथा अन्य सुन्दर कार्य कल्पवृक्षके समान सब सुन्दर शुभ फलोंके देनेवाले हैं ॥ १८४ ॥

दंड जतिन्ह कर भेद जहँ नर्तक नृत्य समाज ।

जीतहु मनहि सुनिअ अस रामचंद्र के राज ॥१८५॥

भावार्थ—श्रीरामचन्द्रजीके राज्यमें दण्ड केवल संन्यासियोंके हाथों-में रह गया था और भेद [सुर-तालके भेदके अर्थमें] केवल नाचने-वालोंके नृत्य-समाजमें था । और 'जीतो' शब्द केवल मनको जीतनेके

प्रसङ्गमें ही सुन पड़ता था (राजनीतिमें साम, दान, दण्ड, भेद—ये चार शत्रुको जीतनेके उपाय कहे गये हैं । श्रीरामराज्यमें कोई शत्रु था ही नहीं, जिसके लिये इनसे काम लेना पड़ता; अतएव दण्ड और भेदके नामसे तो क्रमशः उपर्युक्त वस्तु तथा भाव रह गये थे और साम, दान स्वाभाविक सांत्विक गुण हैं ही) ॥ १८५ ॥

कोपें सोच न पोच कर करिअ निहोर न काज ।

तुलसी परमिति प्रीति की रीति राम के राज ॥१८६॥

भावार्थ—तुलसीदासजी कहते हैं कि श्रीरामचन्द्रजीके राज्यमें प्रेमकी रीति सीमातक पहुँच गयी थी । इससे न तो किसीके क्रोध करनेपर कोई उसकी चिन्ता ही करता और न उसका कोई अपकार ही करता । सब लोग सबका काम प्रेमसे करते, काम करनेमें कोई किसीपर अहसान नहीं जताता ॥ १८६ ॥

श्रीरामकी दयालुता

मुकुर निरखि मुख राम भ्रू गनत गुनहि दै दोष ।

तुलसी से सठ सेवकन्हि लखि जनि परहिं सरोष ॥१८७॥

भावार्थ—श्रीरामजी दर्पणमें अपना श्रीमुख निरखकर अपनी टेढ़ी भौंहोंको, जो एक गुण हैं, दोष देते हैं और सोचते हैं कि तुलसी-सरीखे दुष्ट सेवकोंको कहीं इन टेढ़ी भ्रुकुटियोंमें क्रोध न दिखायी दे लगे ॥ १८७ ॥

श्रीरामकी धर्मधुरन्धरता

सहसनाम मुनि भनित सुनि तुलसीबल्लभ नाम ।

सकुचत हियँ हँसि निरखि सिय धरम धुरंधर राम ॥१८८॥

भावार्थ—मुनिके कहे हुए रामसहस्रनाममें 'तुलसीवल्लभ' अपना नाम सुनकर धर्मधुरन्धर भगवान् श्रीरामजी हँसकर सीताजीकी ओर देखते हैं और मन-ही-मन सकुचाते हैं ॥ १८८ ॥

सीताजीका अलौकिक प्रेम

गौतम तिय गति सुरति करि नहिं परसति पग घनि ।

मन बिहसे रघुवंसमनि प्रीति अलौकिक जानि ॥ १८९ ॥

भावार्थ—[जन्मकपुरीमें सखियोंके कहनेपर भी] मुनि गौतमकी पत्नी अहल्याकी गतिको याद करके (जो चरणस्पर्श करते ही देवी बनकर आकाशमें उड़ गयी थी) श्रीसीताजी अपने हाथोंसे भगवान् श्रीरामजीके पैर नहीं छूतीं । रघुवंशविभूषण श्रीरामजी सीताजीके इस अलौकिक प्रेमको जानकर मन-ही-मन हँसने लगे ॥ १८९ ॥

श्रीरामकी कीर्ति

तुलसी बिलसत नखत निसिं सरद सुधाकर साथ ।

मुकुता झालरि झलक जनु राम सुजस सिसु हाथ ॥ १९० ॥

भावार्थ—तुलसीदासजी कहते हैं कि शरत्पूर्णिमाके चन्द्रमाके साथ रात्रिमें नक्षत्रावली ऐसी शोभा देती है, मानो श्रीरामजीके सुयंशरूपी शिशुके हाथमें मोतियोंकी झालर झलमल रही हो ॥ १९० ॥

रघुपति कीरति कामिनी क्यों कहै तुलसीदासु ।

सरद अकास प्रकास ससि चारु चिबुक तिल जासु ॥ १९१ ॥

भावार्थ—श्रीरघुनाथजीकी कीर्तिरूपी कामिनीका तुलसीदास कैसे बखान कर सकता है ? शरत्पूर्णिमाके आकाशमें प्रकाशित होनेवाला चन्द्रमा मानो उस कीर्ति-कामिनीकी ठुड़ीका तिल है ॥ १९१ ॥

प्रभु गुन गन भूपन बसन विसद विसेष सुबेस ।

राम सुकीरति कामिनी तुलसी करतव केस ॥१९२॥

भावार्थ—प्रभु श्रीरामजीके गुणोंके समूह श्रीरामजीकी सुन्दर कीर्तिरूपी कामिनीके बल और आभूषण हैं, जिनसे उसका वेष बहुत ही खच्छ और सुन्दर जान पड़ता है । और तुलसीदासकी [उस कीर्ति-का वर्णन करनारूपी] जो करतव है, वह [अनधिकार प्रयास होने-के कारण अत्यन्त काली है, इसलिये] उसके केश हैं ॥ १९२ ॥

राम चरित राकेस कर सरिस सुखद सब काहु ।

सज्जन कुमुद चकोर चित हित विसेषि बड़ लाहु ॥१९३॥

भावार्थ—श्रीरामचन्द्रजीके चरित्र पूर्णिमाके चन्द्रमाकी किरणोंके समान सभीको सुख देनेवाले हैं, परन्तु सज्जनरूपी कुमुद और चकोरोंके चित्तके लिये तो वे विशेषरूपसे हितकारी और महान् लाभरूप हैं ॥१९३॥

रघुवर कीरति सज्जननि सीतल खलनि सुताति ।

ज्यों चकोर चय चक्कवलि तुलसी चाँदनि राति ॥१९४॥

भावार्थ—जिस प्रकार चाँदनी रात चकोरोंके समूहके लिये शान्ति-दायिनी और चक्कवलि के लिये विशेष ताप देनेवाली होती है, तुलसीदासजी कहते हैं कि उसी प्रकार श्रीरघुनाथजीकी कीर्ति सज्जनोंके लिये शीतल (सुख देनेवाली) और दुर्जनोंको विशेष जलानेवाली होती है ॥ १९४ ॥

रामकथाकी महिमा

राम कथा मंदाकिनी चित्रकूट चित चारु ।

तुलसी सुभग सनेह बन सिय रघुवीर बिहारु ॥१९५॥

भावार्थ—तुलसीदासजी कहते हैं कि श्रीरामजीकी कथा मन्दाकिनी नदी है, सुन्दर (भक्तिसे पूर्ण, निर्दोष) चित्त चित्रकूट है और स्नेह ही सुन्दर वन है, जिसमें श्रीसीतारामजी विहार करते हैं ॥ १९५ ॥

श्याम सुरभि पय बिसद अति गुनद करहिं सब पान।

गिरा ग्राम्य सिय राम जस गावहिं सुनहिं सुजगन ॥१९६॥

भावार्थ—श्यामा (कजली) गौ काली होनेपर भी उसका दूध बहुत उज्ज्वल और गुणदायक होता है, इसीसे लोग उसे [बड़े चावसे] पीते हैं । इसी प्रकार बुद्धिमान् संतजन श्रीसीतारामजीके यशको गँवारू भाषामें होनेपर भी [बड़े चावसे] गाते और सुनते हैं ॥१९६॥

हरि हर जस सुर नर गिरहुं वरनहिं सुकवि समाज ।

हाँड़ी हाटक घटित चरु राँधे स्वाद सुनाज ॥१९७॥

भावार्थ—सुकविगण भगवान् श्रीहरि और भगवान् श्रीशङ्करके यशकी संस्कृत और भाषा दोनोंमें ही वर्णन करते हैं । उत्तम अनज्ज-को चाहे मिट्टीकी हाँड़ीमें पकाया जाय, चाहे सोनेके पात्रमें, वह स्वादिष्ट ही होता है ॥ १९७ ॥

राममहिमाकी अज्ञेयता

तिल पर राखेउ सकल जग विदित बिलोकत लोग ।

तुलसी महिमा राम की कौन जानिबे जोग ॥१९८॥

भावार्थ—तुलसीदासजी कहते हैं कि श्रीरामजीकी महिमाको [पूर्णरूपसे] जाननेका अधिकारी कौन है ? (अर्थात् कोई नहीं है ।) उन्होंने आँखके काले तिल (पुतली) पर सारे जगत्को रख दिया है, इस बातको सब लोग जानते हैं और प्रत्यक्ष देखते हैं (आँखोंक छोटा-सा तिल यदि बिगड़ जाय तो इतना भारी विस्तृत जगत् जन्म-सा

भी नहीं दीख पड़ता) ॥ १९८ ॥

श्रीरामजीके स्वरूपकी अलौकिकता

सोरठा

राम सरूप तुम्हार बचन अगोचर बुद्धिपर ।

अविगत अकथ अपार नेति नेति नित निगम कह ॥ १९९ ॥

भावार्थ—हे रामजी ! आपका स्वरूप वाणीके अगोचर और बुद्धि-से परे है । इस स्वरूपको न कोई जान पाया है, न बखान कर सकता है, न उसका पार ही पा सकता है; इसीलिये वेद सदा 'नेति-नेति' कहकर ही उसका वर्णन करते हैं ॥ १९९ ॥

ईश्वर-महिमा

दोहा

माया जीव सुभाव गुन काल करम महदादि ।

ईस अंक तें बढ़त सब ईस अंक विनु बादि ॥ २०० ॥

भावार्थ—माया, जीव, स्वभाव, गुण, काल, कर्म और महत्तत्त्वादि सब ईश्वररूपी अङ्कके संयोगसे बढ़ते हैं और उस अङ्कके बिना व्यर्थ हो जाते हैं ॥ २०० ॥

श्रीरामजीकी भक्तवत्सलता

हित उदास रघुवर विरह विकल सकल नर नारि ।

भरत लखन सिय गति समुझि प्रभु चख सदा सुबारि ॥ २०१ ॥

भावार्थ—श्रीरघुनाथजीके विरहमें उनके मित्र, उदासीन सभी श्री-पुरुष व्याकुल थे; परन्तु श्रीभरतजी, श्रीलक्ष्मणजी और श्रीसीता-जीके दशाको समझकर तो प्रभु श्रीरामजीके नेत्रोंमें भी सदा आँसू

भी रहे थे (अर्थात् समस्त अवधवासी तो श्रीरामजीके कष्टसे दुखी थे; परन्तु स्वयं श्रीरामजी भरतजी, लक्ष्मणजी और सीताजीके दुःखसे दुःखित रहते थे) ॥ २०१ ॥

सीता, लक्ष्मण और भरतके रामप्रेमकी अलौकिकता

सीय सुमित्रा सुवन गति भरत सनेह सुभाउ ।

कहिबे को सारद सरस जनिबे को रघुराउ ॥२०२॥

भावार्थ—श्रीसीताजी तथा श्रीलक्ष्मणजीकी अनन्य प्रेमकी चाल और श्रीभरतजीके प्रेम और स्वभावको कहनेके लिये केवल सरस्वतीजी ही समर्थ हैं और जाननेके लिये केवल श्रीरघुनाथजी ही ॥ २०२ ॥

० जानी राम न कहि सके भरत लखन सिय प्रीति ।

सो सुनि गुनि तुलसी कहत हठ सठता की रीति ॥२०३॥

भावार्थ—श्रीभरतजी, श्रीलक्ष्मणजी और श्रीसीताजीके प्रेमको श्रीरामचन्द्रजी ही जान सके; पर वे भी उसका वर्णन नहीं कर सके । इस बातको सुनकर और विचारकर भी तुलसीदास हठवश उनके प्रेमका वर्णन करने चला है, यह उसकी दुष्टता और मूर्खताकी ही निशानी है ॥ २०३ ॥

सब विधि समरथ सकल कह सहि साँसति दिनराति ।

भलो निवाहेउ सुनि समुझि स्वामिधर्म सब माँति ॥२०४॥

भावार्थ—प्रेमके तत्त्वको जानने और निवाहनेमें श्रीरामजी ही सब प्रकारसे समर्थ हैं, सब लोग यही कहते हैं । इसीके अनुसार उन्होंने सब कुछ सुन-समझकर दिन-रात कष्ट सहते हुए अपने स्वामि-धर्मको सब प्रकारसे भलीभाँति निबाहा (सीताको वन-व दूँढ़ते फिरे, लक्ष्मणके लिये कितना विलाप किया और भरतको तो कभी चित्तसे हटाया

ही नहीं—भरतकी प्रशंसा स्वयं निम्नलिखित शब्दोंमें की) ॥ २०४ ॥

भरत-महिमा

भरतहि होइ न राजमदु बिधि हरि हर पद पाइ ।

कबहुँ किं काँजी सीकरनि छीरसिंधु विनसाइ ॥ २०५ ॥

भावार्थ—[अयोध्याके राज्यकी तो बात ही क्या है] ब्रह्मा, विष्णु और महेशका पद पाकर भी भरतको राजमद नहीं हो सकता । काँजीकी बूँदोंसे भला क्या कभी क्षीरसागर नष्ट हो सकता है (फट सकता है) ? ॥ २०५ ॥

संपति चकई भरत चक मुनि आयस खेलवार ।

तेहि निसि आश्रम पिंजराँ राखे भा भिनुसार ॥ २०६ ॥

भावार्थ—[भरद्वाजजीके योगबलसे जुटायी हुई] भोग-विलासकी सामग्री मूलो चकती है और भरतजी चकवा हैं तथा भरद्वाज-मुनिकी आज्ञा खिलाड़ी है, जिसने उस रातको आश्रमरूपी पिंजरेमें दोनों (चकती-चकवा) को बंद कर रक्खा और वैसे ही सवेरा हो गया, परन्तु दोनोंका मिलन नहीं हुआ । (श्रीरामजीसे मिलनेके लिये जब भरतजी सब अयोध्यावासियोंको साथ लेकर चित्रकूट जा रहे थे, तब रास्तेमें भरद्वाजजीने उनका आतिथ्यसत्कार किया और तपोबलसे नाना प्रकारकी ऐश्वर्यपूर्ण भोगसामग्रियाँ उत्पन्न कर दीं; परन्तु भरतजीने समीप रहनेपर भी उस सम्पत्तिकी ओर, भोग-सामग्रियोंकी ओर मनसे भी नहीं ताका, जैसे चकवा-चकती रातको एक पिंजरेमें बंद रहनेपर भी एक दूसरेकी ओर नहीं देखे ।) ॥ २०६ ॥

सधन चोर मग मुदित मन धनी गही ज्यों फेंट ।

त्यों सुग्रीव बिभीषनहि भई भरतकी भेंट ॥२०७॥

भावार्थ—जैसे धन लेकर प्रसन्न मनसे रास्तेमें जाते हुए चोरको धनी आकर पकड़ ले; उस समय उस चोरकी जैसी हालत होती है, वैसी ही हालत भरतसे मिलनेपर सुग्रीव और बिभीषणकी हुई ।

(सुग्रीव और बिभीषणने अपनेको भगवान्‌का प्रेमी सखा समझ रक्खा था और इस प्रेमरूपी धनको लिये ही-वे फलते हुए भरतजीके सामने पहुँचे; परन्तु वहाँ प्रेममूर्ति भरतजीको देखते ही वे दोनों यह समझकर सकुचा गये कि वास्तवमें प्रेमके धनी तो भरतजी ही हैं, जिन्होंने बड़े भाईके लिये यह दशा स्वीकार की है । हम तो नामके ही प्रेमी हैं, जो राज्यके लिये भाइयोंको मरवाकर भगवान्‌के सखा कहलानेका दावा करते हैं ।) ॥ २०७ ॥

राम सराहे भरत उठि मिले राम सम जानि ।

तदपि बिभीषन कीसपति तुलसी गरत गलानि ॥२०८॥

भावार्थ—तुलसीदासजी कहते हैं कि यद्यपि श्रीरामजीने बिभीषण और सुग्रीवकी बड़ी प्रशंसा की और भरतजी भी उन्हें श्रीरामजीके समान समझकर ही उठकर उनसे मिले, तथापि वे तुलसीसे गले ही जाते थे (मन-ही-मन सोचते थे कि कहाँ तो भरत-सरीखे निःस्वार्थ प्रेमी भाई और कहाँ हम अपने बड़े भाइयोंको मरवानेवाले स्वार्थी भाई !) ॥ २०८ ॥

भरत श्याम तन राम सम सब गुन रूप निधान ।

सेवक सुखदायक सुलभ सुमिरत सब कल्याण ॥२०९॥

भावार्थ—श्रीभरतजीका श्रीरामजीके समान ही श्याम शरीर है और उन्हींके समान वे रूप-गुणके खजाने तथा सेवकोंको सुख

देनेवाले हैं । इनका स्मरण करते ही सब कल्याण सहज ही मिल जाते हैं ॥ २०९ ॥

लक्ष्मणमहिमा

ललित लखन मूरति मधुर सुमिरहु सहित सनेह ।
सुख संपति कीरति विजय सगुन सुमंगल गेह ॥ २१० ॥

भावार्थ—जो सुख, सम्पत्ति, कीर्ति, विजय, सद्गुण और सुन्दर कल्याणके घर हैं उन परम मनोहर श्रीलक्ष्मणजीकी मधुर मूर्तिका प्रेमसहित स्मरण करो ॥ २१० ॥

शत्रुघ्नमहिमा

नाम सत्रुघ्नदत्त सुभग सुषमा शील निकेत ।
सेवत सुमिरत सुलभ सुख सकल सुमंगल देत ॥ २११ ॥

भावार्थ—शोभा और शीलके धाम श्रीशत्रुघ्नजीके सुन्दर नामका भजन और स्मरण करनेसे सब सुख सुलभ हो जाते हैं और वह भजन-स्मरण सब सुन्दर मङ्गलोंको देनेवाला है ॥ २११ ॥

कौसल्यामहिमा

कौसल्या कल्याणमह मूरति करत प्रनाम ।
सगुन सुमंगल काज सुभ कृपा करहिं सिय राम ॥ २१२ ॥

भावार्थ—श्रीकौसल्याजी कल्याणमयी मूर्ति हैं, उन्हें प्रणाम करने पर सब शुभ सगुन और सुन्दर मङ्गल होते हैं और सब कार्य सफल होते हैं तथा श्रीसीतारामजी कृपा करते हैं ॥ २१२ ॥

सुमित्रामहिमा

सुमिरि सुमित्रा नाम जग जे तिय लेहिं सनेम ।
सुअन लखन रिपुदवन से पावहिं पति पद प्रेम ॥ २१३ ॥

भावार्थ—जगतमें जो स्त्रियाँ सुमित्राजीके नामको स्मरणकर [पातिव्रतका] नियम लेती हैं, वे लक्ष्मण और शत्रुघ्न-जैसे पुत्र तथा पतिके चरणोंमें प्रेम प्राप्त करती हैं ॥ २१३ ॥

सीतामहिमा

सीता चरन प्रनाम करि सुमिरि सुनाम सुनेम ।

होहिं तीय पतिदेवता प्राणनाथ प्रिय प्रेम ॥ २१४ ॥

भावार्थ—भलीभाँति नियमपूर्वक श्रीसीताजीके चरणोंमें प्रणाम करनेसे और उनके सुन्दर नामका स्मरण करनेसे स्त्रियाँ पतिव्रता हो जाती हैं और अपने प्रिय प्राणनाथका प्रेम प्राप्त करती हैं ॥ २१४ ॥

रामचरित्रकी पवित्रता

तुलसी केवल कामतरु रामचरित आराम ।

कलितरु कपि निसिचर कहत हमहि किए विधिबाम ॥ २१५ ॥

भावार्थ—तुलसीदासजी कहते हैं कि श्रीरामचरितरूपी बगीचेमें केवल कल्पवृक्ष ही है (अर्थात् उसमें केवल पुण्यपुरुषोंको ही स्थान है) । सुग्रीवादि बंदर और विभीषणादि सक्षस कहते हैं कि विधाता हमारे लिये विपरीत था जिसमें हमलोगोंको कलितरु (पाप-देह) बनाया, परन्तु कृपामय श्रीरघुनाथजीने हमें भी अपने उस चरित्ररूप पावन उद्यानमें स्थान दे दिया ॥ २१५ ॥

कैकेयीकी कुटिलता

मातु सकल सानुज भरत गुरु पुर लोग सुभाउ ।

देखत देख न कैकइहि लंकापति कपिराउ ॥ २१६ ॥

भावार्थ—लङ्केश्वर विभीषण और वानरराज सुग्रीव सब माता-

ओंका, लक्ष्मण और शत्रुघ्नसहित भरतजीका, गुरुओंका तथा अयोध्या-
वासियोंका [श्रीरामजीके प्रेमसे भरा हुआ] स्वभाव [बड़े ही आदर
- तथा आह्लादके साथ] देखते हैं, परन्तु कैकेयीको (उसका राम-
विरोधी स्वभाव) नहीं देख सकते (उसका वैसा स्वभाव देखकर
उन्हें दुःख होता है) ॥ २१६ ॥

सहज सरल रघुवर वचन कुमति कुटिल करि जाना।

चलइ जोंक जल वक्रगति जद्यपि सलिल समान ॥ २१७ ॥

भावार्थ—श्रीरघुनाथजीके स्वभावसे ही सरल वचनोंको दुर्बुद्धि
कैकेयीने टेढ़ा ही समझा । यद्यपि जल समान ही होता है तथापि
जोंक उसमें टेढ़ी चालसे ही चलती है ॥ २१७ ॥

दशरथमहिमा

दसरथ नाम सुकामतरु फलइ सकल कल्याण ।

धरणि धाम धन धरम सुत सदगुण रूप निधान ॥ २१८ ॥

भावार्थ—दशरथजीका नाम सुन्दर कल्पवृक्ष है; [सेवन करने-
पर यानी 'दशरथ' नामका जप करनेपर] उसमें पृथ्वी, धर, धन,
धर्म, सद्गुणी और रूपनिधान पुत्र—इस प्रकार सभी कल्याणमय
फल फलते हैं ॥ २१८ ॥

तुलसी जान्यो दसरथहिं धरमु न सत्य समान ।

रामु तजे जेहि लागि बिनु राम परिहरे प्राण ॥ २१९ ॥

भावार्थ—तुलसीदासजी कहते हैं कि दशरथजीने ही इस तत्व-
को समझा था कि सत्यके समान कोई भी धर्म नहीं है । जिस सत्यके
लिये उन्होंने श्रीरामको त्याग दिया और श्रीरामके विरहमें प्राण
त्याग दिये ॥ २१९ ॥

राम बिरहँ दसरथ मरन मुनि मन अगम सुमीचु ।

तुलसी मंगल मरन तरु सुचि सनेह जल सींचु ॥२२०॥

भावार्थ—श्रीरामजीके बिरहमें दशरथजी मर गये, ऐसी शुभ मृत्युतक मुनियोंके मन भी नहीं पहुँच सकते । तुलसीदासजी कहते हैं, ऐसे मङ्गलमय मृत्युरूपी वृक्षको पवित्र (अनन्य और निष्काम) श्रीरामप्रेमरूपी जलपे सींचते रहो (अर्थात् श्रीराममें तुम्हारा प्रेम होगा तो तुम्हारी भी ऐसी ही दुर्लभ मृत्यु होगी) ॥ २२० ॥

सोरठा

जीवन मरन सुनाम जैसँ दसरथ राय को ।

जियत खिलाए राम राम बिरहँ तनु परिहरेउ ॥२२१॥

भावार्थ—जीवन और मृत्यु दोनोंमें ही जिस प्रकार महाराज दशरथजीका नाम हुआ (वैसा किसीके लिये भी सम्भव नहीं है) । जीवनकालमें उन्होंने भगवान् श्रीरामको गोद खिलया और शरीर छोड़ा तो श्रीरामके बिरहमें ॥ २२१ ॥

जटायुका भाग्य

दोहा

प्रभुहि विलोकत गोद गत सिय हित घायल नीचु ।

तुलसी पाई गीधपति मुकुंति मनोहर मीचु ॥२२२॥

भावार्थ—तुलसीदासजी कहते हैं कि गृध्रराज जटायुको धन्य है, जो सीता [के छुड़ाने] के लिये घायल हुए और नीच शरीर होनेपर भी प्रभुकी गोदमें उनके मधुर मुखारविन्दको निरखते हुए ही मनोहर मृत्यु और मुक्ति प्राप्त की ॥ २२२ ॥

विरत करम रत भगत मुनि सिद्ध ऊँच अरु नीचु ।

तुलसी सकल सिहात मुनि गीधराज की मीचु ॥२२३॥

भावार्थ—तुलसीदासजी कहते हैं कि गृधराजका (इस प्रकार की दुर्लभ) मृत्युका समाचार सुनकर विरक्त, कर्मयोगी, भक्त, ज्ञानी, मुनि, सिद्ध, ऊँच और नीच—सभी उनकी ईर्ष्या करने लगे (सबने चाहा कि हमें भी ऐसी ही मृत्यु मिले) ॥ २२३ ॥

मुए मरत मरिहैं सकल घरी पहर के वीचु ।

लहीं न काहूँ आजु लौं गीधराज की मीचु ॥२२४॥

भावार्थ—आजतक कितने मर गये, वर्तमानमें कितने मर रहे हैं और भविष्यमें घड़ी-पहरके अन्तरसे सभी मरेंगे ही; परन्तु आजतक जटायुकी-सी सुन्दर मौत किसीने नहीं पायी ॥ २२४ ॥

मुएँ मुकुत जीवत मुकुत मुकुत मुकुत हूँ वीचु ।

तुलसी सबही तें अधिक गीधराजकी मीचु ॥२२५॥

भावार्थ—कोई मरनेपर मुक्त होता है, कोई जीता ही मुक्त (जीवन्मुक्त) हो जाता है; मुक्त-मुक्तमें भी भेद होता है । तुलसीदासजी कहते हैं, इन सभी मुक्तियोंसे बढ़कर गृधराजकी मृत्यु हुई ॥ २२५ ॥

रघुबर बिकल बिहंग लखि सो बिलोकि दोउ बीर ।

सिय सुधि कहि सिय राम कहि देह तजी मतिधीर ॥२२६॥

भावार्थ—श्रीरघुनाथजीने [पीड़ासे] व्याकुल [घायल] जटायुको देखा, उस धीरबुद्धि जटायुने भी दोनों भाइयोंको [नेत्र भरकर] देखा [देखते ही पीड़ामुक्त होकर] उन्हें सीताजीका समाचार सुनाकर, 'सीताराम', 'सीताराम' कहते हुए [और भगवान्को देखते हुए ही उनकी गोदमें] शरीर छोड़ दिया ॥ २२६ ॥

दसरथ तेंदसगुन भगति सहित तासु करि काजु ।

सौंचत बंधु समेत प्रभु कृपासिंधु रघुराजु ॥२२७॥

भावार्थ—कृपाके समुद्र श्रीरघुनाथजीने अपने पिता दशरथजीसे

दसगुनी भक्तिसहित उसका मृतकसंस्कार किया और भाई-लक्ष्मणजी-
सहित उसकी मृत्युके लिये शोक करने लगे ॥ २२७ ॥

रामकृपाकी महत्ता

केवट निस्त्रिचर विहग मृग किए साधु सनमानि ।

तुलसी रघुवर की कृपा सकल सुमंगल खानि ॥२२८॥

भावार्थ—तुलसीदासजी कहते हैं कि श्रीरघुनाथजीकी कृपा सब
सुमङ्गलोंकी खान है; उस रामकृपाने केवट, राक्षस (विभीषण),
पक्षी (जटायु) और पशुओं (बंदर-भालु आदि) को भी सम्मान
देकर साधु बना दिया ॥ २२८ ॥

हनुमत्स्मरणकी महत्ता

मंजुल ग्रंगल मोदमय मूरति मारुत पूत ।

सकल सिद्धि कर कमल तल सुमिरत रघुवर दूत ॥२२९॥

भावार्थ—श्रीरामजीके दूत वायुपुत्र श्रीहनुमान्जी मर्त्यहर् मङ्गल
और आनन्दकी मूर्ति हैं । उनका स्मरण करते ही समस्त सिद्धियाँ
करतलगत (सुलभ) हो जाती हैं ॥ २२९ ॥

धीर वीर रघुवीर प्रिय सुमिरि समीर कुमार ।

अगम सुगम सब काज करु करतल सिद्धि बिचार ॥२३०॥

भावार्थ—धीर, वीर, श्रीरघुवीरके प्यारे पवनकुमार श्रीहनुमान्
जीका स्मरण करके चाहे जैसे दुर्लभ या सुलभ सब काम

निश्चय रखो कि उनकी सफलता तुम्हारे हाथमें ही रखी है ॥२३०॥

सुख मुद मंगल कुमुद विधु सुगुन सरोरुह भानु ।

करहु काज सब सिद्धि सुभ आनि हियँ हनुमानु ॥२३१॥

भावार्थ—सुख, आनन्द और मङ्गलरूपी कुमुदिनीके खिलनेके लिये चन्द्रमाके सदृश और सुन्दर गुणरूपी कमलोंको विकसित करनेके लिये सूर्यके समान श्रीहनुमान्जीका हृदयमें ध्यान करके कार्य आरम्भ करो; फिर सब शुभ और सिद्धि ही होगा ॥ २३१ ॥

सकल काज सुभ समउ भल सगुन सुमंगल जानु ।

कीरति विजय विभूति भलि हियँ हनुमानहि आनु ॥२३२॥

भावार्थ—श्रीहनुमान्जीका हृदयमें ध्यान करो और यह निश्चय समझ लो कि तुम्हारे सभी कार्य शुभ होंगे, दिन अच्छे आवेंगे, सभी सङ्गुण, सुमङ्गल, कीर्ति, विजय और विमल विभूतिकी प्राप्ति होगी ॥ २३२ ॥

सर सिरोमणि साहसी सुमति समीर कुमार ।

सुमिरत सब सुख संपदा मुद मंगल दातार ॥२३३॥

भावार्थ—शूरीके शिरोमणि, साहसी सुबुद्धिमान् श्रीपवनकुमार स्मरण करते ही स्मरण करनेवालेको सब सुख, सम्पत्ति, आनन्द और मङ्गल देनेवाले हैं ॥ २३३ ॥

बाँहुपीड़ांकी शान्तिके लिये प्रार्थना

तुलसी तनु सर सुख जलज भुज रुज गज वर जोर ।

दलत दयानिधि देखिए कपि केसरी किसोर* ॥२३४॥

७ ❀ तुलसीदासजीकी बाँहमें रोग हो गया था, श्रीहनुमान्जीकी स्तुतिसे यह अच्छा हो गया था । ये दोहे उसी प्रसङ्गके कहे जाते हैं ।

भावार्थ—हे दयानिधान हनुमान्जी ! देखिये, तुलसीदासके शरीररूपी सरोवरके सुखरूपी कमलको यह भुजाका रोगरूप हाथी बलपूर्वक नष्ट कर रहा है । [इससे भुजाको बचाइये; क्योंकि] आप केसरीनन्दन हैं (सिंहका* बच्चा ही मतवाले हाथीको परास्त कर सकता है ।) ॥ २३४ ॥

भुज तरु कोटर रोग अहि बरवस कियो प्रवेश ।

बिहगराज बाहुन तुरत काढ़िअ मिटै कलेस ॥ २३५ ॥

भावार्थ—मेरी भुजा पेड़के कोटरके समान है, उसमें रोगरूपी सर्प जबर्दस्ती घुस गया है । हे गरुड़बाहुन हरि ! उसे आप शीघ्र निकाल डालिये, जिससे मेरा कष्ट दूर हो ॥ २३५ ॥

बाहु बिटप सुख बिहँग थलु लगी कुपीर कुआगि ।

रामकृपा जल सींचिऐ बेगि दीन हित लागि ॥ २३६ ॥

भावार्थ—मेरा भुजारूपी वृक्ष सुखरूपी पक्षिका निवासस्थान था, उसमें दुष्ट रोगरूपी बुरी आग लग गयी है । हे हनुमान्जी ! शीघ्र ही इस दीनके भलेके लिये श्रीरामकृपारूपी जल सींचकर उस आगको बुझा दीजिये (क्योंकि रामकृपा आपके ही अधीन है) ॥ २३६ ॥

काशीमहिमा

सोरठा

श्रुक्ति जन्म महि जानि ग्यान खानि अघ हानिकर ।

जहँ बस संभु भवानि सो कासी सेइअ कस न ॥ २३७ ॥

भावार्थ—जहाँ भगवान् श्रीशिवजी और माता पार्वतीजी रहते हैं;

* केसरी हनुमान्जीके पिताका नाम था और केसरी सिंहको भी कहते हैं ।

उस काशीको पापोंको नष्ट करनेवाली, ज्ञानकी खान और मुक्तिको उत्पन्न करनेवाली जानकर क्यों न उसका सेवन किया जाय ? ॥ २३७ ॥

शङ्करमहिमा

जरत सकल सुर बृंद विषम भरल जेहि पान किय ।

तेहि न भजसि मन मंद को कृपालु संकर सरिस ॥ २३८ ॥

भावार्थ—जिस भयङ्कर विष [की ज्वाला] से सारे देवतागण जल रहे थे उसको जिन्होंने स्वयं पान कर लिया, रे मन्द मन ! तू उन श्रीशिवजीको क्यों नहीं भजता ? उनके समान कृपालु [और] कौन है ? ॥ २३८ ॥

शङ्करजीसे प्रार्थना

दोहा

बासर ढासनि के ढका रजनी चहुँ दिसि चोर ।

संकर निज पुर राखिएँ चितै सुलोचन कोर ॥ २३९ ॥

भावार्थ—दिनमें तो मुझे ठगोंके धक्के खाने पड़ते हैं और रातको मुझे चारों ओरसे चोर सताते हैं, अतएव हे शङ्करजी ! कृपादृष्टिकी कोरसे मेरी आँर देखकर अपनी काशीपुरीमें इनसे मेरी रक्षा कीजिये ॥ २३९ ॥

अपनी बीसीं आपुहीं पुरिहिं लगाए हाथ ।

केहि बिधि विनती बिख की करौं बिख के नाथ ॥ २४० ॥

भावार्थ—हे विश्वनाथजी ! आपने अपनी 'बीसी' * में स्वयं

❧ विंशति—बीसी एक ग्रहदशा होती है । रुद्रकी बीसीमें संहार ही अधिक हुआ करता है । कहते हैं एक बार तुलसीदासजीके समयमें काशीमें बड़ी भारी महामारी फैल गयी थी । यह दोहा उसी समयका बतलाया जाता है ।

अपनी पुरीमें कार्य आरम्भ कर दिया (संहारलीला शुरू कर दी), फिर मैं विश्वकी ओरसे किस प्रकार आपसे [उसकी रक्षाके लिये] विनय करूँ ? ॥ २४० ॥

भगवल्लीलाकी दुर्ज्ञेयता

औरु करै अपराधु कोउ और पाव फल भोगु ।

अति विचित्र भगवंत गति को जगु जानै जोगु ॥ २४१ ॥

भावार्थ—अपराध करे कोई और और उसके फलका भोग पावे कोई और ही । भगवान्की लीला अति विचित्र है, उसे जानने योग्य जगत्में कौन है (अर्थात् कोई नहीं) ॥ २४१ ॥

प्रेममें प्रपञ्च बाधक है

प्रेम सरीर प्रपञ्च रुज उंषजी अधिक उपाधि ।

तुलसी भली सुवैदर्षि बेगि बाँधिऐ व्याधि ॥ २४२ ॥

भावार्थ—प्रेमरूपी शरीरमें यदि विषयासक्तिका रोग लग जाता है तो बड़ी भारी पीड़ा उत्पन्न हो जाती है । तुलसीदासजी कहते हैं कि अच्छी वैद्यता इसीमें है कि व्याधिको तुरंत रोक दिया जाय (यानी विषयासक्ति आने ही न दे) ॥ २४२ ॥

अभिमान ही बन्धनका मूल है

हम हमार आचार बड़ भूरि भार धरि सीस ।

हाठि सठ परबस परत जिमि कीर कोस कृमि कीस ॥ २४३ ॥

भावार्थ—हम बड़े हैं और हमारा आचार श्रेष्ठ है, ऐसे अभिमान-

का भारी बोझ सिरपर रखकर मूर्खलोग तोते, रेशमके कीड़े और बंदरकी तरह बलात्कारसे घराधीन हो जाते हैं* ॥२४३॥

जीव और दर्पणके प्रतिबिम्बकी समानता

केहि मग प्रचिसति जाति केहि कहु दरपन में छाहँ ।

तुलसी ज्यों जग जीव गति करी जीव के नाहँ ॥२४४॥

भावार्थ—भला बतलाओ तो दर्पणमें छाया किस रास्तेसे घुसती है और किस रास्तेसे निकल जाती है । तुलसीदासजी कहते हैं कि जीवोंके नाथ परमात्माने संसारमें जीवोंकी भी ऐसी ही चाल बनायी है (कौन किस रास्तेसे कहाँसे आता है और किस मार्गसे कहाँ चला जाता है, इस बातको कोई नहीं बतला सकता) ॥२४४॥

भगवन्मायाकी दुर्ज्ञेयता

सुखसागर सुख नींद बस सपने सब करतार ।

माया मायानीथ की को जग जाननिहार ॥२४५॥

भावार्थ—सुखसागर परमात्मा ही जीवके रूपमें सुखकी नींद सो रहे हैं और स्वप्नवत् सब काम कर रहे हैं । मायाके स्वामीकी इस मायाको जाननेवाला जगत्में कौन है ? ॥ २४५ ॥

❁ ताँता फिरनेवाली लकड़ीपर बैठकर लकड़ी घूमते ही उछट जाता है और पंजोंसे लकड़ीको पकड़े रखकर अपनेको बँधा मानता है और पकड़ा जाता है । रेशमका कीड़ा आप ही कोश बनाकर उसमें बँध जाता है और मारा जाता है । इसी प्रकार बंदर छोटे मुँहकी ढँड़ियामें चनेके लोभसे हाथ डालकर चने मुट्ठीमें भरकर मुट्ठी बंद कर लेता है, चनोंके लालचसे मुट्ठी खोलता नहीं और फलस्वरूप पकड़ा जाता है ।

जीवकी तीन दशाएँ

जीव सीव सम सुख सयन सपनें कछु करतूति ।

जागत दीन मलीन सोइ बिकल बिपाद बिभूति ॥२४६॥

भावार्थ—जीव सुखसे सोनेके समय (सुषुप्तिमें) शिव (परमात्मा) के समान है, स्वप्नमें कुछ कार्य करता है (अनेक प्रकारकी सृष्टि रचता है) और जागतेमें (जाग्रदवस्थामें) वही दीन-मलीन हो जाता है और बिपाद (अनेक प्रकारके शोक) की सम्पत्ति (सामग्री) से व्याकुल रहता है ॥ २४६ ॥

सृष्टि स्वप्नवत् है

सपनें होइ भिखारि नृपु रंकु नाकंपति होइ ।

जागें लाभु न हानि कछु तिमि प्रपंच जियें जोइ ॥२४७॥

भावार्थ—स्वप्नमें राजा भिखारी हो जाता हैं और कंगाल इन्द्र हो जाता है । परन्तु जागनेपर लाभ या हानि कुछ भी नहीं होती । वैसे ही इस विषयरूप संसारको भी हृद्ग्रसे [स्वप्नवत्] देखो ॥२४७॥

हमारी मृत्यु प्रतिक्षण हो रही है

तुलसी देखत अनुभवत सुनत नं समुझत नीचन

चपरि चपेटे देत नित केस गहें करं मीच ॥२४८॥

भावार्थ—तुलसीदासजी कहते हैं कि रे नीच ! हाथोंसे तेरी चोटी पकड़कर मृत्यु नित्य ही झपटकर तेरे चपत जमा रही है । यह दशा देखकर, सुनकर और अनुभव करके भी तू नहीं समझता ! [प्रतिक्षण शरीर-का क्षय हो रहा है, यह देखते-सुनते दूर भी जीव अपनी मौतको भुलाकर विषयसेवनमें ही लगा रहता है । उसीका चेतावनी देते हैं ।] ॥२४८॥

कालकी करतूत

करम खरी कर मोह थल अंक चराचर जाल ।

हनत गुनत गनि गुनि हनत जगत ज्योतिषी काल ॥ २४९ ॥

भावार्थ—जगत्में कालरूपी ज्योतिषी हाथमें कर्मरूपी खड्गिया लेकर मोहरूपी पट्टीपर चराचर जीवरूप अंकोंको मिटाता है, हिसाब लगाता है, फिर गिन-गिनकर मिटाता है ॥ २४९ ॥

इन्द्रियोंकी सार्थकता

कहिबे कहँ रसना रची सुनिबे कहँ किए कान ।

धरिबे कहँ चित हित सहित परमारथहि सुजान ॥ २५० ॥

भावार्थ—चतुर परमात्माने परमार्थ (भगवच्चर्चा) कहनेके लिये जीभ बनायी, भगवद्गुणानुवाद सुननेके लिये कान रचे और प्रेमसहित भगवान्का ध्यान धरनेके लिये चित्त बनाया ॥ २५० ॥

सगुणके बिना निर्गुणका निरूपण असम्भव है

ग्यान कहै अग्यान बिनु तम बिनु कहै प्रकास ।

निरगुन कहै जो सगुन बिनु सो गुरु तुलसीदास ॥ २५१ ॥

भावार्थ—जो अज्ञानका कथन किये बिना ज्ञानका प्रवचन करे, अन्धकारका ज्ञान कराये बिना ही प्रकाशका स्वरूप बतला दे और सगुणको समझाये बिना ही निर्गुणका निरूपण कर दे, तुलसीदासजी कहते हैं कि वह मेरा गुरु है । (तात्पर्य यह है कि अज्ञानके बिना ज्ञान, अन्धकारके बिना प्रकाश और सगुणके बिना निर्गुणकी सिद्धि नहीं हो सकती; निर्गुण कहते ही सगुणकी सिद्धि हो जाती है । अतएव जो सगुणोपासना छोड़कर निर्गुणोपासना करना चाहते हैं,

उनको यथार्थ निर्गुणतत्त्वका ज्ञान होना बहुत ही कठिन है । ॥२५१॥

निर्गुणकी अपेक्षा सगुण अधिक प्रामाणिक है

अंक अगुन आखर सगुन समुझिअ उभय प्रकार ।

खोएँ राखें आपु भल तुलसी चारु बिचार ॥२५२॥

भावार्थ—तुलसीदासजी कहते हैं कि निर्गुण ब्रह्म (१, २, ३) अङ्कके समान है और सगुण भगवान् अक्षर (एक, दो, तीन) के समान हैं; अब दोनों प्रकारोंको समझना चाहिये और फिर किसके न रखनेसे और किसके रखनेसे अपना कल्याण है, इस बातको भी भलीभाँति विचारना चाहिये (व्यापारी लोग हुंडीमें पहले अङ्कोंमें संख्या—जैसे १०००) लिखकर फिर अक्षरोंमें—‘अखरे एक हजार’ ऐसा लिख देते हैं । दोनों ही ठीक हैं, परन्तु अक्षरोंमें लिख देनेसे न तो किसी तरहका भ्रम रह सकता है और न एक शून्य घटा-बढ़ाकर कोई हजारको सौ या दस हजार ही बना सकता है । इसी प्रकार निर्गुण और सगुण दोनों सत्य हैं, एक ही दो रूपोंमें है; परन्तु निर्गुणकी अपेक्षा सगुण अधिक प्रामाणिक है । निर्गुणमें तो किसी तरहका भ्रम भी रह सकता है, परन्तु सगुणमें न तो भ्रम रह सकता है और न किसी प्रकारसे कोई छल ही चल सकता है । ॥२५२॥

विषयासक्तिका नाश हुए बिना ज्ञान अधूरा है

परमार्थ पहिचानि मति लसति विषयँ लपटानि ।

निकसि चिना तें अधजरति मानहुँ सती परानि ॥२५३॥

भावार्थ—परमार्थ (सत्य वस्तु) की पहचान हो जानेपर भी

विषयोंमें लिपटी हुई बुद्धि ऐसी लगती है, मानो चितासे निकलकर भागी हुई कोई अधजली सती हो ॥ २५३ ॥

विषयासक्त साधुकी अपेक्षा वैराग्यवान् गृहस्थ अच्छा है

सीस उधारन किन कहेउ बरजिरहे प्रिय लोग ।

घरहीं सती कहावती जस्ती नाह बियोग ॥ २५४ ॥

भावार्थ—अधजली भागनेवाली ऐसी सतीको सिर खोलनेके लिये किसने कहा था ! प्यारे, सगे-सम्बन्धी तो सब रोक रहे थे । इससे तो यही अच्छा था कि खार्मीके वियोगकी अग्निमें सदा जला करती और घर बैठी ही सती कहलाती । (तात्पर्य यह है कि साधु होकर फिर विषयोंकी ओर ललचानेसे तो घर बैठे भजन करना ही अच्छा है) ॥ २५४ ॥

साधुके लिये पूर्ण त्यागकी आवश्यकता

खरिया खरी कपूर सब उचित न प्रिय तिय त्याग ।

कै खरिया मोहि मेलि कै बिमल विवेक विराग ॥ २५५ ॥

भावार्थ—[कहते हैं कि साधु होनेके बाद तुलसीदासजीको एक दिन उनकी स्त्री मिल गयी । स्त्रीने उनकी झोलीमें खरी (सफेद गोपीचन्द्रम) और कपूर आदि देखकर कहा कि] हे प्रियतम ! जब आप अपनी झोलीमें खरी और कपूर आदि सब सामान रखते हैं, तब स्त्रीका त्याग उचित नहीं है । अतएव या तो मुझको भी इस झोलीमें डाल लीजिये, अथवा विशुद्ध ज्ञान और वैराग्यको धारण कीजिये । [कहते हैं कि उसी क्षणसे तुलसीदासजीने झोला-झंडा फेंक दिया । यह दोहा वास्तवमें समी विरक्त-वेषधारी पुरुषोंके लिये चेतावनीस्वरूप है ।] ॥ २५५ ॥

भगवत्प्रेममें आसक्ति बाधक है, गृहस्थाश्रम नहीं

घर कीन्हें घर जात है घर छाँड़ें घर जाइ ।

तुलसी घर बन बीचहीं राम प्रेम पुर छाइ ॥२५६॥

भावार्थ—तुलसीदासजी कहते हैं कि घर करनेसे (गृहस्थीमें रहनेसे) अपना असली घर (परलोक) नष्ट हो जाता है और घर छोड़नेसे (संन्यास ग्रहण करनेसे) यहाँका घर (गृहस्थी) नष्ट होता है । अतएव तू घर और बनके बीचमें ही (अर्थात् घरहीमें गृह-त्यागीकी भाँति रहकर) श्रीरामजीके प्रेमकी पुरी बसा ॥ २५६ ॥

सन्तोषपूर्वक घरमें रहना ही उत्तम है

• दिएँ पीठि पाछें लगै सनमुख होत पराइ ।

तुलसी संपति छाँह ज्यों लखि दिन बैठि गँवाइ ॥२५७॥

भावार्थ—तुलसीदासजी कहते हैं कि संपत्ति शरीरकी छायाके समान है । इसको पीठ देकर चढ़नेसे यह पीछे-पीछे चलती है और सामने होकर चलनेसे दूर भाग जाती है । (जो धनसे मुँह मोड़ लेता है, धनकी नदी उसके पीछे-पीछे बहती चली आती है; और जो धनके लिये सदा ललचाता रहता है उसे सपनेमें भी पैसा नहीं मिलता ।) इस बातको समझकर घर बैठकर ही दिन बिताओ (अर्थात् सन्तोषसे रहो और भगवान्‌का भजन करो) ॥ २५७ ॥

विषयोंकी आशा ही दुःखका मूल है

तुलसी अदभुत देवता आसा देवी नाम ।

सेयें सोक समर्पई विमुख भाँँ अमिराम ॥२५८॥

भावार्थ—तुलसीदासजी कहते हैं कि आशादेवी नामकी एक

अद्भुत देवी है; यह सेवा करनेपर तो शोक (दुःख) देती है और इससे विमुख होनेपर सुख मिलता है ॥ २५८ ॥

मोह-महिमा

सोई सेंवर तेइ सुवा सेवत सदा वसंत ।

तुलसी महिमा मोह की सुनत सराहत संत ॥ २५९ ॥

भावार्थ—वही सेमलका पेड़ है और वही तोते हैं (बार-बार अनुभव कर चुके हैं कि इसके फलमें गूदा नहीं होता), तो भी मोहवश वसन्त ऋतु आनेपर सदा उसीपर मँडराये रहते हैं (चोंच मारते हैं, रूई उड़ जाती है, हाथ कुछ भी नहीं आता) । तुलसीदासजी कहते हैं कि इस बातको सुनकर संतलोग भी मोहकी महिमाकी सराहना करते हैं ॥ २५९ ॥

विषय-सुखकी हेयता

करत न समुझत झूठ गुन सुनत होत मति रंक ।

पारद प्रगट प्रपंचमय सिद्धिउ नाउँ कलंक ॥ २६० ॥

भावार्थ—[बार-बार धोखा खानेपर भी] विषयी मनुष्य विषयोंके लिये चेष्टा करते हुए यह नहीं समझते कि इनमें कहीं भी सुख नहीं है; विषयोंके झूठे गुणोंको सुनते ही उनकी बुद्धिका दिवाला निकल जाता है (उनका मन विषयोंके लिये ललचा उठता है) । यह प्रपञ्चमय विषय-सुख प्रेत्यक्ष पारेके समान है, जिसके सिद्ध होनेपर भी उसका नाम 'कलङ्क' ही होता है ॥ २६० ॥

लोभकी प्रबलता

ग्यानी तापस सूर कवि कोविद गुन आगारि ।

केहि कै लोभ बिडंबना कीन्हि न एहि संसार ॥ २६१ ॥

भावार्थ—ज्ञानी, तपस्वी, शूरवीर, कवि, पण्डित और गुणोंका धाम इस संसारमें ऐसा कौन मनुष्य है जिसकी लोभने मिट्टी पलीद न की हो ? ॥ २६१ ॥

धन और ऐश्वर्यके मद तथा कामकी व्यायकता

श्रीमदचक्र न कीन्ह केहि प्रभुतां बधिर न काहि ।

मृगलोचनि के नैन सर को अस लाग न जाहि ॥ २६२ ॥

भावार्थ—धनके मदने किसको टेढ़ा नहीं कर दिया, प्रभुताने किसको बहिरा नहीं बना दिया और मृगलोचनी (सुन्दर स्त्री) के नयन-बाण ऐसा कौन है, जिसको नहीं लगे ? ॥ २६२ ॥

मायाकी फौज

व्यापि रहेउ संसार महुँ माया कटक प्रवंड ।

सेनापति कामादि भट दंभ कपट पाषण्ड ॥ २६३ ॥

भावार्थ—मायाकी प्रचण्ड सेना संसारभरमें फैल रही है; कामादि (काम, क्रोध, मद, लोभ, मोह और मत्सर) वीर इस सेनाके सेनापति हैं और दम्भ, कपट, पाषण्ड उसके योद्धा हैं ॥ २६३ ॥

काम, क्रोध, लोभकी प्रबलता

तान तीनि अति प्रबल खल काम क्रोध अरु लोभ ।

मुनि विग्यान धाम मन करहिं निमिष महुँ छोभ ॥ २६४ ॥

भावार्थ—हे तात ! काम, क्रोध और लोभ—ये तीन दुष्ट बड़े ही बलवान् हैं; ये विज्ञानसम्पन्न मुनिके मनमें भी पलक मारते-मारते क्षोभ उत्पन्न कर देते हैं ॥ २६४ ॥

कान, क्रोध, लोभके सहायक

लोभ के इच्छा दंभ बल काम के केवल नारि ।

क्रोध के परुष वचन बल मुनिवर कहहिं विचारि ॥ २६५ ॥

भावार्थ—श्रेष्ठ मुनि विचारकर कहते हैं कि लोभके इच्छा और दम्भका बल है, कामके केवल कामिनीका बल है और क्रोधके कठोर वचनका बल है ॥ २६५ ॥

मोहकी सेना

काम क्रोध लोभादि मद प्रबल मोह कै धारि ।

तिन्ह महुँ अति दारुन दुखद मायारूपी नारि ॥ २६६ ॥

भावार्थ—काम, क्रोध, मद और लोभ आदि मोहकी प्रबल सेना है इनमें स्त्री जो मायाकी साक्षात् मूर्ति है, वह तो बहुत ही भयानक दुःख देनेवाली है ॥ २६६ ॥

अग्नि, समुद्र, प्रबल स्त्री और कालकी समानता

काह न पावक जारि सक का न समुद्र समाइ ।

कान करै अबला प्रबल केहि जग कालु न खाइ ॥ २६७ ॥

भावार्थ—अग्नि क्या नहीं जला सकती ? समुद्रमें कौन वस्तु नहीं डूब सकती, प्रबल होनेपर अबला कहलानेवाली स्त्री क्या नहीं कर सकती ? और जगत्में काल किसको नहीं खाता ? ॥ २६७ ॥

स्त्री झगड़े और मृत्युकी जड़ है

जनमपत्रिका बरति कै देखहु मनहिं विचारि ।

दारुन बैरी मीचु के बीच विराजति नारि ॥ २६८ ॥

भावार्थ—जन्मकुण्डलीको व्यवहारमें लाकर मनमें विचारकर देखो कि स्त्री भयंकर वैरीके और मृत्युके बीचके स्थानमें विराज रही है (कुण्डलीके बारह स्थानोंमें छठा शत्रुका और आठवाँ मृत्युका माना जाता है । इनके बीचमें स्त्रीका स्थान सातवाँ है । जगत्में स्त्रियोंके कारण न मात्तम कितने लोगोंमें शत्रुता और कितनोंकी मृत्यु हुई है ।) ॥ २६८ ॥

उद्धोधन

दीपसिखा संम जुबति तन मन जनि होसि पतंग ।

भजहि राम तजि काम मद करहि सदा सत संग ॥ २६९ ॥

भावार्थ—युवती स्त्रियोंका [सुन्दर] शरीर दीपककी लौके समान है; मन ! तू उसमें पतंग मत बन [नहीं तो भस्म हो जायगा] । काम और मदको त्यागकर श्रीरामका भजन कर और सदा सत्संग कर ॥ २६९ ॥

गृहासक्ति श्रीरघुनाथजीके स्वरूपके ज्ञानमें बाधक है

काम क्रोध मद लोभ रत गृहासक्त दुखरूप ।

ते किमि जानहिं रघुपतिहि मूढ़ परे भव कूप ॥ २७० ॥

भावार्थ—जो काम, क्रोध, मद और लोभके परायण हैं और जो दुःखरूप गृहमें ही आसक्त हैं, वे संसाररूपी कुएँमें पड़े हुए मूढ़ श्रीरघुनाथजीको कैसे जान सकते हैं ? ॥ २७० ॥

काम-क्रोधादि एक-एक अनर्थकारक हैं, फिर सबकी तो

बात ही क्या ?

ग्रह ग्रहीत पुनि बातबस तेहि पुनि बीछी मार ।

तेहि पिआर अ बारुती कहहु काह उपचार ॥ २७१ ॥

भावार्थ—जिसे कुग्रह लगे हों [अथवा जो पिशाचग्रस्त हो] फिर जो वायुरोगसे पीड़ित हो और उसीको फिर बिच्छू डंक मार दे, ऐसे तीन प्रकारसे पागल बने हुएको ऊपरसे शराब पिला दी जाय तो कहिये, यह कैसा इलाज है ? ॥ २७१ ॥

किसके मनको शान्ति नहीं मिलती !

ताहि कि संपत्ति सगुन सुभ सपनेहुँ मन विश्राम ।

भूतं द्रोह रत्न मोहवर्सं राम विमुख राते काम ॥२७२॥

भावार्थ—जो मनुष्य मोहके वशीभूत होकर भूतप्राणियोंके द्रोहमें तत्पर हैं, श्रीरामसे विमुख है और भोगोंमें ही आसक्त हो रहा है; उसको क्या स्वप्नमें भी [दैवी] सम्पत्ति, शुभ शकुन या चित्तकी शान्ति प्राप्त हो सकती है ? ॥ २७२ ॥

ज्ञानमार्गकी कठिनता

कहत कठिनसमुद्भूत कठिन साधत कठिन विवेक ।

होइ घुनाच्छर न्याय जौं पुनि प्रत्यूहं अनेक ॥२७३॥

भावार्थ—ज्ञान कहने (समझाने) में कठिन है, समझनेमें कठिन है और साधन करनेमें भी कठिन है । यदि 'घुणाक्षर' न्याय-से* कहीं ज्ञान प्राप्त भी हो जाय तो फिर भी उस [क्लेश बचाये रखने] में अनेकों विघ्न आते रहते हैं । तात्पर्य यह है कि कहीं

* काठमें जब धुन लग जाता है और उसे काटता है, तब उसमें कई तरहकी रेखाएँ बन जाती हैं । संयोगसे कोई रेखा अक्षर-जैसी बन जाय तो उसे 'घुणाक्षर' कहते हैं । इसी प्रकार बिना प्रयत्नके संयोगवश कोई घटना हो जाय तो उसे 'घुणाक्षर न्याय' कहते हैं ।

गुरुकृपासे परोक्ष ज्ञान हो भी जाता है, तो फिर भी अपरोक्षतक पहुँचनेमें बहुत-सी बाधाएँ आती हैं) ॥ २७३ ॥

भगवद्भजनके अतिरिक्त और सब प्रयत्न व्यर्थ हैं

खल प्रबोध जग सोध मन को निरोध कुल सोध ।

करहिं ते फोटक पचि मरहिं सपनेहुँ सुख न सुबोध ॥ २७४ ॥

भावार्थ—जो लोग दुष्टोंको ज्ञानका उपदेश देना, संसारका सुधार करना, मनका निरोध करना और कुलको शुद्ध करना चाहते हैं, वे व्यर्थ ही परिश्रम करते हुए मर जाते हैं; उन्हें स्वप्नमें भी सुख या सुन्दर ज्ञान नहीं मिलता । [अतएव इन सब कार्योंके पीछे न पड़कर सन्तोषपूर्वक श्रीभगवान्का भजन करना चाहिये] ॥ २७४ ॥

सन्तोषक्री महिमा

सोरठा

कोउ विश्राम कि पाव ताव सहज संतोष बिनु ।

चलै कि जल बिनु नाव कोटि जतन पचि पचि मरिअ ॥ २७५ ॥

भावार्थ—स्वाभाविक सन्तोषके बिना क्या कोई शान्ति पा सकता है ? चाहे करोड़ों प्रकारसे जतन करते-करते कोई मर जाय, परन्तु जलके बिना सूखी जमीनपर क्या कभी नाव चल सकती है ? ॥ २७५ ॥

मायाकी प्रबलता और उसके तरनेका उपाय

सुर नर मुनि कोउ नाहिं जेहि न मोह माया प्रबल ।

अस बिचारि मन माहिं भजिअ महामाया पतिहि ॥ २७६ ॥

भावार्थ—जिसे भगवान्की प्रबल माया मोहित न कर दे ऐसा

देवता, मनुष्य अथवा मुनि कोई भी नहीं है । यों मनमें विचारकर उस महामायाके स्वामी (प्रेरक) श्रीरामका भजन करना चाहिये ॥२७६॥

गोस्वामीजीकी अनन्यता

दोहा

एक भरोसो एक बल एक आस बिस्वास ।

एक राम घन स्वाम हित चातक तुलसीदास ॥२७७॥

भावार्थ—एक ही भरोसा है, एक ही बल है, एक ही आशा है और एक ही विश्वास है । एक रामरूपी स्वामघन (मेघ) के लिये ही तुलसीदास चातक बना हुआ है ॥ २७७ ॥

प्रेमकी अनन्यताके लिये चातकका उदाहरण

जौं घन बरषै समय सिर जौं भरि जनम उदास ।

तुलसी या चित चातकहि तऊ तिहारी आस ॥२७८॥

भावार्थ—तुलसीदासजी कहते हैं कि हे रामरूपी मेघ ! चाहे तुम ठीक समयपर बरसो (कृपाकी वृष्टि करो) चाहे जन्मभर उदासीन रहो—कभी न बरसो, परन्तु इस चित्तरूपी चातकको तो तुम्हारी ही आशा है ॥ २७८ ॥

चातक तुलसी के मतें स्वातिहुँ पिये न पानि ।

प्रेम तृषा बाढ़ति भली घटें घटैगी आनि ॥२७९॥

भावार्थ—हे चातक ! तुलसीदासके मतसे तो तू स्वाति नक्षत्र में बरसा हुआ जल भी न पीना । क्योंकि प्रेमकी प्यासका बढ़ते रहना ही अच्छा है; घटनेसे तो प्रेमकी प्रतिष्ठा ही घट जायगी ॥२७९॥

रटत रटत रसना लटी तृषा सूखि मे अंग ।

तुलसी चातक-प्रेम को नित नूतन रुचि रंग ॥२८०॥

भावार्थ—अपने प्यारे मेवका नाम रटते-रटते चातककी जीभ लट गयी और प्यासके मारे सब अङ्ग सूख गये, तुलसीदासजी कहते हैं कि तो भी चातकके प्रेमका रंग तो नित्य नया और सुन्दर ही होता जाता है ॥२८०॥

चढ़त न चातक चित कबहुँ प्रिय पयोद के दोष ।

तुलसी प्रेम पयोधि की ताते नाप न जोख ॥२८१॥

भावार्थ—चातकके चित्तमें अपने प्रियतम मेवका दोष कभी आता ही नहीं । तुलसीदासजी कहते हैं कि इसीलिये प्रेमके अथाह समुद्रका कोई माप-तौल नहीं हो सकता (उसका थाह नहीं लगाया जा सकता) ॥ २८१ ॥

बरषि परुष पाहन पयद पंख करौ टुक टुक ।

तुलसी परी न चाहिये चतुर चातकहि चूक ॥२८२॥

भावार्थ—तुलसीदासजी कहते हैं कि मेघ (बादल) कठोर ओले बरसाकर भले ही चातककी पाँखोंके टुकड़े-टुकड़े कर दे, पर प्रेमके प्रणमें चतुर चातकको अपने प्रेमका प्रण निबाहनेमें कभी भूल नहीं करनी चाहिये ॥ २८२ ॥

उपल बरषि गरजत तरजि डारंत कुलिस कठोर ।

चितव कि चातक मेघ तजि कबहुँ दूसरी ओर ॥२८३॥

भावार्थ—मेघ कड़क-कड़ककर गर्जता हुआ ओले बरसाता है और कठोर बिजली भी गिरा देता है; इतनेपर भी प्रेमी पपीहा मेघको छोड़कर क्या कभी किसी दूसरी ओर ताकता है ! ॥२८३॥

पवि पाहन दामिनि गरज झरि झकोर खरि खीझि ।

रोष न प्रीतम दोष लखि तुलसी रागहि रीझि ॥२८४॥

भावार्थ—तुलसीदासजी कहते हैं, कि मेघ बिजली गिराकर, ओले बरसाकर, बिजली चमकाकर, कड़क-कड़ककर, वर्षाकी झड़ी लगाकर और आँधीके झकोरे देकर अपना बड़ा भारी रोष प्रकट करता है; परन्तु चातकको अपने प्रियतमका दोष देखकर क्रोध नहीं होता (उसे दोष दीखता ही नहीं), बल्कि इसमें भी वह अपने प्रति मेघका अनुराग देखकर उसपर रीझ जाता है ॥२८४॥

मान राखिबो माँगिबो पिय सों नित नव नेहु ।

तुलसी तीनिउ तब फवै जौ चातक भत लेहु ॥२८५॥

भावार्थ—तुलसीदासजी कहते हैं कि आत्मसम्मानकी रक्षा करना, माँगना और फिर भी प्रियतमसे प्रेमका नित्य नवीन होना (बढ़ना)—ये तीनों बातें तभी शोभा देती हैं जब चातकके मतका अनुसरण किया जाय ॥२८५॥

तुलसी चातक ही फवै मान राखिबो प्रेम ।

चक्र बुंद लखि खातिहू निदरि निबाहत नेम ॥२८६॥

भावार्थ—तुलसीदासजी कहते हैं, प्रेमके मानकी रक्षा करना और प्रेमको भी निबाहना चातकहीको शोभा देता है । खाती नक्षत्रमें भी यदि बूँद [मेघकी ओर निहारते हुए उसके मुखमें सीधी न पड़कर] टेढ़ी पड़ती है वह उसका निरादर करके प्रेमके नियमको निबाहता है (चोंचको टेढ़ी करनेमें दूसरी ओर ताकना हो जायगा और इससे उसके प्रेममें व्यभिचार होगा, इसलिये वह प्यासा रह जाता है परन्तु मुँह टेढ़ा नहीं करता । दूसरी बात यह है कि वह टेढ़ी चोंच करके पीता है तो उसका मान

घटता है, वह माँगता नहीं है, प्रेमी है; देना हो तो सीधे दो, नहीं तो न सही) ॥ २८६ ॥

तुलसी चातक माँगनो एक एक घन दानि ।

देत जो भू भाजन भूत लेत जो घूँटक पानि ॥ २८७ ॥

भावार्थ—तुलसीदासजी कहते हैं कि चातक एक ही (अद्वितीय) माँगनेवाला है और बादल भी एक ही (अद्वितीय) दानी है । बादल इतना देता है कि पृथ्वीके सब वर्तन (झील, तालाब आदि) भर जाते हैं; परन्तु चातक केवल एक घूँट ही पानी लेता है ॥ २८७ ॥

तीनि लोक तिहुँ काल जस चातक ही कें माथ ।

तुलसी जासु न दीनता सुनी दूसरे नाथ ॥ २८८ ॥

भावार्थ—तुलसीदासजी कहते हैं कि तीनों लोकोंमें और तीनों कालोंमें कीर्ति तो केवल अनन्यप्रेमी चातकके ही स्मरणमें है, जिसकी दीनता संसारमें किसी भी दूसरे खांमीने नहीं सुन पायी ॥ २८८ ॥

प्रीति पपीहा पयद की प्रगट नई पहिचानि ।

जाचक जगत कनाउड़ो कियो कनौड़ो दानि ॥ २८९ ॥

भावार्थ—पपीहा और मेघके प्रेमका परिचय प्रत्यक्ष ही नये ही-ढंगका है; याचक (माँगता) तो संसारभरका ऋणी होता है, परन्तु इस प्रेमी पपीहेने दानी मेघको अपना ऋणी बना डाला ॥ २८९ ॥

नहिं जाचत नहिं संग्रही सीस नाइ नहिं लेइ ।

ऐसे मानी मागनेहि को बारिद चिन देइ ॥ २९० ॥

भावार्थ—पपीहा न तो मुँहसे माँगता है, न जलका संग्रह करता है और न सिर झुकाकर लेता ही है (जूँचा सिर किये ही 'पिड़')

‘पिउ’ की ढेर लगाया करता है) ऐसे मानी माँगनेवाले चातकको मेघके अतिरिक्त और कौन दे सकता है ? ॥ २९० ॥

को को न ज्यायो जगत में जीवन दायक दानि ।

भयो कनौड़ो जाचकहि पयद प्रेम पहिचानि ॥ २९१ ॥

भावार्थ—जगत्में इस जीवनदाता दानी मेघने किस-किसको नहीं जिताया ? परन्तु अपने प्रेमी याचक चातकके प्रेमको पहचानकर तो यह मेघ उल्टा स्वयं उंसीका ऋणी हो गया ॥ २९१ ॥

साधन साँसति सब सहत सबहि सुखद फल लाहु ।

तुलसी चातक जलद की रीझि बूझि बुध काहु ॥ २९२ ॥

भावार्थ—साधनमें सभी कष्ट सहते हैं और फलकी प्राप्ति सभीके लिये सुखदायिनी होती है; परन्तु तुलसीदासजी कहते हैं कि चातककी-सी रीझ (प्रेम) और मेघकी-सी बुद्धि किसी विरले ही बुद्धिमानकी हेतु है । (चातक मेघपर इतना रीझा रहता है कि कष्ट सहनेपर भी उससे प्रेम बढ़ाता ही है और मेघकी ऐसी बुद्धि-गुणज्ञता है कि वह दाता होकर भी ऋणी बन जाता है ।) ॥ २९२ ॥

चातक जीवन दायकहि जीवन समयँ सुरीति ।

तुलसी अलख न लखि परै चातक प्रीति प्रतीति ॥ २९३ ॥

भावार्थ—चातकके जीवनदाता मेघके प्रेमकी सुन्दर रीति तो उसके जीवनकालमें ही देखनेमें आती है; परन्तु [अनन्य प्रेमी] चातकका प्रेम एवं विश्वास तो अलख (अज्ञेय) हैं; तुलसीदासजी कहते हैं, वह तो किसीके लखनेमें ही नहीं आता (अर्थात् उसका प्रेम तो मरते समय भी बना रहता है)—(देखिये दो० ३०२, ३०४, ३०५) ॥ २९३ ॥

जीव चराचर जहँ लगें है सब को हित मेह ।

तुलसी चातक मन बस्यो घन सों सहज सनेह ॥२९४॥

भावार्थ—संसारमें जितने चर-अचर जीव हैं, मेघ उन सभीका हितकारी है; परन्तु तुलसीदासजी कहते हैं कि, उस मेघके प्रति स्वाभाविक स्नेह तो एक चातकके ही चित्तमें बसा हुआ है ॥२९४॥

डोलत विपुल विहंग वन पिअत पोखरिन बारि ।

सुजस धवल चातक नवल तुही भुवन दस चारि ॥२९५॥

भावार्थ—वनमें बहुत-से पक्षी डोलते हैं और वे पोखरियोंका जल पिया करते हैं; परन्तु हे नित्य नवीन प्रेमी चातक ! चौदहों लोकोंको अपने निर्मल यशसे उज्ज्वल तो एक तू ही करता है ॥२९५॥

मुख मीठे मानस मलिन कोकिल मोर चकोर ।

सुजस धवल चातक नवल रख्यो भुवन भरि तोर ॥२९६॥

भावार्थ—कोयल, मोर और चकोर मुँहके ढो मीठे होते हैं परन्तु मनके बड़े मैले होते हैं (बोली तो बड़ी मीठी बोलते हैं पर कीट-सर्पादि जीवोंको खा जाते हैं) परन्तु हे नवल चातक ! विश्व-भरमें निर्मल यश तो तेरा ही छाया हुआ है ॥ २९६ ॥

बास वेष बोलनि चलनि मानस मंजु मरालं ।

तुलसी चातक प्रेम की कीरति विसद्व विसाल ॥२९७॥

भावार्थ—तुलसीदासजी कहते हैं कि हंसका निवासस्थान (मानसरोवर), वेष (रंग-रूप), बोली, चाल और [नीर-क्षीरका विवेक रखनेवाला तथा मोती चुगनेकी टेकवाला] मन सभी सुन्दर हैं परन्तु प्रेमकी कीर्ति तो सबसे बढ़कर विस्तृत और निर्मल चातक-की ही है ॥ २९७ ॥

प्रेम न परखिअ परुषपन पयद सिखावन एह ।

जग कह चातक पातकी ऊसर बरसै मेह ॥२९८॥

भावार्थ—संसारके लोग (विषयीजन) कहते हैं कि चातक पापी है, क्योंकि मेघ ऊसरतकमें बरसता है [परन्तु चातकके मुँहमें नहीं बरसता]; पर मेघ इससे यह शिक्षा देता है कि प्रेमकी परीक्षा कठोरतासे नहीं करनी चाहिये (अर्थात् कठोरतामें प्रेम नहीं है, ऐसा नहीं मानना चाहिये; कहीं-कहीं कठोरतामें ही प्रेमका प्रकाश होता है । चातक पापी नहीं है, महान् प्रेमी है; उसके प्रेमका यश मेघकी कठोरतासे बढ़ता है) ॥ २९८ ॥

होइ न चातक पातकी जीवन दानि न मूढ़ ।

तुलसी गति प्रह्लाद की समुझि प्रेम पथ गूढ़ ॥२९९॥

भावार्थ—न तो चातक ही पापी है और न जीवनदाता मेघ ही मूर्ख है । तुलसीदासजी कहते हैं कि प्रह्लादकी दशापर विचार करके समझो कि प्रेमका मार्ग कितना गूढ़ (सूक्ष्म) है । (प्रह्लादको पद-पदपर कष्ट मिलता है और भगवान् उसके कष्टको जानते हुए भी बहुत विलम्बसे प्रकट होते हैं । यह उनकी प्रेमलीला ही है ।) ॥ २९९ ॥

गरज आपनी सबन को गरज करत उर आनि ।

तुलसी चातक चतुर भो जाचक जानि सुदानि ॥३००॥

भावार्थ—तुलसीदासजी कहते हैं कि अपनी-अपनी गरज सभी को होती है और उसी गरजको (कामनाको) हृदयमें रखकर लोग जहाँ-तहाँ गरज करते (सबसे विनती करते) फिरते हैं । परन्तु चतुर (अनन्य प्रेमी) चातक तो एक मेघको ही सर्वोत्तम दानी समझकर केवल उसीका याचक बना ॥ ३०० ॥

चरग चंगु गत चातकहि नेम प्रेम की पीर ।

तुलसी परवस हाड़ पर परिहैं पुहुमी नीर ॥३०१॥

भावार्थ—तुलसीदासजी कहते हैं कि बाजके पंजेमें फँसनेपर चातकको अपने प्रेमके नियमकी पीड़ा (चिन्ता) होती है । [उसे यह चिन्ता नहीं होती कि मैं मर जाऊँगा, पर इस बातकी बड़ी पीड़ा होती है कि बाजके द्वारा मारे जानेपर] मेरी हड्डियाँ और पाँख [खाती-नक्षत्रके मेघ-जलमें न पड़कर] पृथ्वीके साधारण जलमें पड़ेंगे ॥ ३०१ ॥

बध्यो बधिक परचो पुन्यजल उलटि उठाई चोंच ।

तुलसी चातक प्रेम पट भरतहुँ लगी न खोंच ॥३०२॥

भावार्थ—किसी बहेलियेने चातकको मार दिया, वह पुण्य-सलिला गङ्गाजीमें गिर पड़ा; परन्तु गिरते ही उस अनन्य प्रेमी चातकने चोंचको उलटकर ऊपर उठा लिया । तुलसीदासजी कहते हैं कि चातकके प्रेमरूपी वस्त्रपर मरते दमतेक कोई खोंच नहीं लगी (वह कहींसे फटा नहीं) ॥ ३०२ ॥

अंड फोरि कियो चेदुचा तुप परचो नीर निहारि ।

गहि चंगुल चातक चंतुर डारंचो बाहिर बारि ॥३०३॥

भावार्थ—किसी चातकने अंडेको फोड़कर उसमेंसे बच्चा निकाला, परन्तु अंडेके छिलकेको पानीमें पड़ा हुआ देखकर उस [प्रेमराज्यके] चतुर चातकने तुरंत उसे पंजेसे पकड़कर जलसे बाहर फेंक दिया ॥ ३०३ ॥

तुलसी चातक देत सिख सुतहि बारहीं बार ।

तात न तर्पन कीजिए बिना बारिघर धार ॥३०४॥

भावार्थ--तुलसीदासजी कहते हैं कि चातक अपने मुत्रको बारंवार यही सीख देता है कि हे तात ! [मेरे मरनेपर] प्यारे मेघकी धाराको छोड़कर अन्य किसी जलसे मेरा तर्पण न करना ॥ ३०४ ॥

सोरठा

जिअत न नाई नारि चातक धन तजि दूसरहि ।

सुरसरिहू को वारि मरत न माँगेउ अरध जल ॥ ३०५ ॥

भावार्थ--जीते-जी तो चातकने [प्यारे] मेघको छोड़कर दूसरेके सामने गर्दन नहीं झुकायी (याचना नहीं की) और मरते समय भी गङ्गाजलमें* अर्धजलीतक न माँगी (मुक्तिका भी निरादर कर दिया) ॥ ३०५ ॥

सुनु रे तुलसीदास प्यास पपीहहि प्रेम की ।

परिहरि चारिउ मास जो अँचवै जल स्वाति को ॥ ३०६ ॥

भावार्थ--रे तुलसीदास ! सुन, पपीहेको तो केवल प्रेमकी ही प्यास है [जलकी नहीं]; इसीलिये वह वरसातके चारों महीनोंके जलको छोड़कर केवल स्वाति-नक्षत्रका ही जल पीता है ॥ ३०६ ॥

जाचै बारह मास पिए पपीहा स्वाति जल ।

जान्यो तुलसीदास जोगवंत नेही मेह मन ॥ ३०७ ॥

भावार्थ--चातक बारहों महीने मेघसे [उसे देखते ही 'पिउ-पिउ' की पुकार मचाकर] जल माँगा करता है, परन्तु पीता है केवल स्वातिनक्षत्रका ही जल । तुलसीदासजी कहते हैं कि मैंने

* मरते हुए आदमीको आधा गङ्गाजीमें और आधा बाहर रखते हैं; इसको 'अर्धजल' क्रिया कहते हैं । इस अवस्थामें जिसके प्राण छूटते हैं उसकी सहज मुक्ति हो जाती है—ऐसा शास्त्रोंमें वर्णन आता है ।

इससे यह समझा है कि चातक ऐसा करके अपने स्नेही मेघका मन रखता है (जिससे मेघको यह कहनेका मौका न मिले कि तू तो स्वार्थी है, जन्न प्यास लगती है तभी, मुझे पुकारता है, फिर सालभर मेरा नाम भी नहीं लेता) ॥ ३०७ ॥

दोहा

तुलसी के मत चातकहि केवल प्रेम पिआस ।

पिअत स्वाति जल जान जग जाँचत वारह मास ॥३०८॥

भावार्थ—तुलसीदासके मतसे तो चातकको केवल प्रेमकी ही प्यास है [जलकी नहीं] । क्योंकि सारा जगत् इस बातको जानता है कि चातक पीता तो है केवल स्वाति-नक्षत्रका जल, परन्तु याचक बना रहता है बारहो महीने ॥ ३०८ ॥

आलवाल मुकुताहलनि हिय सनेह तरु मूल ।

होइ हेतु चित चातकहि स्वाति सलिल अनुकूल ॥३०९॥

भावार्थ—चातकके हृदयरूपी मोतियोंकी (वट्टीभूषण) क्यारीमें-प्रेमरूपी वृक्षकी जड़ लगी है । ईश्वर करे स्वाति-नक्षत्रका जल चातकके चित्तमें रहनेवाले प्रेमके लिये अनुकूल हो जाय (अर्थात् स्वाति-नक्षत्रके जलसे हृदयमें लगी हुई प्रेम-वृक्षकी जड़ भलीभाँति सींची जाय, जिससे प्रेमवृक्ष फूल-फलकर लहलहा उठे !) ॥३०९॥

उष्ण काल अरु देह खिन मग पंथी वन ऊख ।

चातक बतियाँ ना रुचीं अन जल सींचे रूख ॥३१०॥

भावार्थ—गर्मियोंके दिन थे, चातक शरीरसे खिन्न था (थका हुआ था), रास्ते चल रहा था, उसका शरीर बहुत गरम हो रहा था [इतनेमें उसे कुछ पेड़ दीख पड़े, मनमें आया कि जरा विश्राम कर लूँ] परन्तु अनन्य प्रेमी चातकको मनकी यह बात

अच्छी नहीं लगी, क्योंकि वे वृक्ष [स्वाति-नक्षत्रके जलसे सींचे हुए न होकर] दूसरे ही जलसे सींचे हुए थे ॥ ३१० ॥

अन जल सींचे रूख की छाया तें बरू घाम ।

तुलसी चातक बहुत हैं यह प्रवीन को काम ॥ ३११ ॥

भावार्थ—तुलसीदासजी कहते हैं कि यों तो चातक (चातक-प्रेमका दम भरनेवाले) बहुत हैं, परन्तु 'स्वातीके जलके अतिरिक्त अन्य जलसे सींचे हुए, वृक्षकी छायासे तो धूप ही अच्छी' ऐसा मानना तो किसी [प्रेम-ग्रणको निवाहनेमें] चतुर चातक (सच्चे प्रेमी) का ही काम है ॥ ३११ ॥

एक अंग जो सनेहता निसि दिन चातक नेह ।

तुलसी जासों हित लगै वहि अहार वहि देह ॥ ३१२ ॥

भावार्थ—चातकका जो रात-दिनका (नित्य चौबीसो घण्टेका) प्रेम है, वही एकाङ्गी प्रेम है । * तुलसीदासजी कहते हैं, ऐसा एकाङ्गी प्रेम जिसके साथ लग जाता है, वही उसका आहार है, (वह खाना-पीना सब भूलकर उसीकी स्मृतिसे जीता रहता है) और वही उसका शरीर है (वह अपने शरीरकी सुधि भुलकर उसीके शरीरमें तन्मय हुआ रहता है) ॥ ३१२ ॥

एकाङ्गी अनुरागके अन्य उदाहरण

बिबि रसना तनु स्याम है बंक चलनि विष खानि ।

तुलसी जस श्रवननि सुन्यो सीस समरप्यो आनि ॥ ३१३ ॥

भावार्थ—जिसके दो जीभें हैं, काला शरीर है और टेढ़ी चाल

* एकाङ्गी प्रेम उसे कहते हैं, जिसमें प्रेमी यह नहीं देखता कि प्रेमास्पद उससे बदलेमें प्रेम करता है या नहीं ।

हैं तथा जो विषकी खान है, ऐसा सर्प भी कानोंसे अपनी प्रशंसा सुनते ही [प्रेमवश] आकर अपना सिर सौंप देता है* ॥ ३१३ ॥

मृगका उदाहरण

आपु व्याध को रूप धरि कुहौ कुरंगहि रांग ।

तुलसी जो मृग मन मुरै परै प्रेम पट दाग ॥३१४॥

भावार्थ—राग (वीणाका मधुर स्वर)। स्वयं बहेलियाका रूप धरकर हरिनको मार डाले [परन्तु रागकी प्रति उसका अनुराग तो वैसा ही रहता है] । तुलसीदासजी कहते हैं कि यदि रागकी ओरसे हरिनका मन फिर जाय तो प्रेमरूपी (स्वच्छ) वस्त्रमें दाग लग जाय ॥ ३१४ ॥

सर्पका उदाहरण

तुलसी मनि निज दुति फनिहि व्याधद्वि देउ दिखाइ ।

विछुरत होइ न आँधरो ताते प्रेम न जाइ ॥३१५॥

भावार्थ—तुलसीदासजी कहते हैं कि [मणिके लोभसे सर्पको मारनेके लिये आये हुए] व्याधको मणि अपने प्रकाशसे भले ही सर्प दिखला दे, [और इस प्रकार उसकी मृत्युमें सहायक बनकर शत्रुका काम करे] परन्तु [इससे क्या मणिके प्रति सर्पका अनुराग कम हो जाता है ?] क्या मणिके वियोगमें सर्प

❀ सँपेरा मन्त्र पढ़कर साँपकी बड़ी प्रशंसा करता है और पुंगी बजाता है । प्रशंसा सुनकर सर्प प्रसन्न होकर तुरंत दौड़कर उसके पास आ पहुँचता है और सँपेरेके द्वारा पकड़ा जाता है ।

अंधा नहीं हो जाता ?* (अर्थात् वह अंधा हो जाता है) और
मणिसे उसका प्रेम नहीं हटता ॥ ३१५ ॥

कमलका उदाहरण

जरत तुहिन लखि वनज वन रवि दै पीठि पराउ ।

उदय विकस अथवत सकुच मिटै न सहज सुभाउ ॥ ३१६ ॥

भावार्थ—कमलोंके वनको पालेसे जलते हुए देखकर भी सूर्य
उनकी ओर पीठ देकर (उनकी अवहेलना करके) चाहे भाग
जाय, परन्तु सूर्यके उदय होनेपर खिल जाना और अस्त होनेपर
सिकुड़ जाना—कमलोंका यह सहज स्वभाव (स्वाभाविक प्रेम)
नहीं मिट सकता ॥ ३१६ ॥

मछलीका उदाहरण

देउ आपनै हाथ जल मीनहि माहुर घोरि ।

तुलसीजिए जो वारि बिनु तौ तु देहि कवि खोरि ॥ ३१७ ॥

भावार्थ—तुलसीदासजी कहते हैं कि जल चाहे स्वयं अपने
हाथसे विष घोलकर मछलीको दे दे, पर यदि मछली बिना जलके
(जलसे बाहर निकलनेपर) जीवित रह जाय तो तुम कवियोंको
दोष दे सकते हो (यह कह सकते हो कि यह सब कवियोंकी
झूठी कल्पना है) । तात्पर्य यह कि जलके द्वारा चाहे जैसी नीचता

कहा जाता है कि रातको मणिधर सर्प अपनी मणि निकालकर
जमीनपर रख देता है और उसके प्रकाशसे ओस चाटा करता है और आहारकी
खोज किया करता है । व्याध आकर उस मणिपर गोबर डाल देता है, जिससे
मणिका प्रकाश ढक जाता है और सर्प मणिको न पाकर अंधा हो जाता है
और सिर पटक-पटककर मर जाता है ।

होनेपर भी एकाङ्गी प्रेमका पालन करनेवाली मछली जलके वियोगमें नहीं जी सकती ॥ ३१७ ॥

मकर उरग दादुर कमठ जल जीवन जल गेह ।

तुलसी एकै मीन को है साँचिलो सनेह ॥३१८॥

भावार्थ—तुलसीदासजी कहते हैं कि मगर, पानीके साँप, मेढक और कछुए आदि जलचर जीवोंका भी जल ही जीवन है और जल ही घर है; परन्तु जलके साथ सच्चा प्रेम तो एक मछलीका ही है । (और सब जीव जलके बिना स्थलपर भी जीवित रह जाते हैं, परन्तु मछली तो जलका वियोग होते ही प्राण त्याग कर देती है) ॥ ३१८ ॥

मयूरशिखा बूटीका उदाहरण

तुलसी मिटै न मरि मिटेहुँ साँचो सहज सनेह ।

मोरसिखा बिनु मूरिहुँ पलुहत गरजत मेह ॥३१९॥

भावार्थ—तुलसीदासजी कहते हैं कि सच्चा और स्वाभाविक प्रेम मर मिटनेपर भी नहीं मिटता । बादलोंके गरजते ही [मेघके प्रति प्रेम करनेवाली सूखी हुई] मयूरशिखा बूटी बिना जड़की होनेपर भी [तुरंत] पनप उठती है ॥ ३१९ ॥

सुलभ प्रीति प्रीतम सबै कहत करत सब कोइ ।

तुलसी मीन पुनीत ते त्रिभुवन बड़ो न कोइ ॥३२०॥

भावार्थ—सभी यह कहते हैं कि प्रेम और प्रियतम दोनों ही सुलभ (सस्ते) हैं और सब ऐसा करते भी हैं (किसीको प्रियतम बनाकर उससे प्रेम करते हैं), परन्तु तुलसीदासजी कहते हैं कि [सच्चे प्रेमके नाते] मछलीसे बढ़कर पवित्र तीनों लोकोंमें दूसरा कोई

नहीं है (मछली जलसे निष्काम प्रेम करती है और वियोग होते ही प्राण त्याग देती है; दूसरे ऐसा नहीं करते) ॥ ३२० ॥

अनन्यताकी महिमा

तुलसी जप तप नेम व्रत सब सबही तें होइ ।

लहै बड़ाई देवता इष्टदेव जब होइ ॥३२१॥

भावार्थ—तुलसीदासजी कहते हैं कि जप, तप, नियम तथा व्रत आदि सब साधन तो सभीसे बन सकते हैं, परन्तु मनुष्य बड़ाई तब पाता है, जब वह देवता (भगवान्) को अपना [एकमात्र] इष्टदेव—प्रेमका देवता बना लेता है ॥ ३२१ ॥

गाढ़े दिनका मित्र ही मित्र है

कुदिन हितू सो हित सुदिन हित अनहित किन होइ ।

ससि छवि हर रवि सदन तउ मित्र कहत सब कोइ ॥३२२॥

भावार्थ—सुखके दिनोंमें चाहे कोई मित्र या शत्रु कुछ भी क्यों न हो (कोई महत्त्वकी बात नहीं है) सच्चा मित्र तो वही है जो बुरे (विपत्तिके) दिनोंमें प्रेम करता है । सूर्य अपने घरमें (अमावस्याके*दिन) चन्द्रमाकी शोभाको हरण कर लेता है, फिर भी उसको सब 'मित्र' ही कहते हैं (क्योंकि वह विपत्तिमें चन्द्रमाका हित करता है, अपनी किरणोंसे सदा उसे प्रकाश देता रहता है) ॥३२२॥

वराबरीका स्नेह दुःखदायक होता है

कै लघु कै बड़ मीत भल सम सनेह दुख सोइ ।

तुलसी ज्यों घृत मधु सरिस मिलें महाविष होइ ॥३२३॥

* अमावस्याके दिन सूर्य और चन्द्र एक साथ रहते हैं । 'मित्र' सूर्यका नाम भी है ।

भावार्थ—तुलसीदासजी कहते हैं कि मित्र अपनेसे या तो छोटा हो या बड़ा हो, तभी कल्याण है; बराबरीका प्रेम तो दुःख-दायक ही होता है । जैसे घी और मधु बराबर परिमाणमें मिल जानेसे भयङ्कर विष हो जाता है ॥ ३२३ ॥

मित्रतामें छल बाधक है

मान्य मीत सों सुख चहैं सो न छुऐ छल छाहैं ।

ससि त्रिसंकु कैकेइ गति लखि तुलसी मन माहैं ॥३२४॥

भावार्थ—तुलसीदासजी कहते हैं कि जो कोई अपने सम्मान्य मित्रसे सुख चाहता हो तो उसे चाहिये कि वह चन्द्रमा, त्रिशङ्कु और कैकेयीकी गतिको मनमें विचारकर छलकी छायाको भी न छुवै (अर्थात् किसी भी प्रकारसे छल न करे) ॥ ३२४ ॥

कहिअ कठिन कृत कोमलहुँ हित हठि होइ सहाय ।

पलक पानि पर ओड़िअत समुझि कुघाइ सुधोइ ॥३२५॥

भावार्थ—सच्चा हितैषी उसीको कहना चाहिये, जो नरम (साधारण) या कठिन—कैसा भी काम पड़नेपर (हलकी या भारी विपत्तिके समय) स्वयं (त्रिना. किसी. अनुरोधके) हठ करके सहायता करे । जैसे आँखोंपर कोमल चोट होते हुए देखकर उसे

१. चन्द्रमाने गुरुपत्नी-गमन किया, जिससे वह अबतक बदनाम है । चन्द्रको सभी कलङ्की कहते हैं ।

२. त्रिशङ्कुको गुरु वसिष्ठका अपमान करनेके कारण पहले चाण्डाल होना पड़ा और पश्चात् विश्वामित्रजीके तपोबलसे सदेह स्वर्ग जाते हुए वापस उल्टे मुँह गिरना और अधर लटकना पड़ा ।

३. कैकेयीने अपने स्वामी दशरथसे छल करके तुरंत ही वैधव्य और सदाके लिये अपयश अपने सिर ले लिया ।

पलकोंपर ओड़ लिया (रोक लिया) जाता है और शरीरपर भारी चोट होते हुए देखकर उसे हाथोंपर ओड़ लिया जाता है (आँखोंपर जरा-सा भी कोई आघात होनेको होता है तो पलकों तुरंत खामाफिक ही बंद होकर आँखोंको ढक लेती हैं और आघात स्वयं सह लेती हैं और सिरपर आघात लगनेकी आशङ्का होते ही हाथ स्वयमेव उसे बचानेके लिये ऊपर उठ जाते हैं और स्वयं चोट सह लेते हैं) ॥३२५॥

वैर और प्रेम अंधे होते हैं

तुलसी वैर सनेह दोउ रहित बिलोचन चारि ।

सुरा सेवरा आदरहिं निंदहिं सुरसरि बारि ॥३२६॥

भावार्थ—तुलसीदासजी कहते हैं कि वैर और प्रेम दोनों चारों आँखोंसे (अन्तर्दृष्टि एवं बाह्यदृष्टि दोनोंसे रहित) अंधे होते हैं (वैरी अपने द्वेषके गुणोंको नहीं देखता और प्रेमी अपने प्रेमास्पदके दोष नहीं देखता), और न इनको उचित-अनुचितका ज्ञान होता है । जैसे सेवड़ा (वाममार्गी साधक) शराबका [अत्यन्त निन्दनीय और त्याज्य होनेपर भी] आदर करते हैं और पक्कि गङ्गाजलकी निन्दा करते हैं ॥ ३२६ ॥

दानी और याचकका स्वभाव

रुचै मागनेहि मागिबो तुलसी दानिहि दानु ।

आलस अनख न आचरज प्रेम पिहानी जानु ॥३२७॥

भावार्थ—तुलसीदासजी कहते हैं कि भिखमंगेको माँगना और देनेवालेको दान देना ही अच्छा लगता है; अपने-अपने काममें (माँगने और देनेमें) न तो दोनोंको आलस्य आता है, न उद्वेग अथवा झुंझलाहट ही होती है और न आश्चर्य ही होता है; क्योंकि

प्रेमको ही इन सब भावोंका ढकन समझो (माँगनेवालेको माँगनेसे तथा देनेवालेको दानसे स्वाभाविक प्रेम हो जाता है, जिससे ये सब बातें उनमें नहीं आ पातीं) ॥ ३२७ ॥

प्रेम और वैर ही अनुकूलता और प्रतिकूलतामें हेतु हैं

अमिअ गारि गारेउ गरल गारि कीन्ह करतार ।

प्रेम वैर की जननि जुग जानहिं बुध न गवार ॥३२८॥

भावार्थ—ब्रह्माजीने अमृत और विषको निचोड़कर (उनके साररूपमें) गालीको रचा है । इसीलिये गाली प्रेम और वैर दोनोंकी जननी (पैदा करनेवाली) है । इस बातको बुद्धिमान् पुरुष जानते हैं, गँवार नहीं । (हँसी-मजाक या विवाहके समय दी जानेवाली गाली प्रेम उत्पन्न करती है और द्वेष, वैमनस्य या क्रोधसे दी हुई वैर पैदा करती है) ॥ ३२८ ॥

स्मरण और प्रियभाषण ही प्रेमकी निशानी है

सदा न जे सुमिरत रहहिं मिलि न कहहिं प्रिय बैन ।

ते पै तिन्ह के जाहिं घर जिन्ह के हिऐं न नैन ॥३२९॥

भावार्थ—जो न तो सदा (कभी) याद करते हैं और न कभी मिलनेपर मीठे वचन ही बोलते हैं; उनके घर वे ही जाते हैं जिनके हियेकी आँखें फूटी होती हैं (अर्थात् जो महान् मूर्ख होते हैं) ॥ ३२९ ॥

स्वार्थ ही अच्छाई-बुराईका मानदण्ड है

हित पुनीत सब स्वार्थहिं अरि असुद्वचिनु चाड़ ।

निज सुख मानिक सम दसन भूमि परे ते हाड़ ॥३३०॥

भावार्थ—जबतक स्वार्थ है, तबतक सभी वस्तुएँ पवित्र और

हितकारी जान पड़ती हैं; बिना चाहकी वही चीजें (जो स्वार्थके समय पवित्र और हितकारी जान पड़ती थीं) अपवित्र और शत्रुके समान दिखायी देने लगती हैं । जैसे जबतक दाँत अपने मुँहमें रहते हैं, तबतक वे माणिकके समान मूल्यवान् होते हैं; परन्तु वही टूटकर जब जमीनपर गिर पड़ते हैं, तब [अस्पृश्य] हाड़ कहलाते हैं ॥ ३३० ॥

संसारमें प्रेममार्गके अधिकारी विरले ही हैं

माखी काक उलूक बक दादुर से भए लोग ।

भले ते सुक पिक मोर से कोउ न प्रेम पथ जोग ॥३३१॥

भावार्थ—संसारमें अधिकांश लोग तो माखी, कौए, उलूक, बगुले और मेढकके सदृश (बिना ही कारण हानि करनेवाले; परनिन्दारूपी मल भक्षण करनेवाले, भगवान्की ओरसे आँख मूँदे रखनेवाले, ऊष्ण सुन्दर वेष धारणकर अंदरसे छलनेकी इच्छा रखनेवाले और व्यर्थका बक्वाद करनेवाले) हो गये हैं, और जो कुछ भले लोग हैं, वे भी तोते, कोयल और मोरके सदृश (देखनेमें अच्छे पर पलने प्रेम तोड़कर भाग जानेवाले, बोलनेमें मधुर परन्तु स्वार्थी, शरीरसे सुन्दर परन्तु कठोरहृदय) हैं; प्रेमपथपर चलने योग्य तो कोई भी नहीं है ॥ ३३१ ॥

कलियुगमें कपटकी प्रधानता

हृदयँ कपट बर वेष धरि बचन कहहि गढ़ि छोलि ।

अब के लोग मयूरज्यों क्यों मिलिए मन खोलि ॥३३२॥

भावार्थ—आजकलके लोग तो मोरके समान हैं; वे सुन्दर वेष धारण करते हैं (ऊपरसे बहुत ही अच्छा, शिष्टतापूर्ण व्यवहार

करते हैं) और अच्छी तरह बना-बनाकर बातें करते हैं, परन्तु उनके हृदयमें कपट भरा रहता है। ऐसे लोगोंसे दिल खोलकर कैसे मिला जाय ! (तात्पर्य यह कि आजकल लोग ऊपरसे चिकनी-चुपड़ी बातें बनाना और देखनेमें सभ्यताका व्यवहार करना तो सीख गये हैं, परन्तु उनके हृदयमें सरल प्रेम नहीं है; वे उस मयूरके समान हैं; जिसका शरीर बड़ा ही मनोहर और वाणी अत्यन्त मधुर होती है, परन्तु जो हृदयका इतना कठोर होता है कि बड़े-बड़े जहरीले साँपोंको निगल जाता है ।) ॥ ३३२ ॥

कपट अन्ततक नहीं निभता

चरन चोंच लोचन रँगौ दलौ मराली चाल ।

छीर नीर विवरन समय बक उघरत तेहि काल ॥ ३३३ ॥

भावार्थ—बगुला चाहे अपने चरण, चोंच और आँखोंको हंसकी तरह रँग ले और हंसकी-सी चाल भी चलने लगे; परन्तु जिस समय दूध और जलको अलग-अलग करनेका अवसर आता है, उस समय उसकी पोल खुल जाती है ॥ ३३३ ॥

कुटिल मनुष्य अपनी कुटिलताको नहीं छोड़ सकता

मिलै जो सरलहि सरल है कुटिल न सहज बिहाइ ।

सो सहेतु ज्यों बक्र गति ब्यालं न बिलहिं समाइ ॥ ३३४ ॥

भावार्थ—कुटिल मनुष्य अपने स्वभावको नहीं छोड़ सकता । यदि वह किसी सरलहृदय पुरुषसे सरल होकर मिलता भी है तो समझ लेना चाहिये कि उसके ऐसा करनेमें कोई-न-कोई हेतु अवश्य है । जैसे साँप टेढ़ी चालसे बिलमें नहीं घुस सकता [इसलिये

जिल्ले घुसनेके लिये वह उस समय टेढ़ी चाल छोड़कर सीधा हो जाता है, परन्तु वास्तवमें उसकी स्वाभाविक टेढ़ी चाल नहीं भिटती] ॥ ३३४ ॥

कृसधन सखहि न देब दुख मुएहुँ न मागव नीच ।

तुलसी सज्जन की रहनि पावक पानी बीच ॥३३५॥

भावार्थ—तुलसीदासजी कहते हैं कि सज्जनोंकी स्थिति ऐसी हो जाती है जैसे आग और पानीके बीचमें रहना । वे थोड़ी पूँजी-वाले मित्रसे तो धन माँगकर उसे कष्ट नहीं देंगे (ऐसा करनेमें उन्हें बर्गमें जलनेके समान पीड़ा होती है) और धनवान् नीच मनुष्यसे वे मरनेपर भी (अत्यन्त विपत्तिमें भी) नहीं माँगेंगे (क्योंकि उनसे माँगना उन्हें जलमें डूब जानेके समान प्राणघातक प्रतीत होता है । अतः वे अभावकी कष्ट ही सहते रहते हैं) ॥३३५॥

संग सरल कुटिलहि भएँ हरि हर करहि निचाहु ।

ग्रह गनती गनि चतुर बिधि कियो उदर बिनु राहु ॥३३६॥

भावार्थ—सरल (सज्जन) और कुटिल (दुष्ट) का साथ हो जानेपर भगवान् विष्णु और शिव ही निर्वाह (रक्षा) करते हैं । राहुके ग्रहोंकी गणनामें गिने जानेपर चतुर ब्रह्माने उसको बिना घेटका बना दिया (यदि वह पेठहीन न होता तो उसका तथा अन्य ग्रहोंका सङ्ग निभता ही नहीं; क्योंकि वह दुष्ट ग्रह होनेके कारण साथी सरल ग्रहोंको कभीका खा डाले होता ।) ॥३३६॥

स्वभावकी प्रधानता

नीच निचाई नहिं तजइ सज्जनहू कें संग ।

तुलसी चंदन बिटप बसि बिनु बिष भए न भुअंग ॥३३७॥

भावार्थ—तुलसीदासजी कहते हैं कि सज्जनका संग होनेका भी नीच ननुष्य अपनी नीचताको नहीं छोड़ता। चन्दनके वृक्षों में निवास करके भी सोंप विषरहित नहीं हुए ॥ ३३७ ॥

मलो भलाइहि पै लहइ लहइ निचाइहि नीचु ।

सुधा सराहिअ अमरताँ गरल सराहिअ मीचु ॥ ३३८ ॥

भावार्थ—भला आदमी अपनी भलाईसे और नीच अपनी नीचतासे ही शोभा पाता है। अमृतकी प्रशंसा इसलिये की जाती है कि वह अमरत्व प्रदान करता है, और विष वही सराहनीय है जिससे [शीघ्र और सहज ही] मृत्यु हो जाय ॥ ३३८ ॥

मिथ्या माहुर सज्जनहि खलहि गरल सम साँच ।

तुलसी छुवत पराइ ज्यों पारद पावक आँच ॥ ३३९ ॥

भावार्थ—सज्जन पुरुषके लिये असत्य विष है और दुष्टके लिये सत्य विषके समान है। सज्जन असत्यको और दुष्ट सत्यको छूते ही वैसे ही भाग जाते हैं जैसे अग्निकी आँच लगते ही पारा उड़ जाता है ॥ ३३९ ॥

सत्सङ्ग और असत्सङ्गका परिणामगत भेद

संत संग अपवर्ग कर कामी भव कर पंथ ।

कहहिं संत कवि कोविद श्रुति पुरान सदग्रंथ ॥ ३४० ॥

भावार्थ—संतोंका सङ्ग मोक्ष (भवबन्धनसे छूटने) का और विषयी पुरुषोंका सङ्ग संसारबन्धनमें पड़नेका मार्ग है। इस बातको संत कवि, ज्ञानी और वेद-पुराणादि सदग्रन्थ सभी कहते हैं ॥ ३४० ॥

सुकृत न सुकृती परिहरइ कपट न कपटी नीच ।

मरत सिखावन देइ चले गीधराज मारीच ॥ ३४१ ॥

दोहावली

भावार्थ—पुण्यात्मा पुरुष अपने पुण्यको और नीच, कबूती मनुष्य अपने कपटको मरते दम तक नहीं छोड़ते । जटायु और मारीच मरते-मरते इसी बातकी सीख दे गये हैं (जटायुने सीताके छुड़ानेके प्रयत्नमें परोपकारार्थ प्राण छोड़े और मारीचने मरते समय भी रामके-से स्वरमें 'हा लक्ष्मण' कहकर सीताजीको धोखा दिया) ॥३४१॥

सज्जन और दुर्जनका भेद

सुजन सुतरु बन ऊँख सम खल टंकिका रुखान ।

पर हित अनहित लागि सब साँसति सहत समान ॥३४२॥

भावार्थ—सज्जन पुरुष सुन्दर (लाभकारी) कपास और ऊँखके पौधेके समान हैं और दुर्जन टाँकी और रुखानीके* समान । सज्जन और 'दुर्जन' दोनों ही समान रूपसे कष्ट सहते हैं; परन्तु सज्जन सहते हैं पराये हितके लिये और दुष्ट दूसरोंके अहितके लिये ॥३४२॥

पिअहि सुमन रस अलि-बिटप काटि कोल फल खात ।

तुलसी तरुजीवी जुगल सुमति कुमति की बात ॥३४३॥

भावार्थ—तुलसीदासजी कहते हैं कि [भ्रमर और भील दोनों ही वृक्षोंके सहारे जीते हैं; किन्तु] भ्रमर फूलोंका रस ही पीते हैं (फूलोंको भी नहीं चुनते) और कोल-भील वृक्षको काटकर उसका फल खाते हैं । यह सुबुद्धि और कुबुद्धिकी बात है ॥३४३॥

अवसरकी प्रधानता

अवसर कौड़ी जो चुकै बहुरि दिँएँ का लाख ।

दुइज न चंदा देखिये उदौ कहा भरि पाख ॥३४४॥

* बड़इयोंका लोहेका एक औजार ।

भावार्थ—आवश्यकताके समय मनुष्य यदि कौड़ी देनेमें भी चूक जाय तो फिर [अनावश्यक, बिना मौके] लाख रुपया देनेसे भी क्या होता है ? द्वितीयाके चन्द्रमाको न देखा जाय तो फिर पक्षभर चन्द्रमा उदय होता रहे, उससे क्या होगा ? ॥३४४॥

भलाई करना विरले ही जानते हैं

ग्यान अनमले को सबहि भले भलेहू काउ ।

सींग सँड रद लूम नख करत जीव जड़ घाउ ॥३४५॥

भावार्थ—बुराई करनेका ज्ञान तो सभीको है, परन्तु भलाईका ज्ञान तो कभी किसी भलेको ही होता है । मूर्ख ज्ञानवर (गैंडा, हाथी, सिंह, चैवरी गाय, बंदर आदि) अपने सींग, सँड, दाँत, पूँछ तथा नख इत्यादिसे दूसरोंको चोट ही पहुँचाते हैं [उनसे भलाई करना नहीं जानते] ॥ ३४५ ॥

संसारमें हित करनेवाले कम हैं

तुलसी जग जीवन अहित कतहुँ कोउ हित जानि ।

सोषक भानु कृसानु महि पवन एक घन दानि ॥३४६॥

भावार्थ—तुलसीदासजी कहते हैं कि जगत्में जीवोंका अहित करनेवाले बहुत हैं, हित करनेवाला तो कहीं कोई एकाध ही जानो । सूर्य, अग्नि, पृथ्वी, पवन सभी जलको सुखानेवाले हैं; देनेवाला तो एक बादल ही है ॥ ३४६ ॥

सुनिअ सुधा देखिअहिं गरल सत्र करतूति कराल ।

जहँ तहँ काक उलूक बक मानस सकुंत मराल ॥३४७॥

भावार्थ—अमृत तो केवल सुननेमें ही आता है, परन्तु विष जहाँ-तहाँ प्रत्यक्ष देखे जाते हैं । विधाताके सभी कार्य विकराल

हैं। कौए, उल्लू और बगुले जहाँ-तहाँ (सर्वत्र) दिखाई देते हैं, परन्तु हंस तो केवल एक मानसरोवरमें ही मिलते हैं; [दूसरोंकी बुराई करनेवाले नीच सभी जगह मिलते हैं, परन्तु परहितमें लगे हुए संत तो सुसंगमें ही मिलते हैं] ॥३४७॥

जलचर थलचर गगनचर देव दनुज नर नाग ।

उत्तम मध्यम अधम खल दस गुन बढ़त विभाग ॥३४८॥

भावार्थ—जलमें रहनेवाले, स्थलपर रहनेवाले और आकाशमें विचरनेवाले जीवों तथा देवता, राक्षस, मनुष्य और नाग—इन सब योनियोंमें उत्तमकी अपेक्षा मध्यम, मध्यमकी अपेक्षा अधम और अधमकी अपेक्षा नीच दुष्ट प्राणियोंकी संख्या दसगुनी अधिक हो जाती है (उत्तमसे मध्यम दसगुने, मध्यमसे अधम दसगुने और अधमसे नीच दसगुने हैं, उत्तम बहुत ही थोड़े हैं) ॥३४८॥

बलि मिस देखे देवता कर मिस मानव देव ।

मुए मार सुविचार हत स्वारथ साधन एव ॥३४९॥

भावार्थ—बलिदानके बहाने देवताओंको और राज्यकर (दण्ड) के बहाने राजाओंको देख लिया । दोनों ही स्वार्थ साधनेवाले, विचारशून्य और मरेको ही मारनेवाले हैं ॥ ३४९॥

सुजन कहत भल पोच पथ पापि न परखइ भेद ।

करमनास सुरसरित मिस विधि निषेध बढ़ बेद ॥३५०॥

भावार्थ—कर्मनाशा और गङ्गाजीके बहाने जैसे वेद विधि और निषेध दोनों तरहके कर्मोंका वर्णन करते हैं (कर्मनाशामें नहानेका निषेध है और गङ्गास्नानकी विधि है) वैसे ही सत्पुरुष [ग्रहण और त्यागके लिये] भले-बुरे दोनों ही मार्ग बतलाते हैं, परन्तु पापी मनुष्य इस भेदको नहीं समझते ॥ ३५० ॥

वस्तु ही प्रधान है, आधार नहीं

मनि भाजन मधु पारह पूरन अमी निहारि ।

का छाँड़िअ का संग्रहिअ कहहु विवेक विचारि ॥३५१॥

भावार्थ—शराबसे भरे हुए मणिमय पात्र और अमृतसे पूर्ण मिट्टीके बर्तनको देखकर जरा विवेकपूर्वक विचारकर कहो कि इन दोनोंमें किसका त्याग करना चाहिये और किसका ग्रहण ? (तात्पर्य यह कि उत्तम वस्तु सामान्य स्थानमें हो तो भी उसे लेना चाहिये, परन्तु बुरी वस्तु उत्तम स्थानमें हो तो भी उसका त्याग ही करना चाहिये ॥३५१॥

प्रीति और वैरकी तीन श्रेणियाँ

उत्तम मध्यम नीच गति पाहन सिकता पानि ।

प्रीति परिच्छा तिहुन की बैर बितिक्रम जानि ॥३५२॥

भावार्थ—प्रीतिकी परीक्षामें उत्तम, मध्यम और नीच—इन तीनोंकी स्थिति क्रमशः पत्थर, बाँझ और जलके समान है (अर्थात् उत्तम पुरुषकी प्रीति पत्थरकी लीकके समान अमिट है, मध्यम मनुष्यकी प्रीति बाँझकी रेखाके समान—दूसरी हवा न लगनेतक ही है और नीचकी प्रीति तो जलकी लकीरके समान है । जैसे अँगुलीसे जलमें लकीर करते जाइये, साथ-ही-साथ वह मिटती चली जायगी, ऐसे ही नीचकी प्रीति तत्काल नष्ट हो जाती है; परन्तु वैर इसके विपरीत (उत्तम पुरुषका जलकी लकीरके समान तत्काल नष्ट होनेवाला, मध्यमका बाँझकी रेखाके समान कुछ समयतक रहनेवाला और नीचका पत्थरकी लकीरके सदृश (चिरस्थायी) होता है ॥ ३५२ ॥

जिसे सज्जन ग्रहण करते हैं, उसे दुर्जन त्याग देते हैं

पुण्य प्रीति पति प्रापतिउ परमारथ पथ पाँच ।

लहहिं सुजन परिहरहिं खल सुनहु सिखावन साँच ॥ ३५३ ॥

भावार्थ—पुण्य, प्रेम, प्रतिष्ठा, प्राप्ति (लौकिक लाभ) और परमार्थका पथ—इन पाँचोंको सज्जनगण तो ग्रहण करते हैं और दुष्टलोग त्याग देते हैं । इस सच्ची सीखको सुनो ॥ ३५३ ॥

प्रकृतिके अनुसार व्यवहारका भेद भी आवश्यक है

नीच निरादरहीं सुखद आदर सुखद बिसाल ।

कदरी बदरी बिटप गति पेखहु पनस रसाल ॥ ३५४ ॥

भावार्थ—नीच लोग निरादर करनेसे और बड़े लोग आदर करनेसे सुखशायी होते हैं । इस बातको समझनेके लिये केले और बेर तथा कटहल और आमके पेड़ोंकी दशा देखो (केला तथा बेर काटे जानेपर अधिक फल देते हैं, परन्तु कटहल और आम साँचने और सेवा करनेपर ही फलते हैं) ॥ ३५४ ॥

अपना आचरण सभीको अच्छा लगता है

तुलसी अपनो आचरण भलो न लागत कासु ।

तेहिन बसात जो खात नित लहसुनहू को वासु ॥ ३५५ ॥

भावार्थ—तुलसीदासजी कहते हैं कि अपना आचरण किसीको अच्छा नहीं लगता ? जो नित्य लहसुन खाता है, उसको लहसुनकी दुर्गन्ध नहीं मालूम होती ॥ ३५५ ॥

भाग्यवान् कौन है ?

बुध सो बिबेकी विमलमति जिन्ह कें शेष न राग ।

सुहृद सराहत साधु जेहि तुलसी ताको भाग ॥ ३५६ ॥

भावार्थ—वे पुरुष निर्मल बुद्धिवाले, ज्ञानवान् और बुद्धिमान् हैं जिनका न किसीमें राग (आसक्ति) है, न किसीके प्रति क्रोध (द्वेष है) । किन्तु साधुजन जिन्हें सुहृद् (सबका अकारण हित) कहकर सराहना करते हैं, तुलसीदासजी कहते हैं वे बड़े ही भाग्यशाली हैं ॥ ३५६ ॥

साधुजन किसकी सराहना करते हैं ?

आपु आपु कहँ सब भलो अपने कहँ कोई कोई ।

तुलसी सब कहँ जो भलो सुजन सराहिअ सोइ ॥३५७॥

भावार्थ—स्वयं अपने लिये सभी भले हैं (सभी अपनी भलाई करना चाहते हैं), कोई-कोई अपनोंकी (मित्र-बान्धवोंकी) भी भलाई करनेवाले होते हैं । तुलसीदासजी कहते हैं कि जो सबकी भलाई करनेवाला (सुहृद्) है, साधुजनोंके द्वारा उसीकी सराहना होती है ॥ ३५७ ॥

सङ्गकी महिमा

तुलसी भलो सुसंग तें पोच कुसंगति सोइ ।

नाउ किनरी तीर असि लोह बिलोकहु लोइ ॥३५८॥

भावार्थ—तुलसीदासजी कहते हैं कि अच्छी सङ्गतिसे मनुष्य अच्छा और बुरी सङ्गतिसे वही बुरा हो जाता है । हे लोगो ! देखो—जो लोहा नावमें लगनेसे सबको पार उतारनेवाला और सितारमें लगनेसे मधुर संगीत सुनाकर सुख देनेवाला बन जाता है वही तलवार और तीरमें लगनेसे जीवोंका प्राणघातक हो जाता है ॥ ३५८ ॥

गुरु संगति गुरु होइ सो लघु संगति लघु नाम ।

चार पदार्थ में गनै नरक द्वारहु काम ॥३५९॥

भावार्थ—तड़ोंकी सङ्गतिसे मनुष्य बड़ा (सम्मान्य) हो जाता है और छोटोंकी सङ्गतिसे उसीका नाम छोटा हो जाता है । अर्थ, धर्म और मोक्षके साथ रहनेसे नरकके साक्षात् द्वार कामकी भी गिनती चार पदार्थोंमें होती है ॥ ३५९ ॥

तुलसी गुरु लघुता लहत लघु संगति परिनाम ।

देवी देव पुकारिअत नीच नारि नर नाम ॥३६०॥

भावार्थ—तुलसीदासजी कहते हैं कि नीच मनुष्योंकी सङ्गति-का यह परिणाम होता है कि बड़े महत्त्ववाले पुरुष भी लघुताको प्राप्त हो जाते हैं । नीच स्त्री-पुरुषोंके नाम होनेसे देवी-देवता भी लघुतासे ही पुकारे जाते हैं ॥ ३६० ॥

तुलसी किएँ कुसंग थिति होहिं दाहिने चाम ।

कंहि सुनि सकुचिअ छम खल गत हरि संकर नाम ॥३६१॥

भावार्थ—तुलसीदासजी कहते हैं कि कुसङ्गतिमें स्थित रहनेसे अच्छे भी बुरे हो जाते हैं । हरि, शङ्कर आदि भगवान्‌के नाम परम कल्याणकारी हैं; परन्तु वही भाम कंजूस और दुष्ट पुरुषोंके रख दिये जाते हैं तो लोग उन नामोंको कहते-सुनते सकुचाते हैं ३६१

बसि कुसंग चह सुजनता ताकी आस निरास ।

तीरथहू को नाम भो गया मगह के पास ॥३६२॥

भावार्थ—कुसङ्गतिमें निवास करके जो सज्जनताकी आशा करता है, उसकी आशा निराशामात्र है । मगधके पास बसनेसे पवित्र विष्णुपद तीर्थका नाम भी 'गया' (गया-बीता) पड़ गया ! ॥ ३६२ ॥

राम कृपाँ तुलसी सुलभ गंग सुसंग समान ।

जो जल परै जो जन मिलै कीजै आपु समान ॥३६३॥

भावार्थ—तुलसीदासजी कहते हैं कि गङ्गाजी और सत्सङ्गति दोनों समान हैं। गङ्गाजीमें कैसा भी जल पड़े और सत्सङ्गतिमें कैसा भी दुर्जन मनुष्य जाय, उसको ये दोनों अपने ही समान पवित्र बना देती हैं। परन्तु इनकी प्राप्ति श्रीरामकृपासे ही सुलभ है ॥ ३६३ ॥

ग्रह भेषज जल पवन पट पाद कुजोग सुजोग ।

होहिं कुबस्तु सुवस्तु जग लखहिं सुलच्छन लोग ॥३६४॥

भावार्थ—ग्रह, ओषधि, जल, वायु और वस्त्र—ये सभी बुरा या अच्छा सङ्ग पाकर जगत्में बुरे या अच्छे पदार्थ बन जाते हैं। इस रहस्यको अच्छे लक्षणवाले बुद्धिमान् लोग ही जान पाते हैं ॥३६४॥

जनम जोग में जानिअत जग बिचित्र गति देखि ।

तुलसी आखर अंक रस रंग त्रिभेदं त्रिसेषि ॥३६५॥

भावार्थ—तुलसीदासजी कहते हैं कि जैसे अक्षर (क, ख, ग आदि), अंक (१, २, ३ आदि), रस (मीठा, खट्टा आदि) और रंग (नीला, लाल, पीला आदि) में [इनके परस्पर संयोगके भेदसे] विशेष भेद हो जाता है, ऐसे ही मनुष्यके जन्मकालमें भिन्न भिन्न ग्रहोंका योग होता है; उसीको देखकर जगत्की विचित्र गति जानी जाती है ॥ ३६५ ॥

आखर जोरि विचार करु सुमति अंक लिखि लेखु ।

जोग कुजोग सुजोगमय जग गति समुझि विसेषु ॥३६६॥

भावार्थ—अक्षरोंको जोड़कर विचार करो और हे सुमति ! अंकोंको लिखकर हिसाब लगाओ तो भलीभाँति समझ जाओगे कि जगत्की गति योगसे कुजोग और सुजोगमयी हो जाती है (धर्मके

पहले 'अ' अक्षर जोड़ दो, अधर्म हो जायगा और अधर्मके आगे 'हीन' ये दो अक्षर जोड़ दो तो 'अधर्मसे रहित' अर्थ ही जायगा; इसी प्रकार १ अंकके आगे ०० दो शून्य लगा दें तो १०० हो जायगा, वही शून्य पहले लगा दोगे तो उस एकको भी कोई नहीं गिनेगा । इसी तरह कुसङ्गति-सुसङ्गतिसे जगत्में मनुष्य बुरा-भला हो जाता है) ॥ ३६६ ॥

मार्गभेदसे फलभेद

करु विचार चलु सुपथ भल आदि मध्य परिणाम ।

उलटि जपें 'जारा मरा' सुधें 'राजा राम' ॥३६७॥

भावार्थ—विचार करके सुमार्गपर चलो, ऐसा करनेसे आदि, मध्य और परिणाममें भला-ही-भला है । जैसे बिना विचारे उल्टा जपनेसे जो शब्द 'जारा' और 'मरा' हो जाता है, वही विचारपूर्वक सीधा जपनेसे 'राजा राम' हो जाता है (जो कल्याणमय है) ॥ ३६७ ॥

भलेके भला ही हो, यह नियम नहीं है

होइ भले कें अनमलो होइ दानि कें सूम ।

होइ कपूत सुपूत कें ज्यों पावक में धूम ॥३६८॥

भावार्थ—जैसे पवित्र तेजोमय अग्निसे काला धुआँ निकलता है, वैसे ही भलेके बुरा, दानीके कंजूम और सुपूतके कुपूत उत्पन्न हो जाता है ॥ ३६८ ॥

विवेककी आवश्यकता

जड़ चेतन गुन दोषमय बिस्व कीन्ह करतार ।

संत हंस गुन गहहिं पय परिहरि बारि बिकार ॥३६९॥

भावार्थ—विधाताने इस जड-चेतन विश्वको गुण-दोषमय रचा है। परन्तु संतरूपी हंस दोषरूपी जलको त्यागकर गुणरूपी दूध-को ग्रहण करते हैं ॥ ३६९ ॥

सोरठा

पाट कीट तें होइ तेहि तें पाटंबर रुचिर ।

कृमि पालइ सबु कोइ परम अपावन प्रान सम ॥३७०॥

भावार्थ—रेशम कीड़ेसे होता है, उससे सुन्दर रेशमी वस्त्र बनते हैं। इसीलिये अत्यन्त अपवित्र कीड़ोंको भी सब लोग प्राणोंके समान पालते हैं ॥ ३७० ॥

दोहा

जो जो जेहिं जेहिं रस मगन तहँ सो मुद्रित मन मानि ।

रस गुन दोष बिचारिबो रसिक रीति पहिचानि ॥३७१॥

भावार्थ—जो-जो जिस-जिस रसमें मग्न होता है, वह उसीमें सन्तोष मानकर आनन्दित होता है। परन्तु रसके गुण-दोषका विचार करना तो रसिकोंकी रीतिकी पहचान है (अर्थात् रसके गुण-दोषका विचार तो रसिकजन ही करते हैं) ॥ ३७१ ॥

सम प्रकास तम पाख दुहुँ नाम भेद बिधि कीन्ह ।

ससि सोषक पोषक समुझि जग जस अपजस दीन्ह ॥३७२॥

भावार्थ—यद्यपि शुक्ल और कृष्ण दोनों पक्षोंमें उजियाला और अँधेरा बराबर रहता है, तो भी विधाताने उनके नाममें भेद कर दिया है। शुक्लपक्षको चन्द्रमाका पोषक (कलको बढ़ानेवाला) जानकर उसे जगतमें यश दिया अर्थात् यशरूप 'शुक्लपक्ष' नाम रक्खा और

कृष्णपक्षको चन्द्रमाँका शोषक (कल्लओंको घटानेवाला) जानकर उसे
अयश दिया अर्थात् कलङ्करूप 'कृष्णपक्ष' नाम रक्खा ॥ ३७२ ॥

कभी-कभी भलेको बुराई भी मिल जाती है

लोक वेदहू लौ दगो नाम भले को पोच ।

धर्मराज जम गाज पवि कहत सकोच न सोच ॥ ३७३ ॥

भावार्थ—लोक और वेदतकमें भी भलेका बुरा नाम प्रसिद्ध है ।
धर्मराजको यम और विजलीको वज्र कहनेमें किसीको सोच अथवा
संकोच नहीं होता ॥ ३७३ ॥

सज्जन और दुर्जनकी परीक्षाके भिन्न-भिन्न प्रकार

विरुचि परखिए सुजन जन राखि परखिए मंद ।

बड़वानल सोषत उदधि हरष बढ़ावत चंद ॥ ३७४ ॥

भावार्थ—संतोंकी परख तो हमारी रुचिके बिना ही हो जाती
है (उनके सरल पवित्र स्वभावसे और उनकी कृपासे हमारे बिना
ही प्रयत्न उनका परिचय मिल जाता है), परन्तु दुष्ट मनुष्यकी
परीक्षा कुछ दिन पास रखकर करनी पड़ती है (सहज ही उसके
कपटको पहचानना कठिन होता है) बड़वानल समुद्रमें बहुत दिन
रहनेके बाद समुद्रके जलको सोखता है, परन्तु चन्द्रमा दर्शन देते
ही समुद्रके हर्षको बढ़ाता है ॥ ३७४ ॥

नीच पुरुषकी नीचता

प्रभु सनमुख भएँ नीच नर होत निपट बिकराल ।

रविरुख लखि दरपन फटिक उगिलत ज्वालाजाल ॥ ३७५ ॥

भावार्थ—मालिकके अनुकूल होनेपर नीच मनुष्य [अभिमानके

माड़े] एकदम भयङ्कर बन जाते हैं । जैसे दर्पण और स्फटिक सूर्यकी
रुख अपनी तरफ देखकर आगकी लपटें उगलने लगते हैं ॥ ३७५ ॥

सज्जनकी सज्जनता

प्रभु समीप गत सुजन जन होत सुखद सुविचारि ।

लघन जलधि जीवन जलद वरपत सुधा सुवारि ॥३७६॥

भावार्थ—मालिकके पास रहनेसे सज्जन पुरुष सबको सुख देने-
वाले हो जाते हैं, इस बातको अच्छी तरह विचार लो । बादलका
जीवन खारे समुद्रका जल है, परन्तु वह दूसरोंके लिये [खारा जल
न देकर] सुन्दर, अमृतके समान जल बरसाता है ॥ ३७६ ॥

नीच निरावहिं निरस तरु तुलसी सींचहिं ऊख ।

पोषत पयद समान सब विष पियूष के रूख ॥३७७॥

भावार्थ—तुलसीदासजी कहते हैं कि नीच मनुष्य रसहीन (सूखे)
वृक्षोंको तो खेतसे उखाड़ फेंकते हैं और रसवाले रूखको सींचते हैं;
परन्तु बादल (जल बरसाकर) विष और अमृत दोनों प्रकारके
वृक्षोंका समानरूपसे पोषण करता है ॥ ३७७ ॥

वरषि बिख हरषित करत हरत ताप अध प्यास ।

तुलसी दोष न जलद को जो जल जरै जवास ॥३७८॥

भावार्थ—बादल तो बरसकर समस्त विश्वको प्रसन्न करता है
और सबके ताप (गर्मी), दुःख और प्यासको हरण करता है ।
तुलसीदासजी कहते हैं कि यदि उसके जलसे जवासा जल जाय तो
इसमें बादलका कोई दोष नहीं है ॥ ३७८ ॥

अमर दानि जाचक मरहिं मरि मरि फिरि फिरि लेहिं ।

तुलसी जाचक पातकी दातहिं दूषन देहिं ॥३७९॥

भावार्थ—तुलसीदासजी कहते हैं कि दाता अमर रहते हैं, (उनकी कीर्ति संसारमें बनी रहती है) और याचक मरते हैं (माँगना मरने-के तुल्य ही है), बार-बार मरते हैं और बार-बार दान लेते हैं । फिर भी वे पापी याचक दाताको सदा दोष ही देते रहते हैं ॥३७९॥

नीचनिन्दा

लखि गयंद लै चलत भजि खान सुखानो हाड़ ।

गज गुन मोल अहार बल महिमा जान कि राड़ ॥३८०॥

भावार्थ—हाथीको देखकर कुत्ता सूखे हाड़को लेकर दौड़ जाता है (समझती है, कहीं हाथी इस हाड़को छीन न ले) । वह मूर्ख हाथीके गुण, मूल्य, आहार और बलकी महिमाको क्या जाने ? ॥३८०॥

सज्जनमहिमा

कै निदरहुँ कै आदरहुँ सिंघहि खान सिआर ।

हरप विषाद न कैसरहि कुंजर गंजनिहार ॥३८१॥

भावार्थ—कुत्ते और सियार सिंहका निरादर करें, चाहे आदर करें, हाथीको पछाड़नेवाले सिंहको इससे कोई हर्ष या शोक नहीं होता (वह कुत्ते-सियारोंकी ओर ताकता ही नहीं) ॥ ३८१ ॥

दुर्जनोंका स्वभाव

ठाढ़ो द्वार न दै सकैं तुलसी जे नर नीच ।

निंदहि बलि हरिचंद को का कियो करन दधीच ॥३८२॥

भावार्थ—तुलसीदासजी कहते हैं कि जो मनुष्य नीच प्रकृतिके हैं, वे स्वयं तो द्वारपर खड़े हुए भिक्षुकको कुछ भी नहीं दे सकते

परन्तु बलि और हरिश्चन्द्रकी निन्दा करते हैं और कहते हैं कि कर्ण और दधीचिने कौन बड़ा काम किया था ? ॥ ३८२ ॥

नीचकी निन्दासे उत्तम पुरुषोंका कुछ नहीं घटता
 इस सीस बिलसत विमल तुलसी तरल तरंग ।

खान सरावग के कहें लघुता लहै न गंग ॥ ३८३ ॥

भावार्थ—तुलसीदासजी कहते हैं कि जिन श्रीगङ्गाजीकी निर्मल और तरल तरङ्गें भगवान् श्रीशङ्करके मस्तकपर शोभा पाती हैं, उन श्रीगङ्गाजीकी महिमामें कुत्ते और सरावगियोंके कहनेसे कुछ कमी नहीं हो जाती ॥ ३८३ ॥

तुलसी देवल देव को लागे लाख करोरि ।

काक अभागें हगि भरयो महिमा भई कि थोरि ॥ ३८४ ॥

भावार्थ—तुलसीदासजी कहते हैं—जिस देवमन्दिरके बनवानेमें लाखों-करोड़ों रुपये लगे हों, उसमें यदि अभागों को एने बीट कर दी तो इससे उस मन्दिरकी महिमा थोड़े ही घट गयी (वह तो ज्यों-की-त्यों बनी रहती है) ॥ ३८४ ॥

गुणोंका ही मूल्य है, दूसरोंके आदर-अनादरका नहीं

निज गुण घटत न नाग नग परखि परिहरत कोल ।

तुलसी प्रभु भूषन किए गुंजा बड़े न मोल ॥ ३८५ ॥

भावार्थ—तुलसीदासजी कहते हैं कि जंगली कोललोग गजमुक्ताको परखकर फेंक देते हैं, इससे उसका गुण घट नहीं जाता । इसके विपरीत भगवान् श्रीकृष्णने गुंजा (घुँघची) के गहने बनाकर पहने, परन्तु इससे उनकी कीमत बढ़ नहीं गयी ॥ ३८५ ॥

श्रेष्ठ पुरुषोंकी महिमाको कोई नहीं पा सकता ।

राकापति षोडस उअहिं तारा गन समुद्राइ ।

सकल गिरिन्ह दव लाइअ बिनु रबिराति न जाइ ॥३८६॥

भावार्थ—चाहे चन्द्रमा समस्त तारागणको साथ लेकर और सोलह कलाओंसे पूर्ण होकर उदय हो जाय और साथ ही सभी पहाड़ोंमें आग भी लगा दी जाय, तो भी सूर्यके उदय हुए बिना रात्रि नहीं जा सकती ॥ ३८६ ॥

दुष्ट पुरुषोंद्वारा की हुई निन्दा-स्तुतिका कोई

मूल्य नहीं है

भलो कहहिं बिनु जानेहुँ बिनु जानें अपवाद ।

ते नर गादुर जानि जियँ करिअ न हरष विषाद ॥३८७॥

भावार्थ—जो लोग बिना ही जाने-सुने किसीको भला बताने लगते हैं और बिना ही जाने किसीकी निन्दा करने लगते हैं, उन मनुष्योंको [उसी मुखसे खाने और उसीसे मलत्याग करनेवाले] चमगादड़ समझकर उनके कहनेसे अपने मनमें हर्ष-विषाद नहीं करना चाहिये ॥ ३८७ ॥

डाह करनेवालोंका कभी कल्याण नहीं होता

पर सुख संपत्ति देखि सुनि जरहिं जे जड़ बिनु आगि ।

तुलसी तिनके भाग ते चलै भलाई भागि ॥३८८॥

भावार्थ—दूसरेकी सुख-सम्पत्तिको देख-सुनकर जो मूर्ख मनुष्य बिना ही आगके जलने लगते हैं तुलसीदासजी कहते हैं कि उनके

भाग्यसे भलाई भागकर चली जाती है (उनका कभी भला नहीं होता) ॥ ३८८ ॥

दूसरोंकी निन्दा करनेवालोंका मुँह काला होता है

तुलसी जे कीरति चाहिं पर की कीरति खोइ ।

तिनके मुँह मसि लागिहै मिटिहि न मरिहैं धोइ ॥ ३८९ ॥

भावार्थ—तुलसीदासजी कहते हैं कि जो दूसरेकी कीर्तिको, मिटाकर अपनी कीर्ति चाहते हैं, उनके मुखपर ऐसी कालिख लगेगी, जो चाहे वे उसे धो-धोकर मर जायँ, कभी नहीं छूटेगी ॥ ३८९ ॥

मिथ्या अभिमानका दुष्परिणाम

तनु गुन धन महिमा धरम तेहि बिनु जेहि अभिमान ।

तुलसी जिअत बिडंबना परिनामहु गत जान ॥ ३९० ॥

भावार्थ—सुन्दर शरीर, सद्गुण, पर्याप्त धन, बड़ाई और धर्ममें निष्ठा—इनके न होनेपर भी जिसको मिथ्या अभिमान है—तुलसीदासजी कहते हैं—उसका जीवने बिडम्बनामात्र है (जीवनकालमें उसकी बदनामी ही होती है) और उसका परिणाम भी गया-व्रीता (बुरा) ही समझना चाहिये (मरनेपर भी उसे सद्गति नहीं मिलती) ॥ ३९० ॥

नीचा बनकर रहना ही श्रेष्ठ है

सासु ससुर गुरु मातु पितु प्रभु भयो चहै सब कोइ ।

होनो दूजी ओर को सुजन सराहिअ सोइ ॥ ३९१ ॥

भावार्थ—सास, ससुर, गुरु, माता, पिता और मालिक इत्यादि होना (बड़े बनकर हुक्म चलाना और सेवा कराना) तो सभी चाहते

हैं; परन्तु जो लोग इनके दूसरी तरफके अर्थात् बहू, दामाद, शिष्य, कन्या, पुत्र और सेवक बनना (नीचे पदमें रहकर आर्ज्ञा मानना और सेवा करना) चाहते हैं, वही सज्जन सराहने योग्य हैं ॥३९१॥

सज्जन स्वाभाविक ही पूजनीय होते हैं

सठसहि साँसति पति लहत सुजन कलेस न कायँ ।

यदि गुदि पाहन पूजिए गंडकि सिला सुभायँ ॥३९२॥

भावार्थ—दुष्टलोग बड़े-बड़े कष्ट सहकर, तब कहीं प्रतिष्ठा प्राप्त करते हैं; परन्तु सज्जनोंको (प्रतिष्ठाप्राप्तिमें) कुछ भी शारीरिक क्लेश नहीं होता । जैसे साधारण पत्थर जब गढ़-छुलकर मूर्तिके रूपमें आते हैं, तब पूजे जाते हैं; परन्तु गण्डकी नदीके पत्थर (शालग्राम-शिला) स्वाभाविक ही पूजनीय होते हैं ॥ ३९२ ॥

भूप-दरबारकी निन्दा

बड़े विबुध दरबार तें भूमि भूप दरवार ।

जापक पूजक पेखिअत सहत निरादर भार ॥३९३॥

भावार्थ—देवताओंके दरबारसे भी पृथ्वीके राजाओंके दरबार बड़े हैं । क्योंकि इनमें (राजाओंके दरबारमें) भगवान्‌के नामका जप करनेवाले और भगवान्‌की पूजा करनेवाले भी बड़ा भारी अपमान सहते देखे जाते हैं (जो देवताओंके दरबारमें असम्भव है) ॥३९३॥

छल-कपट सर्वत्र वर्जित है

बिनु प्रपंच छल भीख मलि लहिअ न दिअँ कलेस ।

बावन बलि सों छल कियो दियो उचित उपदेस ॥३९४॥

भावार्थ—बिना छल-कपटके मिलनेवाली भीख ही उत्तम है; किसीको कलेश पहुँचाकर भीख नहीं लेनी चाहिये। भगवान् ने वामन-रूप धरकर बलिसे छल किया और इसी बहाने सबको उपदेश दिया (कि छल करना बहुत बुरा है, छल करनेके कारण ही मुझे पातालमें बलिका द्वारपाल बनना पड़ा है) ॥ ३९४ ॥

भलो भले सों छल किएँ जनम कनौड़ो होइ ।

श्रीपति सिर तुलसी लसति बलि बावन गति सोइ ॥ ३९५ ॥

भावार्थ—भला आदमी यदि किसी भले आदमीसे छल कर बैठता है तो उसे फिर जन्मभर उससे दबकर रहना पड़ता है। भगवान् लक्ष्मीपतिने वृन्दासे छल किया था, इससे वह तुलसीके रूपमें भगवान् के सिरपर विराजमान रहती है; और भगवान् वामनजीने राजा बलिसे छल किया, तो उनकी भी वही गति हुई (उन्हें उसका द्वारपाल बनकर रहना पड़ा) ॥ ३९५ ॥

बिबुध काज बावन बलिहि छलो भलो जिय जानि ।

प्रभुता तजि बस भे तदपि मन की गइ न गलानि ॥ ३९६ ॥

भावार्थ—भगवान् वामनजीने अपने मनमें अच्छा समझकर ही देवताओंके कार्यके लिये बलिको छला, फिर अपना स्वामित्व छोड़कर उसके वशमें भी हो गये, अर्थात् उसके द्वारपालतक बन गये; तो भी [छल करनेके कारण] उनके मनकी ग्लानि नहीं मिटी ॥ ३९६ ॥

जगत्में सब सीधोंको तंग करते हैं

सरल बक्र गति पंच ग्रह चपरि न चितवत काहु ।

तुलसी सुधे सूर ससि समय बिडंबित राहु ॥ ३९७ ॥

भावार्थ—तुलसीदासजी कहते हैं कि सीधी-टेढ़ी (दोनों प्रकार-की) चाल चलनेवाले (मंगल, बुध, गुरु, शुक्र और शनि—इन) पाँच ग्रहोंमेंसे तो किसीको राहु जल्दी आँख उठाकर देखता भी नहीं । परन्तु सीधी चालवाले सूर्य और चन्द्रमाको समयपर वही राहु त्रास देता है (भाव यह कि टेढ़ोंसे सभी डरते हैं और सीधोंको सभी खानेको तैयार रहते हैं) ॥ ३९७ ॥

दुष्टनिन्दा

खल उपकार विकार फल तुलसी जान जहान ।

मेढक, मर्कट वनिक बक कथा सत्य उपखान ॥ ३९८ ॥

भावार्थ—तुलसीदासजी कहते हैं कि इस बातको तमाम दुनियाँ जानती है कि दुष्टोंके साथ उपकार करनेका फल बुरा होता है । सत्योपाख्यान नामक ग्रन्थमें लिखी हुई मेढक, बंदर, वणिक और बगुलेकी कथाएँ इसके उदाहरण हैं ॥ ३९८ ॥

१—एक मेढकने अपने विरोधी कुटुम्बियोंका नाश करानेके लिये एक साँपको बुलाया । उसने सोचा, साँपको पेटभर भोजन मिलेगा तो वह मेरा उपकार मानेगा और विरोधियोंका नाश हो जायगा । साँपने आकर उसके सब कुटुम्बियोंको खा डाला और फिर उस मेढकको भी खानेके लिये तैयार हो गया । उसने किसी तरह अपनी जान बचायी ।

२—एक बंदरकी किसी मगरसे दोस्ती थी । बंदर अपने दोस्त मगरको जंगलसे ला-लाकर मीठे फल खिलाया करता था । एक दिन मगर अपनी स्त्रीके कहनेसे बंदरको पीठपर चढ़ाकर छलसे पानीमें ले आया और उसका कलेजा निकाला

चाहा । बुद्धिमान् बंदरने उसके कपटको जानकर मगरसे कहा कि भाई ! मैं तो कलेजा घर छोड़ आया । मूर्ख मगरने उससे कहा अच्छा जाओ, उसे ले आओ । मगर उसे पीठपर चढ़ाकर किनारे ले गया । बंदरने पानीसे बाहर कूदकर अपनी जान बचायी ।

३—एक वणिक्कीं राजासे मित्रता थी, राजाको किसी मन्त्र-सिद्धिके लिये एक स्त्रीकी पूजा करनी थी । राजाने इसके लिये वणिक्से उसकी स्त्रीको माँगा । वणिक्ने विश्वास करके स्त्रीको राजाके महलमें भेज दिया । राजाके मनमें पाप आ गया और उसने स्त्रीपर बलात्कार किया । वणिक्को इससे बड़ा ही दुःख पहुँचा ।

४—एक बगुलेने किसी आदमीको धनका खजाना बतलाया । परन्तु उसने उपकार न मानकर उल्टे उसीको मार डाला ।

तुलसी खल बानी मधुर सुनि समुझिअ हियँ हेरि ।

राम राज बाधक भई मूढ़ मंथरा चेरि ॥३९९॥

भावार्थ—तुलसीदासजी कहते हैं कि दुष्टकी [कपटमरी]

मीठी वाणी सुनकर अपने हृदयमें अच्छी तरह विचारकर उसका मतलब समझना चाहिये (सहसा उसपर विश्वास नहीं कर लेना चाहिये) । मूढ़ दासी मंथरा छलमरी मीठी वाणीसे ही [कैकेयीको निमित्त बनाकर] रामजीके राज्याभिषेकमें बाधक हुई थी ॥ ३९९ ॥

जौक स्रधि मन कुटिल गति खल बिपरीत विचारु ।

अनहित सोनित सोष सो सो हित सोषनहारु ॥४००॥

भावार्थ—जौककी चाल ठेढ़ी होती है, परन्तु वह मनसे सीधी

होती है; क्योंकि वह हानिकारक रक्तको ही चूसती है । परन्तु दुष्टोंको इससे विपरीत समझना चाहिये (वे बाहरी चाल-ढालसे तो बड़े ही सीधे दीखते हैं, परन्तु मनके अत्यन्त कपटी होते हैं) ।
क्योंकि वे तो दूसरोंके हितका ही शोषण (नाश) करनेवाले होते हैं ॥ ४०० ॥

नीच गुड़ी ज्यों जानिबो सुनि लखि तुलसीदास ।

ढीलि दिएँ गिरि प्ररत महि खैंचत चढ़त अकास ॥४०१॥

भावार्थ—तुलसीदासजी कहते हैं कि नीच आदमियोंको अच्छी तरह जान-सुनकर गुड़ीके समान समझना चाहिये । जैसी गुड़ी ढील देनेसे पृथ्वीपर गिर पड़ती है और खींचनेसे आकाशमें चढ़ जाती है [इसी प्रकार दुरदुरा देनेसे नीच आदमी सीधे हो जाते हैं पर अपनानेसे उलटे सिर चढ़ते हैं] ॥ ४०१ ॥

भरदर बरसत कोस सत वचैं जे बूँद बराइ ।

तुलसी तेउँ खल बचन सर हए गए न पराइ ॥४०२॥

भावार्थ—तुलसीदासजी कहते हैं कि जो सौ कोसतक बरसती हुई घनी वर्षा में भी जलकी बूँदोंसे बिना भीगे बच निकलते हैं, वे भी दुष्टोंके वचन-बाणोंसे मारे जाते हैं, भाग नहीं सकते । (घनी वर्षा में बिना भीगे निकला जा सकता है, परन्तु दुष्टोंकी निन्दासे कोई नहीं बच सकता) ॥ ४०२ ॥

पेरत कोलहू मेलि तिल तिली सनेही जानि ।

देखि प्रीति की रीति यह अब देखिबी रिसानि ॥४०३॥

भावार्थ—तेली तिलोंको स्नेही (इनमें तेल है यह) जानकर भी उन्हें कोलहूमें डालकर पेरता है । यह तो प्रेम (स्नेह) की रीति देखी, अब क्रोधकी रीति देखनी है (अर्थात् जब प्रेममें

भी कौलहूमें पेरता है तब क्रोधमें तो जाने क्या करेगा) ॥ ४०३ ॥

सहबासी काचो गिलहिं पुरजन पाक प्रवीन ।

कालछेप कैहि मिलि करहिं तुलसी खग मृग मीन ॥ ४०४ ॥

भावार्थ—तुलसीदासजी कहते हैं कि वेचारे पक्षी, हिरन और मछली किसके साथ मिल-जुलकर अपना जीवन बितावें ? एक स्थानमें रहनेवाले—एक ही आकाशमें उड़नेवाले बाज, एक ही वनमें रहनेवाले सिंह और एक ही जलमें रहनेवाली बड़ी मछलियाँ या ग्राह आदि तो इन्हें कच्चे ही निगल जाते हैं । और पुरजन (गाँवों तथा नगरोंके निवासी) पाकविद्यामें निपुण होनेके कारण इन्हें पकाकर खा जाते हैं (तात्पर्य यह कि दुर्बलोंके लिये कहीं ठौर नहीं है) ॥ ४०४ ॥

जासु भरोसें सोइऐ राखि गोद में सीस ।

तुलसी तासु कुचाल तें रखवारो जगदीस ॥ ४०५ ॥

भावार्थ—तुलसीदासजी कहते हैं कि विश्वास करके जिसकी गोदमें सिर रखकर सोया जाय वही [विश्वासघात करके] कुचाल करे तो फिर उस कुचालसे भगवान् ही रक्षा कर सकते हैं ॥ ४०५ ॥

मार खोज लै सौह करि करि मत लाज न त्रास ।

मुए नीच ते मीच बिनु जे इन कें बिस्वास ॥ ४०६ ॥

भावार्थ—जो शपथें खा-खाकर मित्र बन जाते हैं और फिर धरका भेद जानकर एकमत करके (आपसमें साजिस करके) मित्रको मार डालते हैं जिन्हें अपने ऐसे कुकर्मोंसे न तो लज्जा आती है और न जिन्हें ईश्वर या धर्मका डर ही लगता है—ऐसे नीचोंका

जो विश्वास करते हैं, वे नीच (मन्दबुद्धि) बिना मौत मारे जाते हैं ॥ ४०६ ॥

परद्रोही परदार रत परधन पर अपवाद ।

ते नर पावँर पापमय देह धरें मनुजाद ॥४०७॥

भावार्थ—जो मनुष्य दूसरोंसे बैर रखते हैं तथा जिनकी परायी स्त्रीमें, पराये धनमें और परनिन्दामें आसक्ति है, वे पामर पापमय मनुष्य नर-देह धारण किये हुए राक्षस ही हैं ॥ ४०७ ॥

कपटीको पहचानना बड़ा कठिन है

वचन वेष क्यों जानिये मन मलीन नर नारि ।

सूपनखा मृग पूतना दसमुख प्रमुख विचारि ॥४०८॥

भावार्थ—किसी भी पुरुष या स्त्रीके बाहरी वेष और वचनसे कैसे पता लग सकता है कि इसका मन मलिन है ? शूर्पणखा, मारीच, पूतना और रावण आदिके उदाहरणोंपर विचार करो (इनके हृदयमें कपट भरा था, परन्तु ऊपरसे बड़े ही सुन्दर वेषधारी और मीठी वाणी बोलनेवाले थे, इसलिये ये पहचाने नहीं जा सके । इसी प्रकार संसारमें दम्भी लोगोंको उनके वेष-भूषा और बातचीतसे पहचानना कठिन है) ॥ ४०८ ॥

कपटीसे सदा डरना चाहिये

हँसनि मिलनि बोलनि मधुर कटु करतब मन माँह ।

छुवत जो सकुचइ सुमति सो तुलसी तिन्ह की छाँह ॥४०९॥

भावार्थ—जिनका हँसना, मिलना और बोलना बड़ा ही मधुर है, परन्तु जिनके मनमें कड़ुए कारनामे (कपटभरे कर्म) भरे

हुए हैं—तुलसीदासजी कहते हैं—उन नीचोंकी छायाको छूनेमें भी जो संकुचाता है, वही बुद्धिमान् है (अर्थात् मनके कपटी और ऊपरसे सज्जन बने हुए लोगोंसे सर्वथा अलग रहनेमें ही बुद्धिमानी है) ॥४०९॥

कपट ही दुष्टताका स्वरूप है

कपट सार सूची सहस्र बाँधि वचन परवास ।

कियो दुराउ चहै चातुरीं सो सठ तुलसीदास ॥४१०॥

भावार्थ—जो कपटरूपी लोहेकी हज़ारों सूइयोंको वचनरूपी ऊपरके कपड़े (बेठन) में चतुराईसे बाँधकर छिपाना चाहता है, तुलसीदासजी कहते हैं कि वह दुष्ट है ॥४१०॥

कपटी कभी सुख नहीं पाता

वचन विचार अचार तन मन करतब छल छूति ।

तुलसी क्यों सुख पाइये अंतरजामिहि धूति ॥४११॥

भावार्थ—तुलसीदासजी कहते हैं कि जिसके वचनोंमें, विचारमें आचरणमें, शरीरमें, मनमें और कर्मोंमें छलकी छूत लगी हुई है (अर्थात् जो सब प्रकारसे कपटी है) वह इस प्रकार अन्तर्यामी परमात्माको ठगकर कैसे सुख पा सकता है ? ॥ ४११॥

सारदूल को खाँग करि कूकर की करतूति ।

तुलसी ता पर चाहिये कीरति विजय विभूति ॥४१२॥

भावार्थ—तुलसीदासजी कहते हैं कि लोग सिंहका-सा खाँग रचकर कुत्तोंके-से काम करते हैं तथा इसपर भी कीर्ति, विजय और ऐश्वर्य चाहते हैं ! ॥४१२॥

पाप ही दुःखका मूल है

बड़े पाप बाढ़े किए छोटे किए लजात ।

तुलसी ता पर सुख चहत विधि सों बहुत रिसात ॥४१३॥

भावार्थ—बड़े-बड़े पाप तो बढ़-बढ़कर किये और छोटे पाप करनेमें लजाता है (सूईकी चोरीको पाप समझकर नहीं करता, परन्तु दूसरेका धन व्यापारके नामपर हरनेमें जिसे आपत्ति नहीं है; अथवा जो नहाये बिना खानेमें तो पाप मानता है, परन्तु दिन-रात कपट-छल, चोरी, हिंसा, वेश्यागमन आदिमें रचा-पचा रहता है) —तुलसीदासजी कहते हैं कि इसपर भी मनुष्य [अपनेको धर्मात्मा मानकर] सुख चाहता है और [न मिलनेपर] विधातापर क्रोध करता है ॥४१३॥

अविवेक ही दुःखका मूल है

देस काल करता करम वचन विचार विहीन ।

ते सुरतरु तर दासिंदी सुरसरि तीर मलीन ॥४१४॥

भावार्थ—जिनको देश, काल, कर्ता, कर्म और वचनका विचार नहीं है, वे कल्पवृक्षके नीचे रहनेपर भी दरिंद्री और देवनदी श्रीगङ्गाजीके तीरपर बसकर भी पापी ही बने रहते हैं (अर्थात् जो इस बातका विचार नहीं करते कि किस स्थानमें किस समय किसको कैसा कर्म करना चाहिये और कैसे वचन बोलने चाहिये, वे सदा दरिंद्री और पापी ही बने रहते हैं) ॥४१४॥

साहसहीं कै कोप बस किँ कठिन परिपाक ।

सठ संकट भाजन भए हठि कुजाति कपि काक ॥४१५॥

भावार्थ—दुःसाहस या क्रोधके वश होकर कर्म करनेसे उस-

का फल बहुत ही कठोर होता है । नीच और दुष्ट बालि और
जयन्त इसी प्रकार हठपूर्वक कर्म करके सङ्कटके पात्र हुए ॥४१५॥

राज करत बिनु काजहीं करहिं कुचालि कुसाज ।

तुलसी ते दसकंध ज्यों जइहैं सहित समाज ॥४१६॥

भावार्थ—जो राजा राज्य करते हुए बिना ही कारण बुरी चाल
चलते हैं तथा बुरे काम करने लगते हैं, तुलसीदासजी कहते हैं कि
वे रावणकी तरह अपने समाजसहित नष्ट हो जायेंगे ॥४१६॥

राज करत बिनु काजहीं ठटहिं जे क्रूर कुठाट ।

तुलसी ते कुरुराज ज्यों जइहैं बारह बाट* ॥४१७॥

भावार्थ—जो क्रूर राजा राज्य करते हुए बिना ही कारण बुरे
काम करने लगते हैं, तुलसीदासजी कहते हैं कि वे दुर्योधनकी
तरह बारह बाट (सब प्रकारसे नष्ट) हो जायेंगे ॥४१७॥

विपरीत बुद्धि विनाशका लक्षण है

सभाँ सुजोधन की सकुनि सुमति सराहन जोग ।

द्रोन बिदुर भीषम हरिहि कहिं प्रपंची लोग ॥४१८॥

भावार्थ—दुर्योधनकी सभामें [अत्यन्त नीच स्वभाववाला]

शकुनि ही श्रेष्ठ, बुद्धिमान् और सराहनीय माना जाता था । गुरु
द्रोणाचार्य, महात्मा विदुर, पितामह भीष्म और भगवान् श्रीकृष्ण-
को तो (उस सभाके) लोग प्रपञ्ची कहते थे ॥४१८॥

* मोह, दीनता, भय, हास, हानि, ग्लानि, क्षुधा, तृषा, क्षोभ, व्यथा,
मृत्यु और अपकीर्ति—ये बारह बाट हैं ।

पांडु सुवन की सदसि ते नीको रिपु हित जानि ।

हरि हर सम सब मानिअत मोह ग्यान की बानि ॥४१६॥

भावार्थ—और पाण्डवोंकी सभामें सब लोग उन्हें द्रोण और भीष्मको, यह भलीभाँति जानते हुए भी कि ये हमारे शत्रु कौरवोंके मित्र हैं, भगवान् विष्णु और शिवके समान मानते थे । अज्ञान और ज्ञानकी बानिका यही भेद है । (भगवान् श्रीकृष्ण प्रत्यक्ष ही पाण्डवोंके सहायक और पूज्य थे, महात्मा विदुरजी युद्धसे अलग थे ही । द्रोण और भीष्म कौरवोंकी ओरसे सेनानायक थे, तथापि यथार्थ ज्ञानके अभ्यासी पाण्डवोंकी सभामें सब लोग उन्हें यथार्थमें ही पूज्य समझते थे) ॥४१९॥

हित पर बढ़इ विरोध जब अनहित पर अनुराग ।

राम विमुख विधि वाम गति सगुन अघाइ अभाग ॥४२०॥

भावार्थ—जब अपने हित करनेवालेके प्रति शत्रुता और हितका नाश करनेवालेपर प्रेम बढ़ जाता है, तब समझना चाहिये कि भगवान् श्रीरामजी उसके विमुख हैं, विधाताकी गति उसके प्रतिकूल है, और यह उसके पूर्णरूपसे अभागी होनेका शकुन (चिह्न) है ॥४२०॥

सहज सुहृद् गुरु स्वामि सिख जो न करइ सिर मानि ।

सो पछिताइ अघाइ उर अवसि होइ हित हानि ॥४२१॥

भावार्थ—स्वभावसे ही हित करनेवाले मित्र, गुरु और स्वामीकी सीखको जो सिर चढ़ाकर उसके अनुसार कार्य नहीं करता, वह हृदयमें भरपेट पछताता है और उसके हितकी अवस्था ही हानि होती है ॥४२१॥

जोशमें आकर अनधिकार कार्य करनेवाला पछताता है

भरुहाए, नट भाँट के चपरि चढ़े संग्राम ।

कै वै भाजे आइहैं कै बाँधे परिनाम ॥४२२॥

भावार्थ—भाटोंके भड़कानेसे जोशमें आकर यदि नट (नाचने-वाले) लोग सहसा लड़ाईमें चले जायँ तो उसका यही परिणाम होगा कि या तो वे रणसे भाग आवेंगे या कैद कर लिये जायँगे ॥ ४२२ ॥

समयपर कष्ट सह लेना हितकर होता है

लोक रीति फूटी सहहिं आँजी सहइ न कोइ ।

तुलसी जो आँजी सहइ सो आँधरो न होइ ॥४२३॥

भावार्थ—लोगोंकी यह रीति है कि वे आँखोंके फूटनेका कष्ट तो सह लेते हैं परन्तु अंजन (सुरमा) लगानेका कष्ट नहीं सहते । तुलसीदासजी कहते हैं—जो अंजन लगानेका कष्ट सह लेता है, वह अंधा नहीं होता ॥ ४२३ ॥

भगवान् सबके रक्षक हैं

भागें भल ओड़ेहुँ भलो भलो न घालें घाउ ।

तुलसी सब के सीस पर रखवारी रघुराउ ॥४२४॥

भावार्थ—यदि कोई तुमपर वार करे तो भाग जानेमें ही तुम्हारी भलाई है, अथवा आत्मरक्षाके लिये डटकर उस वारको रोकना भी अच्छा है; परन्तु बदलेमें उसपर चोट करना अच्छा नहीं है । क्योंकि रक्षा करनेवाले श्रीरघुनाथजी तो सबके सिरपर मौजूद ही हैं ॥ ४२४ ॥

लड़ना सर्वथा त्याज्य है

सुमति विचारहिं परिहरहिं दल सुमनहुँ संग्राम ।

सकुल गए तनु बिनु भए साखी जादौ काम ॥४२५॥

भावार्थ—पत्तों और फूलोंके द्वारा भी लड़ाई करना बुरा है, यह विचारकर बुद्धिमानलोग उसे बिल्कुल त्याग देते हैं । इस बातके साक्षी यादव और कामदेव हैं । पत्तों (तिनकों) के द्वारा परस्पर लड़कर यादवोंका सारा कुल नाश हो गया और पुष्प-बाणोंसे शिवजीपर प्रहार करनेवाला कामदेव शरीरहीन (अनङ्ग) हो गया ॥ ४२५ ॥

कलह न जानव छोट करि कलह कठिन परिनाम ।

लगति अग्निनि लघु नीच गृह जरत धनिक धन धाम ॥४२६॥

भावार्थ—कलहको छोटी बात नहीं जानना चाहिये, कलहका परिणाम बहुत भयङ्कर होता है । गरीबकी छोटी-सी झोपड़ीमें आग लगती है, परन्तु परिणाममें उससे बड़े-बड़े धनियोंके धन-धाम जल जाते हैं ॥ ४२६ ॥

क्षमाका महत्त्व

छमा रोष के दोष गुन सुनि मनु मानहि सीख ।

अविचल श्रीपति हरि भए भूसुर लहै न भीख ॥४२७॥

भावार्थ—हे मन ! क्षमा और क्रोधके गुण-दोषोंको सुनकर उनसे शिक्षा ग्रहण करो । [भृगुमुनि (ब्राह्मण) की क्रोधसे मारी हुई लातको छातीपर सहकर भगवान् विष्णुने उन्हें क्षमा कर दिया था । क्षमाके कारण] श्रीहरि तो अविचल लक्ष्मीजीके

खासी 'हुए, परन्तु [एक ब्राह्मणके क्रोधके परिणामस्वरूप]
ब्राह्मणोंको भीख भी माँगे नहीं मिलती ॥ ४२७ ॥

कौरव पांडव जानिए क्रोध छमा के सीम ।

पाँचहि मारि न सौ सके सयौ सँघारे भीम ॥ ४२८ ॥

भावार्थ—कौरवोंको क्रोधकी और पाण्डवोंको क्षमाकी सीमा समझना चाहिये । परन्तु क्रोधके कारण सौ कौरव पाँच पाण्डवोंको नहीं मार सके, इधर अकेले भीमने सौ-के-सौ कौरवोंका संहार कर दिया ॥ ४२८ ॥

क्रोधकी अपेक्षा प्रेमके द्वारा वशमें करना ही जीत है

बोल न मोटे मारिए मोटी रोटी मारु ।

जीति सहस्र सम हारिबो जीतें हारि निहारु ॥ ४२९ ॥

भावार्थ—किसीको मोटे बोल न मारो (हृदयको छेद डालने-वाले तीखे वचन न कहो), परन्तु रोटीकी मोटी मार मारो (उसका खूब पेट भरकर, सेवा और सहायता करके उसे वशमें करो) । इस तरहकी अपनी हारको हजारों जीतके समान समझो और उस तरहके वाक्य-बाणोंके प्रहारसे—गाली-गलौजसे जीत जानेपर भी हार ही समझो ॥ ४२९ ॥

जो परि पायँ मनाइये तासों रूठि बिचारि ।

तुलसी तहाँ न जीतिये जहाँ जीतेहुँ हारि ॥ ४३० ॥

भावार्थ—जिन (माता-पिता, आचार्य आदि गुरुजनों) को उनके पैरोंपर पड़कर मनाना कर्तव्य है, उनसे बहुत ही सोच-विचारकर रूठना चाहिये । तुलसीदासजी कहते हैं कि जहाँ जीतनेमें भी हार ही होती है, वहाँ जीतना नहीं चाहिये ॥ ४३० ॥

जूझे ते भल बूझिबो भली जीति तें हार ।

डहके तें डहकाइवो भलो जो करिअ बिचार ॥४३१॥

भावार्थ—यदि विचार किया जाय तो यही प्रतीत होता है कि लड़नेकी अपेक्षा आपसमें समझौता कर लेना अच्छा है, जीतसे हार अच्छी है और किसीको ठगनेकी अपेक्षा ठगाना अच्छा है ॥४३१॥

जा रिपु सों हारेहुँ हँसी जितें पाप परितापु ।

तासों रारि निवारिऐ समयँ सँभारिअ आपु ॥४३२॥

भावार्थ—जिस शत्रुसे हारनेमें हँसी हो तथा जीतनेमें पाप और दुःख हो, उससे मौका पड़नेपर स्वयं ही सँभलकर झगड़ा मिटा लेना चाहिये ॥ ४३२ ॥

जो मधु मरै न मारिऐ माहुर देइ सो काउ ।

जग जिति हारे परसुधर हारि जिते रघुराउ ॥४३३॥

भावार्थ—जी शहदसे ही मर जाय उसे जहर देकर कभी नहीं मारना चाहिये । परशुरामजी सारे जगत्को जीतकर भी श्रीरामचन्द्रजीकी मधुमयी वाणीसे हार गये और श्रीरघुनाथजी परशुरामजीके सामने अपनी हार मानकर भी जीत गये ॥ ४३३ ॥

बैर मूल हर हित वचन प्रेम मूल उपकार ।

दो हा सुम संदोह सो तुलसी किएँ बिचार ॥४३४॥

भावार्थ—तुलसीदासजी कहते हैं कि हितके वचन वैरकी जड़को काटनेवाले हैं और हित करना तो प्रेमकी जड़ ही है । एवं विचार करनेपर जान पड़ता है कि हाहा खाना (विनती करना)—यह तो शुभका समूह ही है ॥ ४३४ ॥

रोष न रसना खोलिऐ वरु खोलिअ तरवारि ।

सुनत मधुर परिनाम हित बोलिअ वचन विचारि ॥४३५॥

भावार्थ—क्रोधमें आकर जबान नहीं खोलनी चाहिये, इससे तो तलवार खींचना बल्कि अच्छा है । [कहावत है 'तलवारका घाव मिट जाता है, पर जबानका कमी नहीं मिटता ।'] विचार-विचारकर ऐसे वचन बोलने चाहिये, जो सुननेमें मीठे हों और परिणाममें हितकारी हों ॥ ४३५ ॥

मधुर वचन कटु बोलिबो बिनु श्रम भाग अभाग ।

कुहू कुहू कलकंठ रव का का कररत काग ॥४३६॥

भावार्थ—मधुर बोलना और कड़ुवा बोलना बिना ही श्रमके भाग्य और अभाग्यको बुलाना (निमन्त्रण देना) है । कोयल 'कुहू' 'कुहू' की मधुर ध्वनि करती है । [तो सब उसका आदर करते हैं] और कौवा 'काँव'-'काँव' करता है [तो लोग उसे पत्थर मारकर उड़ा देते हैं] ॥ ४३६ ॥

पेट न फूलत बिनु कहें कहत न लागइ ढेर ।

सुमति विचारुं बोलिऐ समुझि कुफेर सुफेर ॥४३७॥

भावार्थ—किसी बातके न कहनेसे तो पेट नहीं फूल जाता और कहनेसे सामने बातोंका ढेर नहीं लग जाता । अतएव समय-असमयको समझकर और पवित्र बुद्धिके द्वारा विचार करके ही यथायोग्य वचन बोलने चाहिये ॥ ४३७ ॥

बीतराग पुरुषोंकी शरण ही जगत्के जंजालसे

बचनेका उपाय है

छिदयो न तरुनि कटाच्छ सर करेउ न कठिन सनेहु ।

तुलसी तिन की देह को जगत कवच करि लेहु ॥४३८॥

भावार्थ—जिनका हृदय न तो युवतियोंके कटाक्ष-प्राणोंसे घायल हुआ और न जिन्होंने विषयोंमें कठिन आसक्ति ही की—
तुलसीदासजी कहते हैं—उनके शरीरको जगत्में अपनी रक्षाके
लिये कवच बना लेना चाहिये (अर्थात् ऐसे महापुरुषोंके चरणोंमें
रहनेवाले मनुष्य भी विषयोंपर विजय प्राप्त कर लेते हैं) ॥ ४३८ ॥

शूरवीर करनी करते हैं, कहते नहीं

सूर-समर करनीं करहिं कहि न जनावहिं आपु ।

॥ विद्यमान रन पाइ रिपु कायर कथहिं प्रतापु ॥ ४३९ ॥

भावार्थ—शूरवीर तो युद्धमें करनी (शूरवीरताका कार्य)
करते हैं, कहकर अपनेको नहीं जनाते । शत्रुको युद्धमें उपस्थित
पंकर कायर लोग ही अपने प्रतापकी डींग मारा करते हैं ॥ ४३९ ॥

अभिमानके वचन कहना अच्छा नहीं

वचन कहे अभिमान के पारथ पेखत सेतु ।

॥ प्रभु तिय लूटत नीच भर जय न मीछु तेहिं हेतु ॥ ४४० ॥

भावार्थ—एक समय [श्रीरामचन्द्रजीकृत रामेश्वरके पत्थरके]

सेतुबन्धको देखकर अर्जुनने अभिमानके वचन कहे [कि श्रीराम-
जीने इतना प्रयास क्यों किया, मैं उस समय होता तो सारा पुल
बाणोंसे ही बाँध देता । इस अभिमानका फल यह हुआ कि]

भगवान् श्रीकृष्णके परिवारकी स्त्रियोंको [हस्तिनापुर ले जाते

समय] नीच भरोंने [उनको] लूट लिया, अर्जुन उनको जीत

नहीं सके और इस अपमानसे उनका मरण हो गया [अतएव

अभिमानके वचन किसीसे नहीं कहने चाहिये] ॥ ४४० ॥

दीनोंकी रक्षा करनेवाला सदा विजयी होता है

राम लखन बिजई गए वनहुँ गरीब निवाज ।

मुखर धालि रावन गए धरहीं सहित समाज ॥४४१॥

भावार्थ—गरीबोंपर कृपा करनेवाले श्रीराम-लक्ष्मण वनमें रहते हुए भी विजयी हुए, परन्तु बकवादी बालि और रावण अपने घरमें ही सारे समाजसहित नष्ट हो गये ॥ ४४१ ॥

नीतिका पालन करनेवालेके सभी सहायक बन जाते हैं

खग मृग भीत पुनीत किय वनहुँ राम नयपाल ।

कुमति बालि दसकंठ घर सुहृद बंधु कियो काल ॥४४२॥

भावार्थ—नीतिके पालनेवाले श्रीरामचन्द्रजीने वनमें भी पक्षियों (जटायु आदि) और पशुओं (वानर-मालुओं) को अपना पवित्र (सच्चा) मित्र बना लिया, परन्तु बालि और रावणने घरमें ही अपने हितैषी भाइयोंको (सुग्रीव और विभीषणको) अपना काल बना लिया ॥ ४४२ ॥

सराहनेयोग्य कौन है ?

लखइ अघानो भूख ज्यों लखइ जीतिमें हारि ।

तुलसी सुमति सराहिऐ मग पग धरइ बिचारि ॥४४३॥

भावार्थ—तुलसीदासजी कहते हैं कि जो भूखमें (अभावमें) भी अपनेको तुलसीके समान समझता है और जीतमें भी अपनी हार मानता है—इस प्रकार जो खूब विचार-विचारकर मार्गपर पैर रखता है, वह बुद्धिमान् ही सराहनेयोग्य है । (अभावका अनुभव करनेसे ही कामना होती है और कामना ही पापकी जड़ है;

अतएव जो सदा अपनेको तृप्त, पूर्णकाम मानता है, उसके द्वारा पाप नहीं होते । इसी प्रकार अपनी विजय माननेसे अभिमान बढ़ता है, जो पतनका हेतु होता है । अतएव जो पुरुष प्रत्येक क्रियामें और फलमें अभिमानका त्याग कर विचारपूर्वक दोषोंसे बचता रहता है, वही बुद्धिमान है, और वही प्रशंसनीय है) ॥ ४४३ ॥

अवसरपर चूक जानेसे बड़ी हानि होती है

लाम समय को पालिबो हानि समय की चूक ।

सदा विचारहिं चारुमति सुदिन कुदिन दिन दूक ॥४४४॥

भावार्थ—अनुकूल समय आनेपर काम बना लेना ही लाभ है और समयपर चूक जाना ही हानि है । इसीलिये सुन्दर बुद्धिवाले लोग इस बातका सदा विचार किया करते हैं; क्योंकि अच्छा और बुरा समय दो ही दिनका होता है । [अतएव समयपर चूक जाना बुद्धिमानी नहीं है ।] (तात्पर्य यह है कि मनुष्य-जीवनका यह अवसर भगवद्भजनके लिये ही मिला है; इस समय जो चूक जायगा—भगवान्‌को नहीं भजेगा, उसे मनुष्य-जीवनके परम लाभसे वञ्चित होकर बड़ी हानि सहनी पड़ेगी ।) ॥ ४४४ ॥

समयका महत्त्व

सिंधु तरन कपि गिरि हरन काज साइँ हित दोउ ।

तुलसी समयहिं सब बड़ो बूझत कहूँ कोउ कोउ ॥४४५॥

भावार्थ—तुलसीदासजी कहते हैं—समयपर काम करनेसे ही सब बड़े होते हैं, इस रहस्यको कहीं कोई-कोई ही जानते हैं । श्रीहनुमान्‌जीने [सीताका सन्देश लानेके लिये] समुद्रको लौघना और [श्रीलक्ष्मणजीकी मूर्च्छा दूर करनेके लिये] द्रोण-पर्वतको

लाना—ये दोनों काम अपने स्वामीके हितके लिये ठीक समयपर ही किये थे। (समुद्र लौघना और पहाड़ उठाना हनुमान्जीके लिये साधारण बात थी, परन्तु ठीक समयपर होनेसे ही इनकी इतनी महिमा हुई ।) ॥४४५॥

तुलसी मीठी अमी तें मागी मिलै जो मीच ।

सुधा सुधाकर समय बिनु कालकूट तें नीच ॥४४६॥

भावार्थ—तुलसीदासजी कहते हैं कि यदि समयपर (जिस समय मनुष्य दुःखसे सन्तप्त होकर घबड़ा उठता है) माँगनेसे मौत भी मिल जाय तो वह अमृतसे अधिक मीठी मालूम होती है । परन्तु बिना अवसरके अमृत या चन्द्रमा भी मिलें तो वे काल-कूट जहरसे भी अधिक बुरे लगते हैं ॥ ४४६ ॥

विपत्तिकालके मित्र कौन हैं ?

तुलसी असमय के सखा धीरज धरम विवेक ।

साहित साहस सत्यव्रत राम भरोसो एक ॥४४७॥

भावार्थ—तुलसीदासजी कहते हैं कि धीरज, धर्म, विवेक, सत-साहित्य, साहस और सत्यका व्रत अथवा एकमात्र श्रीरामका भरोसा—बुरे समयके (विपत्तिकालके) यही मित्र हैं ॥ ४४७ ॥

समरथ कोउ न राम सो तीय हरन अपराधु ।

समयहिं साधे काज सब समय सराहहिं साधु ॥४४८॥

भावार्थ—भगवान् श्रीरामचन्द्रजीके समान तो कोई सामर्थ्यवान् नहीं (जो होनी-अनहोनी सब कुछ कर सकते हैं) और सीताहरणके समान भयङ्कर अपराध कोई क्या करेगा ! इसपर भी श्रीरामजीने उस समय रावणको न मारकर उचित समयपर

ही सब काम किये । इसीलिये साधुलोग समयकी सराहना करते हैं ॥ ४४८ ॥

तुलसी तीरहु के चलें समय पाइवी थाह ।

घाइ न जाइ थहाइवी सर सरिता अवगाह ॥४४९॥

भावार्थ—तुलसीदासजी कहते हैं कि नदी या सरोवरके किनारे-किनारे चलनेसे ही समयपर उनकी थाह मिल जायगी; अगाध तालाब या नदियोंकी थाह लेनेके लिये दौड़कर उनके अंदर घुस नहीं जाना चाहिये (समयकी प्रतीक्षा करनी चाहिये) ॥४४९॥

होनहारकी प्रबलता

तुलसी जसि भवतब्यता तैसी मिलइ सहाइ ।

आपुनु आवइ ताहि पै ताहि तहाँ लै जाइ ॥४५०॥

भावार्थ—तुलसीदासजी कहते हैं कि जैसी होनहार होती है, वैसी ही सहायता मिल जाती है । या तो वह स्वयं उसके पास आती है या उसे वहाँ ले जाती है ॥ ४५० ॥

परमार्थप्राप्तिके चार उपाय

कै जूझिबो कै बूझिबो दान कि काय कलेस ।

चारि चारु परलोक पथ जथा जोग उपदेस ॥४५१॥

भावार्थ—परलोकके लिये सुन्दर चार मार्ग हैं और [अधिकार-भेदसे] इनका यथायोग्य उपदेश किया गया है—[वेदाध्ययनादि-के द्वारा] ज्ञान अर्जन करना (ब्राह्मणके लिये), [सम्मुख सम-में] युद्ध करना (क्षत्रियके लिये), [व्यापारमें धन कमाकर] दान देना (वैश्यके लिये) और शरीरसे कष्ट सहकर सेवा करना (शूद्रके लिये) ॥ ४५१ ॥

विवेककी आवश्यकता

पात पात को सींचियो न करु सरग तरु हेत ।

कुटिल कंदुक फर फरैगो तुलसी कस्त अचेत ॥४५२॥

भावार्थ—कल्पवृक्ष [से फल] पानेके लिये पत्ते-पत्तेको (हर किसी पेड़को) मत सींचा करो, ऐसा करोगे तो ऐसा टेढ़ा और कड़ुआ फल फलेगा जो तुमको अचेत कर देगा (अर्थात् परम सुखरूप मनोरथकी पूर्तिके लिये बिना समझे-सोचे जैसे-तैसे कर्म मत किया करो; ऐसा करनेसे सुख तो मिलेगा ही नहीं, उल्टे बुरे कर्मोंके फलस्वरूप महान् दुःखोंकी प्राप्ति होगी, जिससे रहा-सहा विवेक भी नष्ट हो जायगा) ॥ ४५२ ॥

विश्वासकी महिमा

गठिबँध ते परतीति बड़ि जेहिं सब को सब काज ।

कहव थोर समुझव बहुत गाढ़े बढत अनाज ॥४५३॥

भावार्थ—गठबन्धनसे भी विश्वास बड़ा है, जिससे सब लोगों-के सब काम होते हैं । कहनेमें यह बात छोटी-सी है, परन्तु समझनेसे बहुत बड़ी है । जिस प्रकार अनाजके थोड़े-से दाने मिट्टीमें गाड़ दिये जाते हैं, परन्तु वही अनाज पैदा होनेपर बहुत बढ़ जाता है ॥ ४५३ ॥

अपनो ऐपन निज हथा तिय पूजहिं निज मीति ।

फरइ सकल मन कामना तुलसी प्रीति प्रतीति ॥४५४॥

भावार्थ—तुलसीदासजी कहते हैं कि स्त्रियाँ अपने घरकी दीवालपर अपने ऐपनके (चावल और हल्दीको एक साथ पीस-कर बनाये हुए रंगके) अपने ही हाथे छापकर उनको पूजती हैं

और उसीसे उनकी सारी मनःकामनाएँ पूरी हो जाती हैं । यह प्रेम और विश्वासका ही फल है ॥ ४५४ ॥

बरषत करषत आपु जल हरषत अरघनि आनु ।

तुलसी चाहत साधु सुर सब सनेह सनमानु ॥४५५॥

भावार्थ—सूर्य स्वयं [पृथ्वीपर अपार] जल बरसाता है और सोखता है, परन्तु लोगोंके दिये हुए अर्घ्य (थोड़े-से जल) से बड़ा प्रसन्न होता है । तुलसीदासजी कहते हैं कि साधु और देवता सब स्नेह और सम्मान ही चाहते हैं ॥ ४५५ ॥

बारह नक्षत्र व्यापारके लिये अच्छे हैं

श्रुति गुन कर गुन पुजुग मृग हय रेवती सखाउ ।

देहि लेहि धन धरनि धरु गएहुँ न जाइहि काउ ॥४५६॥

भावार्थ—श्रवण नक्षत्रसे तीन नक्षत्र (श्रवण, धनिष्ठा-शतभिक्), हस्त नक्षत्रसे तीन नक्षत्र (हस्त, चित्रा, स्वाती), 'पु' से आरम्भ होनेवाले दो नक्षत्र (पुष्य, पुनर्वसु) और मृगशिरा, अश्विनी, रेवती तथा अनुराधा—इन बारह नक्षत्रोंमें धन, जमीन और धरोहरका लेन-देन करो; ऐसा करनेसे धन जाता हुआ प्रतीत होनेपर भी नहीं जायगा ॥ ४५६ ॥

चौदह नक्षत्रोंमें हाथसे गया हुआ धन

वापिस नहीं मिलता

ऊ गुन पू गुन बि अज कृ म आ म अ मू गुनु साथ ।

हरो धरो गाड़ो दियो धन फिरि चढ़इ न हाथ ॥४५७॥

भावार्थ—'उ' से आरम्भ होनेवाले तीन नक्षत्र (उत्तरा-

फाल्गुनी, उत्तराषाढ़ा, उत्तराभाद्रपद); 'पू' से आरम्भ होनेवाले तीन नक्षत्र (पूर्वाफाल्गुनी, पूर्वाषाढ़ा, पूर्वाभाद्रपद), वि (विशाखा), अज (रोहिणी), कृ (कृत्तिका), म (मघा), आ (आर्द्रा), भ (भरणी), अ (अश्लेषा) और मू (मूल) को भी इन्हींके साथ समझ लो—इन चौदह नक्षत्रोंमें हरा हुआ (चोरी गया हुआ), धरोहर रक्खा हुआ, गाड़ा हुआ तथा उधार दिया हुआ धन फिर लौटकर हाथ नहीं आता ॥ ४५७ ॥

कौन-सी तिथियाँ कब हानिकारक होती हैं

रवि हर दिसि गुन रस नयन मुनि*प्रथमादिक बार ।

तिथि सब काज नसावनी होइ कुजोग बिचार ॥४५८॥

भावार्थ—द्वादशी, एकादशी, दशमी, तृतीया, षष्ठी, द्वितीया, सप्तमी—ये सातों तिथियाँ यदि क्रमसे रवि, सोम, मंगल, बुध, बृहस्पति, शुक्र और शनिवारको पड़ें तो ये सब कामोंको बिगाड़ने-वाली होती हैं और यह कुयोग समझा जाता है ॥ ४५८ ॥

कौन-सा चन्द्रमा घातक समझना चाहिये ?

ससि सर नव दुइ छ दस गुन मुनि फल बसु हर भानु ।†

मेषादिक क्रम तें गनहि घात चंद्र जियँ जानु ॥४५९॥

भावार्थ—मेषके प्रथम वृषके पाँचवें, मिथुनके नवें, कर्कके दूसरे, सिंहके छठे, कन्याके दसवें, तुलाके तीसरे, वृश्चिकके

* रवि बारह, हर (रुद्र) ग्यारह, दिशाएँ दस, गुण तीन, रस छः, नेत्र दो और ऋषि-मुनि सात हैं । इन्हींसे तिथियोंका वर्णन है ।

† शशि—चन्द्रमा एक, सर—बाण पाँच, फल चार, बसु आठ होते हैं ।

सातवें, धनके चौथे, मकरके आठवें, कुंभके ग्यारहवें और मीन रीशिके बारहवें चन्द्रमा पड़ जायँ तो उसे घातक समझो ॥ ४५९ ॥

किन-किन वस्तुओंका दर्शन शुभ है ?

नकुल सुदरसन दरसनी छेमकरी चक्र चाप ।

दस दिसि देखत संगुन सुभ पूजहिं मन अभिलाष ॥४६०॥

भावार्थ—नेवला, मछली, दर्पण, क्षेमकरी चिड़ियाँ (सफेद मुँहवाली चील्ह), चक्रा तथा नीलकण्ठ—इन्हें दसों दिशाओंमेंसे किसी ओर भी देखना शुभ शकुन है और इससे मनकी अभिलाषाएँ पूर्ण होती हैं ॥ ४६० ॥

सात वस्तुएँ सदा मङ्गलकारी हैं

सुधा साधु सुरतरु सुमन सुफल सुहावनि बात ।

तुलसी सीतापति भगति संगुन सुमंगल सात ॥४६१॥

भावार्थ—तुलसीदासजी कहते हैं कि अमृत, साधु, कल्पवृक्ष, पुष्प, सुन्दर फल, सुहावनी बात और श्रीजानकीप्राथजीकी भक्ति—ये सात सुन्दर मङ्गलकारी शकुन हैं ॥ ४६१ ॥

श्रीरघुनाथजीका स्मरण सारे मङ्गलोंकी जड़ है

भरत सत्रुसूदन लखन सहित सुमिरि रघुनाथ ।

करहु काज सुभ साज सब मिलिहि सुमंगल साथ ॥४६२॥

भावार्थ—भरत, शत्रुघ्न और लक्ष्मणसहित श्रीरघुनाथजीका स्मरण करके सब शुभ साधनोंके द्वारा कार्य करो तो साथ-ही-साथ सुन्दर मङ्गल भी मिलता जायगा (अर्थात् मनोरथ सफल होते जायँगे) ॥४६२॥

यात्राके समयका शुभ स्मरण

राम लखन कौंसिक सहित सुमिरहु करहु पयान ।

लच्छि लाम लै जगत जसु मंगल सगुन प्रमान ॥४६३॥

भावार्थ—श्रीविश्वामित्रजीसहित श्रीराम-लक्ष्मणका स्मरण करके यात्रा करो और लक्ष्मीका लाम लेकर जगतमें यश लो । यह शकुन सच्चा मङ्गलमय है ॥ ४६३ ॥

वेदकी अपार महिमा

अतुलित महिमा वेद की तुलसी किएँ विचार ।

जो निंदत निंदित भयो विदित बुद्ध अवतार ॥४६४॥

भावार्थ—तुलसीदासजी कहते हैं कि विचार करनेपर यही सिद्ध होता है कि वेदकी महिमा अतुलनीय है, जिसकी निन्दा करनेसे स्वयं भगवान्‌का बुद्धावतार भी निन्दित हो गया, यह सबको विदित है ॥ ४६४ ॥

बुध किसान सर वेद निज मते खेत सब सींच ।

तुलसी कृषि लखि जानिबो उत्तम मध्यम नीच ॥४६५॥

भावार्थ—तुलसीदासजी कहते हैं कि पण्डितगण किसान हैं और वेद सरोवर है, इसीसे जल ले-लेकर सब अपने-अपने मतरूपी खेतको सींचते हैं, इनमें कौन-सा खेत (मत) उत्तम है और कौन-सा मध्यम या नीच है, इसका पता खेती (उत्तम, मध्यम और नीच फल और विस्तार) देखकर लगाना चाहिये ॥ ४६५ ॥

धर्मका परित्याग किसी भी हालतमें नहीं करना चाहिये

सहि कुंबोल साँसति सकल अँगइ अनट अपमान ।

तुलसी धरम न परिहरिअ कहि करि गए सुजान ॥४६६॥

भावार्थ—तुलसीदासजी कहते हैं कि बुरे वचनोंको और श्वप्रकारके कर्त्रोंको सह लो तथा मिथ्या अपमानको भी अङ्गीकार कर लो, परन्तु धर्मको मत छोड़ो । श्रेष्ठ बुद्धिमान् पुरुष ऐसा ही उपदेश और आचरण कर गये हैं ॥ ४६६ ॥

दूसरेका हित ही करना चाहिये, अहित नहीं

अनहित भय परहित किएँ पर अनहित हित हानि ।

तुलसी चारु विचारु भल करिअ काज सुनि जानि ॥४६७॥

भावार्थ—दूसरेका हित करनेमें तो अपने अहितका केवल भय ही रहता है; परन्तु दूसरेका अहित करनेमें अपने हितका नाश होता ही है । इसलिये तुलसीदासजी कहते हैं कि यहाँ यही विचार सुन्दर और मङ्गलकारक है कि जान-सुनकर (सोच-समझकर) काम करना चाहिये (पराये हितका ही काम करना चाहिये, अहितका नहीं) ॥ ४६७ ॥

प्रत्येक कार्यको सिद्धिमें तीन सहायक होते हैं

पुरुषार्थ पूरव करम परमेस्वर परधान ।

तुलसी पैरत सरित ज्यों सवहिं काज अनुमान ॥४६८॥

भावार्थ—तुलसीदासजी कहते हैं कि पुरुषार्थ, पूर्वकर्म (प्रारब्ध) और प्रधानतया परमात्माकी कृपा—इन्हीं तीनोंके अवलम्बनसे जैसे नदीको तैरकर पार किया जाता है, वैसे ही सभी कामोंमें अनुमान कर लेना चाहिये ॥ ४६८ ॥

नीतिका अवलम्बन और श्रीरामजीके चरणोंमें
प्रेम ही श्रेष्ठ है

चलव नीति मग राम पग नैह निबाहव नीक ।

तुलसी पहिरिअ सो वसन जो न पखारें फीक ॥४६९॥

भावार्थ—नीतिपथपर चलना और श्रीरामजीके चरणोंमें प्रेमका निबाहना (अटूट प्रेम करना) ही उत्तम है । तुलसीदासजी कहते हैं कि वस्त्र वही पहनना चाहिये, जिसकी रंग धोनेपर भी फीका न पड़े ॥ ४६९ ॥

दोहा चारु विचारु चलु परिहरि वाद विवाद ।

सुकृत सीवैं स्वारथ अवधि परमारथ मरजाद ॥४७०॥

भावार्थ—उपर्युक्त दोहेको अच्छी तरह विचार लो (अर्थात् नीतिका अवलम्बन और श्रीरामजीके चरणोंका प्रेम कभी न छोड़ो) [अथवा वाद-विवाद छोड़कर दो 'हां' अर्थात् हाहा खाना—सबसे विनीत रहना ही सुन्दर विचार है] और वाद-विवाद छोड़कर चलो [चाहे कोई कुछ भी कहे] । वस, यही पुण्यकी सीमा है, यही स्वार्थकी अवधि है और यही परमार्थकी—भगवत्प्राप्तिकी मर्यादा है ॥४७०॥

विवेकपूर्वक व्यवहार ही उत्तम है

तुलसी सो समरथ सुमति सुकृती साधु सयान ।

जो विचारि व्यवहरइ जग खरच लाभ अनुमान ॥४७१॥

भावार्थ—तुलसीदासजी कहते हैं कि वही पुरुष सामर्थ्यवान्, बुद्धिमान्, पुण्यात्मा, साधु और चतुर है जो आयके अनुमानसे ही व्यय करता है और जगत्में विचारपूर्वक व्यवहार करता है ॥४७१॥

जाय जोग जग छेम बिनु तुलसी के हित राखि ।

बिनुऽपराध भृगुपति नहुष बेनु वृकासुर साखि ॥४७२॥

भावार्थ—जगतमें योगकी (अर्थात् प्राप्त हुए धन, ऐश्वर्य, शक्ति या अधिकारकी) रक्षा किये बिना अर्थात् उसका सदुपयोग न करके दुरुपयोग करनेसे वह नष्ट हो जाता है । [जिनके प्रति दुरुपयोग होता है उनका तो कुछ नहीं विगड़ता, क्योंकि] तुलसीदासके हितैषी श्रीरामजी निरपराधोंकी रक्षा करते ही हैं । इसमें परशुराम, नहुष, वेन और वृकासुर (भस्मासुर) साक्षी हैं । (परशुरामजीने अपने बलका क्षत्रियोंके नाशमें दुरुपयोग किया; परन्तु अन्तमें क्षत्रियवंश बच गया और परशुरामजीका बल क्षत्रियशरीरधारी भगवान् श्रीरामजीद्वारा हरा गया । राजा नहुषको पुण्यबलसे जब इन्द्रका सिंहासन प्राप्त हुआ, तब इन्द्रपत्नी शचीके साथ सम्भोगकी इच्छा करके नहुषने अधिकारका दुरुपयोग किया, जिसके फलस्वरूप सप्तर्षियोंके शापसे उनको खर्गसे नीचे गिरना पड़ा और निरपराध शचीके सतीत्वकी रक्षा हो गयी । वेनने अपने अधिकारका दुरुपयोग करके धर्मका नाश करना आरम्भ किया; परन्तु धर्म तो नष्ट नहीं हुआ; ऋषियोंके शापसे स्वयं वेनको ही मरना पड़ा । वृकासुर (भस्मासुर) शिवजीसे वरदान पाकर ऐसा बौराया कि उसने अपने वरदाता शिवजीको ही जल देना चाहा । अन्तमें भगवान् विष्णुकी चतुराईसे वह स्वयं जल गया) ॥ ४७२ ॥

नेमसे प्रेम बड़ा है

बढ़ि प्रतीति गठिवंध तें बढ़ो जोग तें छेम ।

बढ़ो सुसेवक साइँ तें बढ़ो नेम तें प्रेम ॥४७३॥

भावार्थ—ब्राह्मी ग्रन्थिबन्धनकी अपेक्षा विश्वास बड़ा है। योग-से क्षेम बड़ा है। स्वामीकी अपेक्षा श्रेष्ठ सेवक बड़ा है और नियमों-से प्रेम बड़ा है ॥ ४७३ ॥

किस-किसका परित्याग कर देना चाहिये ?

शिष्य सखा सेवक सचिव सुतिय सिखावन साँच ।

सुनि समुझिअ पुनि परिहरिअ पर मन रंजन पाँच ॥४७४॥

भावार्थ—यदि यह बात सुननेमें आवे कि अपना शिष्य, मित्र, नौकर, मन्त्री और सुन्दरी स्त्री—ये पाँचों मुझको छोड़कर दूसरेके मनको प्रसन्न करने लगे हैं, तो पहले तो इसकी जाँच करनी चाहिये और [जाँच करनेपर यदि बात सत्य निकले तो] फिर इन्हें छोड़ देना चाहिये ॥ ४७४ ॥

सात वस्तुओंको रस बिगड़नेसे पहले ही

छोड़ देना चाहिये

नगर नारि भोजन सचिव सेवक सखा अगार ।

सरस परिहरें रंग रस निरस विषाद विकार ॥४७५॥

भावार्थ—नगर, स्त्री, भोजन, मन्त्री, सेवक, मित्र और घर—इसकी सरसता नष्ट होनेसे पहले ही इन्हें छोड़ देनेमें शोभा और आनन्द है, नीरस होनेपर इनका त्याग करनेमें तो शोक और अशान्ति ही होती है ॥ ४७५ ॥

मनके चार कण्टक हैं

तूठहिं निज रुचि काज करि रूठहिं काज बिगारि ।

तीय तनय सेवक सखा मन के कंटक चारि ॥४७६॥

भावार्थ—स्त्री, पुत्र, सेवक और मित्र जब अपनी रुचिके अनुसार कार्य करनेमें ही सन्तुष्ट होते हैं (अपनी रुचिके प्रतिशूल किसीकी बात नहीं सुनते) और मनमानी करके आप ही धाम बिगाड़ लेते हैं तथा फिर रूठ भी जाते हैं, तब ये चारों मनको काँटेके समान चुभने लगते हैं ॥ ४७६ ॥

कौन निरादर पाते हैं

दीर्घ रोगी दारिदी कटुवच लोलुप लोग ।

तुलसी प्रान समान तउ होहिं निरादर जोग ॥४७७॥

भावार्थ—तुलसीदासजी कहते हैं कि प्राणिके समान प्यारे होने-पर भी बहुत दिनोंके रोगी, दरिद्री, कटुवचन बोलनेवाले और लालची-ये चारों निरादरके योग्य हो जाते हैं ॥ ४७७ ॥

पाँच दुःखदायी होते हैं

पाही खेती लगन बट रिन कुब्याज मग खेत ।

वैर बड़े सों आपने " किए पाँच दुःख हेत ॥४७८॥

भावार्थ—पाही खेती (जिस गाँवमें रहते हों उससे दूर जाकर दूसरे गाँवमें खेती करना), राह चलते मनुष्यमें आसक्ति, बुरे (बहुत अधिक) व्याजकी कर्जदारी, रास्तेपरका खेत और अपनी अपेक्षा बड़ेसे वैर—ये पाँचों काम करनेसे (अवश्य ही) दुःखके कारण होते हैं ॥ ४७८ ॥

समर्थ पापीसे वैर करना उचित नहीं

धाँइ लगै लोहा ललकि खैचि लेइ नइ नीचु ।

समरथ पापी सों बयर जानि बिसाही मीचु ॥४७९॥

भावार्थ—जिस तरह लोहा चावसे दौड़कर चुम्बकसे लग जाता है, उसी तरह नीच मनुष्य [कपटभरी] नम्रता प्रदर्शित कर खींच लेता है । इसी प्रकार समर्थ पापीसे, वैर करनेको खरीदी हुई मौत सम्झो ॥ ४७९ ॥

शोचनीय कौन है ?

सोचिअ गृही जो मोह बस करइ करम पथ त्याग ।

सोचिअ जती प्रपंच रत विगत विवेक विराग ॥४८०॥

भावार्थ—वह गृहस्थ शोचनीय है, जो मोहवश शास्त्रोक्त कर्म-मार्गका त्याग कर देता है और वह संन्यासी शोचनीय है, जो संसार-में आसक्त और ज्ञान-वैराग्यसे हीन है ॥ ४८० ॥

परमार्थसे विमुख ही अंधा है

तुलसी स्वारथ सामुहो परमारथ तन पीठि ।

अंध कहें दुख पाइहैं डिठिआरो केहि डीठि ॥४८१॥

भावार्थ—तुलसीदासजी कहते हैं कि जो मनुष्य स्वार्थके तो (सम्मुख) शरण हो रहा है और परमार्थकी ओर जिसने पीठ कर रखी है (अर्थात् भगवान्से विमुख होकर जो केवल विषयोंमें रत है) वह अन्धा कहनेपर तो मनमें दुःख पायेगा, परन्तु किस आँख-को लेकर उसे आँखवाला कहा जाय ? (अर्थात् आँख हुए बिना उसे आँखवाला कहें भी कैसे ? हृदयमें विवेकरूपी असली आँख होती तो वह भगवान्के सम्मुख होनेमें ही अपना कल्याण देखता और भयङ्कर विषयोंका मोह छोड़ देता) ॥ ४८१ ॥

मनुष्य आँख होते हुए भी मृत्युको नहीं देखते ।

बिन आँखिन की पानही पहिचानत लखि पाय ।

चारि नयन के नारि नर सूझत मीचु न माँय ॥४८२॥

भावार्थ—बिना आँखवाली जूती पैरको देखकर पहचान लेती है; किन्तु इन नर-नारियोंके चार-चार आँखें (दो बाहरकी और मन-बुद्धिरूप दो भीतरकी) होनेपर भी इन्हें मौत और माया नहीं सूझती ! ॥ ४८२ ॥

मूढ़ उपदेश नहीं सुनते

जौ पै मूढ़ उपदेस के होते जोग जहान ।

क्यों न सुजोधन बोध कै आए स्याम सुजान ॥४८३॥

भावार्थ—यदि मूर्ख मनुष्य संसारमें उपदेशके योग्य होते तो परम चतुर भगवान् श्रीकृष्ण दुर्योधनको क्यों न समझा सके ? ॥४८३॥

सौरठा

फूलइ फरइ न बेत जदपि सुधा बरषहिं जलद ।

मूरुख हृदयँ न चेत जौं गुर मिलहिं बिरंचि सम ॥४८४॥

भावार्थ—यद्यपि बादल अमृत-सा जल बरसाते हैं तो भी बेंत फूलता-फूलता नहीं । इसी प्रकार यदि ब्रह्माके समान भी [ज्ञानी] गुरु मिल जायँ तो भी मूर्खके हृदयमें ज्ञान नहीं होता ॥ ४८४ ॥

दोहा

रीझि आपनी बुझि पर खीझि विचार बिहीन ।

ते उपदेस न मानहीं मोह महोदधि मीन ॥४८५॥

०. भावार्थ—अपनी ही समझ (बुद्धि) पर जिनकी प्रीति है (अपनी ही समझको जो सबसे उत्तम मानते हैं) और जिनका रोष नासमझीको लिये हुए होता है; वे मोहके महान् समुद्रमें मछली बने हुए लोग किसीका उपदेश नहीं मानते ॥ ४८५ ॥

बार-बार सोचनेकी आवश्यकता

अनसमुझें अनुसोचनो अवसि समुझिऐ आंपु ।

तुलसी आपु न समुझिऐ पल पल पर परि तापु ॥ ४८६ ॥

भावार्थ—किसी बातको न समझनेपर उसे बार-बार सोचना चाहिये, ऐसा करनेसे वह बात अपने-आप समझमें आ जायगी । तुलसीदासजी कहते हैं कि वह स्वयं समझमें नहीं आयी तो [उसके अनुसार आचरण करनेसे] क्षण-क्षणमें दुःख होगा ॥ ४८६ ॥

मूर्खशिरोमणि कौन हैं ?

कूप खनत मंदिर जरत आएँ धारि बबूर ।

बवहिं नवहिं निज काज सिर कुमति सिरोमनि कूर ॥ ४८७ ॥

भावार्थ—जो लोग घर जलने लगनेपर कुआँ खोदते हैं, शत्रुके चढ़ आनेपर [किलेकी रक्षाके लिये चारों ओर] बबूलके वृक्ष रोपना शुरू करते हैं और स्वार्थसाधनके लिये [भगवान्को छोड़कर जहाँ-तहाँ] सिर नवाते फिरते हैं, वे मूर्खोंके शिरोमणि और निकम्मे (दीर्घसूत्री और प्रमादी) हैं ॥ ४८७ ॥

ईश्वरविमुखकी दुर्गति ही होती है

निडर ईस तें बीस कै बीस बाहु सो होइ ।

गयो गयो कहैं सुमति सब भयो कुमति कह कोइ ॥ ४८८ ॥

भावार्थ—ईश्वरका डर छोड़कर चाहे कोई बीसों बिस्वे (मिथ्य ही) रावगके समान [प्रभावशाली] क्यों न हो जाय, बुद्धिमान् लोग तो उस ईश्वरविमुखको गया-गया ही (नष्ट ही हुआ) कहेंगे; कोई कुबुद्धिवाला ही उसे उन्नतिको प्राप्त हुआ बतलावेगा ॥४८८॥

जान-बूझकर अनीति करनेवालेको

उपदेश देना व्यर्थ है

जो सुनि समझि अनीति रत जागत रहै जु सोइ ।

उपदेसिबो जगाइबो तुलसी उचित न होइ ॥४८९॥

भावार्थ—तुलसीदासजी कहते हैं कि जो [सब बात] सुन-समझकर भी (जान-बूझकर) अनीतिमें लगा रहता है और जागते हुए भी सो रहता है; उसको उपदेश देना या जगाना उचित नहीं है अर्थात् व्यर्थ है ॥४८९॥

बहुसुतबहु रुचि बहु बचन बहु अचार व्यवहार ।

इन को भलो मनाइबो यह अग्यान् अपार ॥४९०॥

भावार्थ—जिनके बहुत पुत्र हों, जिनकी [भाँति-भाँतिकी] अनेकों इच्छाएँ हों जो तरह-तरहकी बातें बनाते हों, जिनके आचरण और व्यवहार अनेकों प्रकारके हों, उनकी भलाई चाहना महान् मूर्खता है (अर्थात् उनका कल्याण होना बहुत ही कठिन है) ॥४९०॥

जगत्के लोगोंको रिझानेवाला मूर्ख है

लोगनि भलो मनाव जो भलो होन की आस ।

करत गगन को गँडुआ सो सठ तुलसीदास ॥४९१॥

० भावार्थ—तुलसीदासजी कहते हैं कि जो आदमी [दूसरोंके द्वारा] अपना भला होनेकी आशासे [भगवान्को छोड़कर जगत्के] लोगोंको रिझाता रहता है, वह मूर्ख आकाशका तकिया बनाना चाहता है ॥ ४९१ ॥

अपजस जोग कि जानकीमनि चोरी की कान्ह ।

तुलसी लोग रिझाइवो करपि कातिवो नान्ह ॥४९२॥

भावार्थ—क्या श्रीजानकीजी अपयशके योग्य थीं और क्या श्रीकृष्णने मणिकी चोरी की थी ? कदापि नहीं । अतएव तुलसीदासजी कहते हैं कि सब लोगोंको प्रसन्न करना उतना ही कठिन है जितना जोरसे खींचकर बारीक सूत काटना ! ॥ ४९२ ॥

तुलसी जु पै गुमान को होतो कछु उपाउ ।

तौ कि जानकिहि जानि जियँ परिहरते रघुराउ ॥४९३॥

भावार्थ—तुलसीदासजी कहते हैं कि यदि लोगोंके सन्देहको दूर करनेका कोई उपाय होता तो क्या श्रीरघुनाथजी श्रीजानकीजीको अपने मनमें [सर्वथा निष्कलङ्क] जानते, हुए भी उनके त्याग करते ? ॥ ४९३ ॥

प्रतिष्ठा दुःखका मूल है

मागि मधुकरी खात ते सोवत गोड़ पसारि ।

पाप प्रतिष्ठा बढ़ि परी ताते बाढ़ी रारि ॥४९४॥

भावार्थ—जबतक मधुकरी माँगकर खाते थे, तबतक पैर पसारकर (निश्चिन्त रूपसे) सोते थे । परन्तु इधर यह पापमयी प्रतिष्ठा बढ़ गयी, इसीसे झगड़ा (झंझट) भी बढ़ गया ॥ ४९४ ॥

तुलसी भेड़ी की धँसनि जड़ जनता सनमान ।

उपजत ही अभिमान मो खोवत मूढ़ अपान ॥४९५॥

भावार्थ—तुलसीदासजी कहते हैं कि मूर्ख जनताका सम्मान भेड़ियाधँसानके समान है (जहाँ एकने बड़ाई की, वहाँ सब करने लगते हैं) परन्तु इस सम्मानका मिलना शुरू होते ही अभिमान उत्पन्न हो जाता है, जिससे मूर्खलोग अपनी स्थिति खो बैठते हैं (अभिमानके वश होकर गिर जाते हैं) ॥ ४९५ ॥

भेड़ियाधँसानका उदाहरण

‘लही आँखि कब आँधरें बाँझ पूत कब ल्याइ ।

कब कोढ़ी काया लही जग बहराइच जाइ ॥४९६॥

भावार्थ—दुनिया बहराइचको दौड़ी जाती है, परन्तु कोई इस बातका पता नहीं लगाता कि वहाँ जाकर कब किस अंधेने आँख पायी, कौन बाँझ कब लड़का लेकर आयी और कब किस कोढ़ीने कञ्चन-सी काया प्राप्त की ?

नोट—बहराइचमें सैयद सालारजंग मसऊद गाजी (गाजीमियाँ) की दरगाह है। वहाँ जेठके महीनेमें हर साल मेला होता है। वहाँ लोग अन्धविश्वासके कारण तरह-तरहकी कामनाओंको लेकर जाते हैं। कहते हैं कि यह गाजीमियाँ महमूद गजनीका भानजा था। यह गाजी होनेकी इच्छासे अवधकी ओर बढ़ आया था और श्रावस्ती-के राजा सुहृददेवके हाथों मारा गया था ॥ ४९६ ॥

ऐश्वर्य पाकर मनुष्य अपनेको निडर मान बैठते हैं

तुलसी निरभय होत नर सुनिअत सुरपुर जाइ ।

सो गति लखिअत अछत तनु सुख संपति गति पाइ ॥४९७॥

भावार्थ—तुलसीदासजी कहते हैं कि सुना जाता है, स्वर्गमें जाकर जीव निर्भय हो जाता है (समझता है कि मैं बुढ़ापे और

बीमारीरो रहित होकर सदा ही भोग भोगता रहूँगा; क्योंकि स्वर्गमें बुढ़ापा और बीमारी नहीं हैं) । परन्तु ऐसी दशा तो यहाँ इस शरीरके रहते भी सुख-सम्पत्ति और ऊँची पदवी पानेपर देखी जाती है (क्योंकि सुख-सम्पत्ति और ऊँचे पदको प्राप्त मनुष्य भी अभिमान-वश अपनेको निर्भय ही मानता है) [परन्तु वास्तवमें ऐसी बात नहीं है ।] ॥ ४९७ ॥

तुलसी तोरत तीर तरु बक हित हंस बिडारि ।

विगत नलिन अलि मलिन जल सुरसरिहू बढ़िआरि ॥ ४९८ ॥

भावार्थ—तुलसीदासजी कहते हैं कि गङ्गाजी भी बढ़ जानेपर अपने किनारेके (आश्रित) वृक्षोंको तोड़ डालती हैं, बगुल्लों (दम्भियों) के लिये हंसोंको (सच्चे ज्ञानियोंको) भगा देती हैं, कमल और भौरोंसे (सद्गुणोंसे) रहित और मलिन जलवाली (मलिन-इन्द्रिया) हो जाती हैं । (अर्थात् पार्थिव ऐश्वर्य बढ़ जानेपर सज्जनोंमें भी दोष आ जाते हैं । वे अभिमानमें भरकर पड़ोसी आश्रितोंको मित्य देते हैं, मूर्खतावश सच्चे पुरुषोंको अपने पाससे हटाकर दम्भियोंको आश्रय देते हैं और कुसङ्गतिके कारण सद्गुणोंसे रहित और पापजीवी हो जाते हैं ।) ॥ ४९८ ॥

अधिकारी बस औसरा भलेउ जानिबे मंद ।

सुधा सदन बसु बारहें चउथें चउथिउ चंद ॥ ४९९ ॥

भावार्थ—बुरा समय आनेपर भले अधिकारियोंको भी बुरा ही समझिये । चन्द्रमा अमृतका भण्डार होनेपर भी आठवें, बारहवें और चौथे स्थानमें पड़नेपर एवं भादों सुदी चौथके दिन देखनेपर हानि-कारक हो जाता है ॥ ४९९ ॥

नौकर स्वामीकी अपेक्षा अधिक अत्याचारी होते हैं

त्रिविध एक विधि प्रभु अनुग अवसर करहिं कुठाट ।

सूधे टेढ़े सम्म विषम सच महँ बारहवीट ॥५००॥

भावार्थ—अवसर पड़नेपर मालिक यदि एक प्रकारसे बुराई करता है, तो उसके अनुगामी सेवक तीन प्रकारसे करते हैं । वे सीधे सज्जनोंसे भी टेढ़ा बर्ताव करते हैं, समतामें भी विषमता करते हैं और सब कामोंको नष्ट-भ्रष्ट कर देते हैं ॥ ५०० ॥

प्रभु तें प्रभु गन दुखदं लखि प्रजहि सँभारै राउ ।

कर तें होत कृपान को कठिन घोर घन घाउ ॥५०१॥

भावार्थ—मालिककी अपेक्षा मालिकके परिचारकवर्ग विशेष दुःखदायी होते हैं, इस बातको विचारकर राजाको चाहिये कि वह स्वयं अर्पनी प्रजाकी सँभाल करे । क्योंकि हाथकी चोटकी अपेक्षा हाथमें पकड़ी हुई तूलवारकी चोट बहुत ही कठिन और भयङ्कर होती है ॥५०१॥

व्यालहु तें बिकराल बड़ व्याल फेन ज़ियँ जानु ।

वहि के खाएँ मरत है वहि खाएँ विनु प्रानु ॥५०२॥

भावार्थ—अपने हृदयमें अहिफेन (अफीम) को साँप (अहि) से भी अधिक भयङ्कर समझो । साँपके काटनेसे तो आदमी मरता ही है, परन्तु अफीमको खाकर वह [जीता हुआ भी] प्राणहीन (मुर्देकी भाँति) हो जाता है ॥ ५०२ ॥

कारन तें कारजु कठिन होइ दोसु नहिं मोर ।

कुलिस अस्थि तें उपल तें लोह कराल कठोर ॥५०३॥

भावार्थ—[श्रीभरतजी महाराज अपनी कठोरताका विवेचन

करते हुए कहते हैं कि मैं जो इतना कठोर हूँ, इसमें] मेरा दोष नहीं है; क्योंकि कार्य कारणसे कठोर होता ही है। जैसे [दधीचिकी] हड्डीसे बना हुआ वज्र हड्डीसे अधिक कठोर और पत्थरसे उत्पन्न लोहा पत्थरसे भी भयानक और कठोर होता है ॥ ५०३ ॥

काल बिलोकत ईस रुख भानु काल अनुहारि ।

रविहि राउ राजहि प्रजा बुध व्यवहरहिं विचारि ॥५०४॥

भावार्थ—काल (समय) ईश्वरका रुख देखता है (ईश्वरके इच्छानुसार बदलता रहता है), सूर्य कालका अनुगमन करता है (यथासमय कार्य करता है), राजा सूर्यका अनुसरण करता है (सूर्यके यथायोग्य समयपर जल खींचने और बरसानेकी भाँति राजा प्रजासे कररूपमें धन लेकर उसीके हितमें लगा देता है), प्रजा राजाका अनुकरण करती है (जैसा राजा वैसी प्रजा) और बुद्धिमान् पुरुष सब व्यवहार विचारकर करते हैं (वे अपनी बुद्धिका ही अनुसरण करते हैं) ॥ ५०४ ॥

जथा अमल, पावन पवन पाँइ कुसंग सुसंग ।

कहिअ कुबाले सुबास तिमि काल महीस प्रसंग ॥५०५॥

भावार्थ—जैसे निर्मल और पवित्र वायु बुरी (दुर्गन्धयुक्त) और अच्छी (सुगन्धयुक्त) वस्तुओंके संसर्गसे दुर्गन्धित और सुगन्धित कही जाती है, वैसे ही अच्छे या बुरे राजाके संसर्गसे काल भी अच्छा-बुरा कहा जाता है ॥ ५०५ ॥

भलेहु चलत पथ पोच भय नृप नियोग नय नेम ।

सुतिय सुभूपति भूषित लोह सँवारित हेम ॥५०६॥

भावार्थ—जिस प्रकार [सर्वोत्तम धातु] सोना लोहे [के हथौड़े] से पीट-पीटकर सँवारा जानेपर ही [गहना बनकर]

सुन्दरी स्त्री और सुन्दर राजाको भी भूषित करता है उसी प्रकार राजाकी [निष्पक्ष] आज्ञा, [स्वार्थरहित] नीति तथा [कड़ाईसे बर्ते जानेवाले न्यायपूर्ण] कानूनके कारण ही भले लोगोंको भी बुरे मार्गमें चलनेमें डर लगता है ॥ ५०६ ॥

राजाको कैसा होना चाहिये

माली भानु किसान सम नीति निपुण नरपाल ।

प्रजा भाग वस होहिंगे कबहुँ कबहुँ कलिकाल ॥५०७॥

भावार्थ—माली, सूर्य और किसानके समान नीतिमें निपुण राजा इस कलियुगमें प्रजाके सौभाग्यसे कभी-कभी होंगे [सदा नहीं] ।

१—माली मुरझाये हुए पौधोंको सींचता है, बढ़े हुए जबर्दस्तोंको काट-छाँटकर अलग कर देता है, झुके हुए (कमजोर) पौधोंको लकड़ीका टेका देकर गिरनेसे बचा लेता है और फिर फल-फूलोंका संग्रह करता है ।

२—सूर्य किसीको भी प्रत्यक्षमें दुःख न देकर समुद्र और नदीसे जल खींच लेता है और उसीको अमृत-सा बनाकर यथायोग्य बरसा देता है ।

३—किसान खेत तैयार करता है, खाद देता है, बीज बोता है, सींचता है, रक्षा करता है, फिर फसल पकनेपर काटता है ॥५०७॥

बरषत हरषत लोग सब करषत लखै न कोइ ।

तुलसी प्रजा सुभाग ते भूप भानु सो होइ ॥५०८॥

भावार्थ—तुलसीदासजी कहते हैं कि सूर्य जब जलको खींचता

है तब किसीको भी पता नहीं लगता, परन्तु जब बरसाता है तब सब लोग प्रसन्न हो जाते हैं। इसी प्रकार [प्रजाको बिना सताये— यहाँतक कि कर देनेमें प्रजाको कुछ भी कष्ट न हो; इतना-सा कर उगाहकर—समयपर उसी धनसे व्यवस्थितरूपसे प्रजाका हित करने-वाला] सूर्य-सरीखा [कोई] राजा प्रजाके सौभाग्यसे ही होता है ॥५०८॥

राजनीति

सुधा सुनाज कुनाज फल आम असज सम जानि ।

सुप्रभु प्रजा हित लेहिं कर सामादिक अनुमानि ॥५०९॥

भावार्थ—सुन्दर दूध, घी आदि अमृत, उत्तम अन्न, कुत्सित अन्न, लताओंके फल, आम आदि पेड़ोंके फल—इन सबको खाद्य-रूपमें समान जानकर अच्छे राजा साम, दान आदि नीतियोंके अनुसार प्रजाके हितकी इच्छासे प्रजासे 'कर' के रूपमें ग्रहण कर लेते हैं ॥ ५०९ ॥

पाके पकए बिटप दल उत्तम मध्यम नीच ।

फल नर लहैं नरेस त्यों करि विचार मन बीच ॥५१०॥

भावार्थ—उत्तम वह है जो वृक्षोंके पके फल लेता है, मध्यम वह है जो [पकनेतककी बाट न देखकर] अधपके फल ही तोड़कर घरमें पकाता है और नीच वह है जो अधीर होकर पत्तोंको ही नोच डालता है। इसी प्रकार उत्तम राजाको भी मनमें विचार कर तभी कर वसूल करना चाहिये जब फसल पक जाय, जिससे कि किसान आसानीसे दे सके; जो बिना ही फसल पके कर उगाहता है, वह मध्यम है और अकाल पड़नेपर भी पीड़ा पहुँचाकर किसानसे कर उगाहनेवाला स्वार्थी राजा नीच है ॥ ५१० ॥

रीझि खीझि गुरु देत सिख सखा सुसाहिब साधु ।

तोरि खाइ फल होइ भल तरु काटें अपराधु ॥५११॥

भावार्थ—गुरु, मित्र, अच्छे मालिक और साधुजन प्रसन्न होकर या [न माननेपर हमारे हितके लिये] क्रुद्ध होकर यही उपदेश देते हैं कि पका फल ही पेड़से तोड़कर खाना अच्छा है, पेड़को काट डालना अपराध है [राजाको कर उगाहनेके समय यह उपदेश ध्यानमें रखना चाहिये] ॥ ५११ ॥

धरनि धेनु चारितुं चरत प्रजा सुबच्छ पेन्हाइ ।

हाथ कछु नहिं लागिहै किऐं गोड़ की गाइ ॥५१२॥

भावार्थ—पृथ्वीरूपी गौ जब राजाके प्रजावत्सलता तथा धर्म-युक्त उत्तम चरित्ररूपी चारेको चरकर दुग्धवती होती है और जब-प्रजारूपी सुन्दर बछड़ेके द्वारा चोखे जानेपर पन्हाती है [तभी उत्तम और अधिक दूध मिलता है], सिर्फ पैर बाँधकर दुहनेसे कुछ भी-दूध हाथ नहीं लगता ॥ ५१२ ॥

चढ़े बघूरें चंग ज्यों ग्यान ज्यों श्लोक समाज ।

करम धरम सुख संपदा त्यों जानिबे कुराज ॥५१३॥

भावार्थ—जो दशा बवंडरमें पड़ी हुई पतंगकी और शोकोंके समूहमें पड़े हुए विवेककी होती है (अर्थात् वे नष्ट हो जाते हैं) वही दशा बुरे राज्यमें [सत्-] कर्म, [सनातन] धर्म और सुख-सम्पत्तिकी भी समझनी चाहिये ॥ ५१३ ॥

कंटक करि करि परत गिरि साखा सहस खजूरि ।

मरहिं कुनृप करि करि कुनय सों कुचालि भव भूरि ॥५१४॥

भावार्थ—जैसे खजूरकी हजारों शाखाएँ वृक्षमें बहुतेरे

काँटे बना-बनाकर (खयं टूट-टूटकर) गिर पड़ती हैं, इसी प्रकार दुष्ट राजा भी अपनी दुष्ट नीतिसे कुचाल कर-करके संसारमें बार-बार जन्मते-मरते हैं ॥ ५१४ ॥

काल तोपची तुपक महि दारु अनय कराल ।

पाप पलीता कठिन गुरु गोला पुहुमी पाल ॥५१५॥

भावार्थ—काल (समय) ही गोलेंदाज है, पृथ्वी ही तोप है, विकराल अनीति ही बारूद है, पाप ही पलीता है और राजा ही कठोर तथा भारी गोला है (अर्थात् बुरा समय ही दुष्ट राजाके द्वारा प्रजाका नाश कराता है) ॥ ५१५ ॥

किसका राज्य अचल हो जाता है ?

भूमि रुचिर रावन सभा अंगद पद महिपाल ।

धरम राम नय सीय बल अचल होत सुभ काल ॥५१६॥

भावार्थ—पृथ्वी ही रावणकी सुन्दर सभा है, इसमें राजा ही अङ्गदका पैर है, धर्मरूपी राम और नीतिरूपी सीताके बलसे ही वह राजारूपी अङ्गदका पैर शुभ समयमें अचल हो जाता है ॥ ५१६ ॥

प्रीति राम पई नीति रति धरम प्रतीति सुभायँ ।

प्रभुहिन प्रभुता परिहरै कबहुँ बचन मन कायँ ॥५१७॥

भावार्थ—भगवान् श्रीरामचन्द्रजीके चरणोंमें जिसकी प्रीति है, [प्रजाहितकी] नीतिमें जो सदा रत है और धर्ममें जिसका स्वाभाविक ही विश्वास है, उस राजाको प्रभुता मन, वचन और शरीरसे कभी नहीं छोड़ती (अर्थात् उसका राज्य सदा बना रहता है) ॥ ५१७ ॥

कर के कर मन के मनहि बचन बचन गुन जानि ।

भूपहि भूलि न परिहरै बिजय विभूति सयानि ॥५१८॥

भावार्थ—जिस राजाके हाथमें हाथके गुण (रक्षा करना, दान देना आदि) हों, मनमें मनके गुण (प्रजावत्सलता, उदारता आदि) हों और वचनमें वचनके गुण (तथुरता, सत्यता, हितवादिता आदि) हों, उस राजाको विजय, ऐश्वर्य और बुद्धिमत्ता भूलकर भी नहीं छोड़ते ॥ ५१८ ॥

गोली बान सुमंत्र सर समुझि उलटि मन देखु ।

उत्तम मध्यम नीच प्रभु वचन विचारि बिसेषु ॥५१९॥

भावार्थ—गोली, साधारण बाण और सुमन्त्रित बाण [के गुणों] को मनमें समझकर और फिर इनके क्रमको उलटकर देखो और विचार करो कि उत्तम, मध्यम और नीच राजाके वचन क्रमशः ऐसे ही होते हैं, (अर्थात् उत्तम राजाके वचन सुमन्त्रित बाणके समान अमोघ हैं जो कभी व्यर्थ नहीं जाते; मध्यम राजाके वचन साधारण बाणके समान हैं, जो व्यर्थ भी जा सकते हैं; और नीच राजाके वचन गोलीके समान होते हैं—उनका शब्द तो बहुत विकराल होता है, परन्तु निशाना चूक गया तो काम कुछ भी नहीं होता) ॥ ५१९ ॥

शत्रु सयानो सलिल ज्यों राख सीस रिपु नाव ।

बूझत लखि पग डगत लखि चपरि चहूँ दिसि धाव ॥५२०॥

भावार्थ—चतुर शत्रु पानीके समान शत्रुरूपी नावको सिरपर रखता है (शत्रुका ऊपरसे बड़ा सत्कार करता है), परन्तु उसको डूबते हुए देखकर या पैर डगमगाते हुए देखकर तुरंत ही चारों ओरसे उसपर धावा कर देता है ॥ ५२० ॥

रैअत राज समाज घर तन धन धरम सुबाहु ।

सांत सुसचिवन सौंपि सुख बिलसइ नित नरनाहु ॥५२१॥

भावार्थ—प्रजा, राजसमाज, घर, अपना शरीर, धन, धर्म और सेना आदिको शान्त और सुयोग्य मन्त्रियोंके हाथोंमें सौंपकर ही राजा नित्य सुखसे रह सकता है (अर्थात् जहाँ मन्त्री शान्त और योग्य नहीं होते, वहाँ राजा सुखसे नहीं रह सकता) ॥ ५२१ ॥

मुखिआ मुखु सो चाहिये खान पान कहूँ एक ।

पालइ पोषइ सकल अँग तुलसी सहित विवेक ॥ ५२२ ॥

भावार्थ—तुलसीदासजी कहते हैं कि प्रधान (राजा) को मुखके समान होना चाहिये, जो खाने-पीनेके लिये तो एक ही है, परन्तु विवेकके साथ समस्त अङ्गोंका पालन-पोषण करता है ॥ ५२२ ॥

सेवक कर पद नयन से मुख सो साहिबु होइ ।

तुलसी प्रीति कि रीति सुनि सुकवि सराहहि सोइ ॥ ५२३ ॥

भावार्थ—तुलसीदासजी कहते हैं कि सेवक हाथ, पैर और नेत्रोंके समान होने चाहिये और मालिक मुखके समान होना चाहिये । सेवक-खामीकी प्रीतिकी रीतिको सुनकर सुकवि उसकी सराहना करते हैं । (अर्थात् जैसे हाथ, पैर, आँख आदि खाद्य सामग्रियोंके संग्रहमें और विपत्ति पड़नेपर रक्षा करनेमें सहायता करते हैं, उसी प्रकार सेवकको मालिककी सहायता करनी चाहिये । और जैसे मुख सब पदार्थोंको खाता है, परन्तु खाकर सब अङ्गोंको यथायोग्य रस पहुँचाता है और उन्हें पुष्ट करता है, उसी प्रकार मालिकको सबका पेट भरकर उन्हें शक्तिमान् बनाना चाहिये) ॥ ५२३ ॥

सचिव बैद गुर तीनि जौं प्रिय बोलहिं भय आस ।

राज धर्म तन तीनि कर होइ बेगिहीं नास ॥५२४॥

भावार्थ—यदि मन्त्री, वैद्य और गुरु [अप्रसन्नताके] भयसे या [स्वार्थसाधनकी] आशासे [हितकी बात न कहकर] 'हाँ' में 'हाँ' मिलाने लगते हैं तो राज्य, धर्म और शरीर—इन तीनों-का शीघ्र ही नाश हो जाता है ॥ ५२४ ॥

रसना मंत्री दसन जन तोष पोष निज काज ।

प्रभु कर सेन पदादिका बालक राज समाज ॥५२५॥

भावार्थ—राजा पेट है, मन्त्री जीभ है और अन्य कर्मचारी दाँत हैं । जैसे दाँत भोजनको कुचलकर और जीभ उसका स्वाद लेकर तथा अपनी लार साथ देकर उसे पेटमें पहुँचा देती है और पेट रस बनाकर सारे अङ्गोंको पुष्ट और सन्तुष्ट करता है, उसी प्रकार मन्त्री और अन्य राजकर्मचारी राजाके लिये सब अपना-अपना काम ठीक करते हैं और बदलेमें राजा उन सबका पोषण करता है और उन्हें सन्तुष्ट करता है । सेना और पदातिजन राजाके हाथ और पैर हैं । जैसे हाथ-पैर पेटकी रक्षा करते हैं और पेट हाथ-पैरको पालता-पोसता है, उसी प्रकार सेना-पदाति राजाकी रक्षा करते हैं और राजा उनका पालन-पोषण करता है । फिर राजा माता-पिताके समान है और सारा राजसमाज राजाका बालक है । जैसे माता-पिता बालकका पालन-पोषण करते हैं, वैसे ही राजा सारे राजसमाजको पालता-पोसता है ॥ ५२५ ॥

लकड़ी डौआ करछुली सरस काज अनुहारि ।

सुप्रभु संग्रहहिं परिहरहिं सेवक सखा विचारि ॥५२६॥

भावार्थ—जिस तरह कामकी सरसताके अनुसार लकड़ीके चम्मच या धातुकी करछुलका यथायोग्य संग्रह और त्याग किया जाता है (कहीं लकड़ीके चम्मचसे काम लिया जाता है तो कहीं उसका त्याग करके धातुकी करछुलकी ही जरूरत पड़ती है); उसी प्रकार अच्छे स्वामी भी विचार करके सब प्रकारके सेवकों तथा सखाओंका यथायोग्य संग्रह और त्याग करते हैं ॥ ५२६ ॥

प्रभु समीप छोटे बड़े रहत निबल बलवान ।

तुलसी प्रगट बिलोकिये कर अँगुली अनुमान ॥ ५२७ ॥

भावार्थ—तुलसीदासजी कहते हैं कि मालिकके निकट छोटे, बड़े, निबल और बलवान्—सभी प्रकारके लोग रहते हैं । हाथकी अँगुलियोंसे अनुमान करके इस बातको प्रत्यक्ष देख लेना चाहिये (पाँचों अँगुलियाँ एक ही हाथमें हैं, परन्तु बराबरकी नहीं हैं) ॥ ५२७ ॥

आज्ञाकारी सेवक स्वामीसे बड़ा होता है

साहब तें सेवक बड़ो जो निज धरम सुजान ।

राम बाँधि उत्तरे उदधि लाँघि गए हनुमान ॥ ५२८ ॥

भावार्थ—वह सेवक स्वामीसे बड़ा है, जो अपने धर्मपालनमें निपुण है । भगवान् श्रीरामचन्द्रजी तो पुल बाँधकर समुद्रके पार उत्तरे, परन्तु हनुमान्जी उसी समुद्रको लाँघकर चले गये ॥ ५२८ ॥

मूलके अनुसार बढ़नेवाला और बिना अभिमान

किये सबको सुख देनेवाला पुरुष ही श्रेष्ठ है

तुलसी भल बरतरु बढ़त निज मूलहि अनुकूल ।

सबहि भाँति सब कहँ सुखद दलनि फलनि बिनु फूल ५२९

भावार्थ—तुलसीदासजी कहते हैं कि बड़का वृक्ष उत्तम है, जो अपनी जड़ (बुनियाद) के अनुसार ही बढ़ता है और बिना ही फले (घमंड किये बिना ही) अपने पत्तों और फलोंद्वारा सबको सब प्रकारसे सुख देता है ॥ ५२९ ॥

त्रिभुवनके दीप कौन हैं

सधन सगुन सधरम सगन सबल सुसाईं महीप ।

तुलसी जे अभिमान बिनु ते त्रिभुवन के दीप ॥ ५३० ॥

भावार्थ—तुलसीदासजी कहते हैं कि जो पुरुष धनवान्, गुणवान्, धर्मात्मा, सेवकोंसे युक्त, बलवान् और सुयोग्य स्वामी तथा राजा होते हुए भी अभिमानरहित होते हैं, वे ही तीनों लोकोंके उजागर होते हैं ॥ ५३० ॥

कीर्ति करतूतसे ही होती है

तुलसी निज करतूति बिनु मुकुत जात जब कोइ ।

गयो अजामिल लोक हरि नाम सक्यो नहिं धोइ ॥ ५३१ ॥

भावार्थ—तुलसीदासजी कहते हैं कि यदि कोई जीव अपने पुरुषार्थके बिना ही मुक्त हो जाता है [तो उसकी कीर्ति नहीं होती] । अजामिल श्रीहरिके लोकको चला गया, परन्तु वह अपनी बदनामीको नहीं धो सका (अब भी उसकी उपमा लोग पापियोंसे ही देते हैं) ॥ ५३१ ॥

बड़ोंका आश्रय भी मनुष्यको बड़ा बना देता है

बड़ो गहे ते होत बड़ ज्यों बावन कर दंड ।

श्रीप्रभु के सँग सों बड़ो गयो अखिल ब्रह्मंड ॥ ५३२ ॥

भावार्थ—बड़ेके अपनानेसे भी मनुष्य बड़ा हो जाता है, जैसे
 वामन भगवान्‌के हाथका दण्ड उनके साथ ही बँधकर अखिल
 ब्रह्माण्डतक पहुँच गया ॥ ५३२ ॥

कपटी दानीकी दुर्गति

तुलसी दान जो देत हैं जल में हाथ उठाइ ।

प्रतिग्राही जीवै नहीं दाता नरकै जाइ ॥५३३॥

भावार्थ—तुलसीदासजी कहते हैं—जो लोग हाथ उठाकर
 [मछलियोंको फाँसनेके लिये] जलमें दान देते हैं (चारा डालते
 हैं), उस दानको ग्रहण करनेवाली मछली तो जीती नहीं और वह
 दाता भी नरकोंमें जाता है ॥ ५३३ ॥

अपने लोगोंके छोड़ देनेपर सभी वैरी हो जाते हैं

आपन छोड़ो साथ जब ता दिन हित न कोइ ।

तुलसी अंबुज अंबु बिनु तरनि तासु रिपु होइ ॥५३४॥*

भावार्थ—तुलसीदासजी कहते हैं—जिस दिन अपने ही लोग
 अपना साथ छोड़ देते हैं, उस दिन कोई भी हित करनेवाला नहीं रह
 जाता । [सूर्य कमलका मित्र है, परन्तु] जब जल कमलका साथ छोड़ देता
 है तब वही सूर्य कमलका वैरी बनकर उसे जल डालता है ॥५३४॥

* श्रीरामचरितमानसमें भी इसी भावकी एक अर्द्धाली मिलती है—

भानु कमल कुल पोषनिहारा । बिनु जल जारि करइ तेहि छारा ॥

साधनसे मनुष्य ऊपर उठता है और साधन
बिना गिर जाता है

उरबी परि कलहीन होइ ऊपर कलाप्रधान ।

तुलसी देखु कलाप गति साधन घन पहिचान ॥५३५॥

भावार्थ—मोरकी पाँख जब जमीनकी ओर नीचे पड़ी रहती है, तो वह कलहीन हो जाती है और वही जब ऊपरकी होती है तो कलाप्रधान हो जाती है (जगमगा उठती है) । तुलसीदासजी कहते हैं कि मोरकी पाँखकी गति देखो और समझो कि मेघ ही इसमें प्रधान साधन है (तात्पर्य यह कि मोरपाँखकी गतिको समझकर तुम भी प्रेमघन घनश्याम श्रीरामजीके प्रेमको पहचानकर नाच उठो) ॥ ५३५ ॥

सज्जनको दुष्टोंका सङ्ग भी मङ्गलदायक होता है

तुलसी संगति पोच की सुजनहि होति म-दानि ।

ज्यों हरि रूप सुताहि तैं कीनि गोहारी आनि ॥५३६॥

भावार्थ—तुलसीदासजी कहते हैं कि सज्जनके लिये नीचकी सङ्गति भी मङ्गलदायिनी होती है । जैसे विष्णुरूप बने हुए बड़ईसे विवाह करनेवाली राजकन्याकी पुकार सुनकर साक्षात् भगवान् विष्णुने आकर सहायता की ।

[एक राजकन्याने भगवान् विष्णुके साथ विवाह करनेकी प्रतिज्ञा की थी । एक चालाक बड़ईने काठके दो हाथ जोड़कर विष्णुका रूप बनाया और उस राजकन्यासे विवाह कर लिया । एक बार राजकन्याके पितापर कुछ विपत्ति आयी, तब पिताके कहनेसे कन्याने भगवान् विष्णुसे प्रार्थना की और कहा कि मैं

तो आपको ही वरना चाहती थी, बढ़ईने तो धोखेसे मुझको विवाह
 लिया; अतएव इस समय आप ही मेरे पिताकी रक्षा कीजिये ।
 भगवान् विष्णुने कन्याकी सरल और सत्य प्रार्थनाको स्वीकार करके
 उसके पिताको विपत्तिसे मुक्त किया ।] ॥ ५३६ ॥

कलियुगमें कुटिलताकी वृद्धि

कलि कुचालि सुभ मति हरनि सरलै दंडै चक्र ।

तुलसी यह निहचय भई बाढ़ि लेति नव वक्र ॥५३७॥

भावार्थ—कलियुगकी कुचाल शुभ बुद्धिको हरनेवाली है, इसीलिये
 राजचक्र भी सरल स्वभावके साधुओंको ही दण्ड देता है । तुलसीदास-
 जी कहते हैं कि यह निश्चय हो गया कि कलियुगमें कुटिलता नित
 नयी-नयी बढ़ रही है ॥ ५३७ ॥

आपसमें मेल रखना उत्तम है

गो खग खे खग बारि खग तीनों माहिं विसेक ।

तुलसी पीवैं फिरि चलैं रहैं फिरैं संग एक ॥५३८॥

भावार्थ—तुलसीदासजी कहते हैं कि पृथ्वी, आकाश और झूल-
 में रहनेवाले तीनों प्रकारके पक्षियोंमें यह विशेषता है कि वे सब
 अपने-अपने दल बनाकर एक ही साथ पानी पीते हैं, चलते-फिरते हैं
 और रहते हैं (मनुष्योंको इनसे शिक्षा ग्रहण करनी चाहिये) ॥५३८॥

सब समय समतामें स्थित रहनेवाले

पुरुष ही श्रेष्ठ हैं

साधन समय सुसिद्धि लहि उभय मूल अनुकूल ।

तुलसी तीनिउ समय सम ते महि मंगल मूल ॥५३९॥

भावार्थ—तुलसीदासजी कहते हैं कि वे ही लोग इस पृथ्वीपर मङ्गल-मूल होते हैं, जो [मनोरथ-सिद्धिके] अनुकूल साधन और अनुकूल समय तथा इन दोनोंके मूल उद्देश्यरूप सुन्दर सिद्धिको प्राप्त करके भी तीनों कालमें एकरस—समता-युक्त रहते हैं ॥ ५३९ ॥

जीवन किनका सफल है ?

मातु पिता गुरु स्वामि सिख सिर धरि करहि सुभाय।

लहेउ लाभु तिन्ह जनम कर नतरु जनमु जग जाय ॥५४०॥

भावार्थ—जो लोग माता, पिता, गुरु और स्वामीकी शिक्षाको स्वभावसे ही सिर चढ़ाकर उसका पालन करते हैं, उन्हींने जन्म लेनेका लाभ पाया है, नहीं तो जगत्में जन्म लेना व्यर्थ ही है ॥५४०॥

पिताकी आज्ञाका पालन सुखका मूल है

अनुचित उचित विचारु तजि जे पालहि पितु वैन।

ते भाजनि सुख सुजस के बसहि अमरपति ऐन ॥५४१॥

भावार्थ—जो पुरुष अनुचित-उचितका विचार छोड़कर (श्रद्धापूर्वक) पिताके वचनोंका पालन करते हैं वे [यहाँ] सुख और सुकीर्तिके पात्र होकर [शरीर छोड़नेके पश्चात्] इन्द्रपुरीमें निवास करते हैं ॥ ५४१ ॥

स्त्रीके लिये पतिसेवा ही कल्याणदायिनी है

सोरठा

सहज अपावनि नारि पति सेवत सुम गति लहइ।

जसु गावत श्रुति चारि अजहुँ तुलसिका हरिहि प्रिया ॥५४२॥

भावार्थ—स्त्री जन्मसे ही अपवित्र है, किन्तु पतिसेवा करनेसे वह [अनायास ही] शुभ गतिको प्राप्त होती है । पतिव्रता स्त्री वृन्दाका यश चारों वेद गाते हैं और आज भी वह तुलसीके रूपमें श्रीहरिकी प्रिया बनी हुई है ॥ ५४२ ॥

शरणागतका त्याग पापका मूल है

दोहा

शरणागत कहूँ जे तजहिं निज अनहित अनुमानि ।

ते नर पावँर पापमय तिन्हहि बिलोकत हानि ॥५४३॥

भावार्थ—जो शरणागतकी रक्षा करनेमें अपना अहित सोचकर उसका त्याग कर देते हैं, वे मनुष्य पामर (क्षुद्र) और पापमय हैं और उनका मुख देखनेसे भी हानि होती है ॥ ५४३ ॥

तुलसी तृन जलकूल को निरबल निपट निकाज ।

कै राखै कै संग चलै बाँह गहे की लज ॥५४४॥

भावार्थ—तुलसीदासजी कहते हैं कि नदीतटका तृण अत्यन्त ही निर्मल और निष्कम्मा होता है, परन्तु [कोई डूबनेवाला आदमी उसे पकड़ लेता है तो] वह भी अपनी बाँह पकड़नेकी लजके कारण या तो उस शरणागतको बचा लेता है, अथवा [उसके बचानेकी चेष्टामें] स्वयं ही उखड़कर उसके साथ बह जाता है ॥ ५४४ ॥

कलियुगका वर्णन

रामायन अनुहरत सिख जग भयो भारत रीति ।

तुलसी सठ की को सुनै कलि कुचालि पर प्रीति ॥५४५॥

भावार्थ—तुलसीदासजी कहते हैं कि कलिकालमें लोगोंकी प्रीति

कुचालपर ही रहती है, मुझ-जैसे मूर्खकी कौन सुनता है । लोगोंको सीख-तो यह दी जाती है कि रामायणके अनुसार चलो (अर्थात्-स्वार्थत्यागपूर्वक भाई-भाईमें प्रेम रखो), परन्तु संसारमें लोग अनुकरण करते हैं महाभारतका (अर्थात् स्वार्थवश परस्पर कलहमें ही लगे रहते हैं) ॥ ५४५ ॥

पात पात कै सींचिबो बरी बरी कै लोन ।

तुलसी खोटें चतुरपन कलि डहके कहु को न ॥५४६॥

भावार्थ—तुलसीदासजी कहते हैं कि कलियुगमें लोग पेड़के एक-एक पत्तेको अलग-अलग सींचना और एक-एक बरीमें अलग-अलग नमक मिलाना चाहते हैं (जिससे न तो पेड़की जड़में जल पहुँचता है और न सब बरियोंमें समान नमक पड़ता है) ऐसी हालतमें कहिये अपनी इस खोटी चतुराईसे कलियुगमें कौन नहीं ठगे गये (अपनी ही करनीसे आप ही दुःख पाते हैं) ॥ ५४६ ॥

मीति सर्गाई सकल बिधि वनिज उपायँ अनेक ।

कल बल छल कलि मल मलिन डहकत एकहि एक ॥५४७॥

भावार्थ—कलियुगके पापोंसे मलिन-मन हुए लोग प्रीति करके नाता जोड़कर ऋणिज्य आदि अनेक उपायोंसे सब प्रकार कल-बल-छल करके परस्पर एक दूसरेको ठगा करते हैं ॥ ५४७ ॥

दंभ सहित कलि धरम सब छल समेत व्यवहार ।

स्वार्थ सहित सनेह सब रुचि अनुहरत अचार ॥५४८॥

भावार्थ—कलिके धर्म सब दम्भयुक्त हैं, व्यवहार कपटयुक्त हैं, प्रेम स्वार्थयुक्त हैं और आचरण मनमाना है (अर्थात् सच्चा धर्म, निष्कपट व्यवहार, निःस्वार्थ प्रेम और शास्त्रोक्त आचरण नहीं है) ॥ ५४८ ॥

चोर चतुर बटपार नट प्रभु प्रिय भँडुआ भंड ।

सब भच्छक परमार्थी कलि सुपंथ पापंड ॥ ५४९ ॥

भावार्थ—कलियुगमें चोर ही चतुर माने जाते हैं (अर्थात् जो सफाईसे दूसरोंका स्वत्व हरण कर लेते हैं, उन्हींको लोग चतुर कहते हैं), लुटेरे ही खिलाड़ी (कलावन्त) गिने जाते हैं (जो मार-पीटकर धन छीन लेते हैं, उनको खिलाड़ी कहा जाता है); भौंड और भँडुए ही राजाओं या मालिकोंको प्रिय होते हैं (जो खुशामद करके या तरह-तरहकी भाव-भंगियोंसे मूर्ख मालिकोंको रिश्ताते रहते हैं, वे ही उन्हें प्रिय होते हैं; सत्यवादी सदाचारी नहीं); खान-पानका विचार त्याग कर सब कुछ खानेवाले ही महात्मा माने जाते हैं और पाखण्ड ही सन्मार्ग समझा जाता है अर्थात् सभी विपरीत हो रहा है ॥ ५४९ ॥

असुम वेष भूषन धरें भच्छाभच्छ जे खाहिं ।

तेइ जोगी तेइ सिद्ध नर पूज्य ते कलिजुग माहिं ॥ ५५० ॥

भावार्थ—जो लोग अशुभ वेष बनाये रहते हैं—अशुभ अलङ्कार धारण करते हैं तथा खानेयोग्य और न खानेयोग्य सब खा जाते हैं—इस कलियुगमें वे ही मनुष्य योगी हैं, वे ही सिद्ध हैं वे ही पूज्य हैं ॥ ५५० ॥

सोरख

जे अपकारी चार तिन्ह कर गौरव मान्य तेइ ।

मन क्रम वचन लवार ते वक्ता कलिकाल महँ ॥ ५५१ ॥

भावार्थ—जो अपने आचरणसे दूसरोंका बुरा करनेवाले हैं, कलियुगमें उन्हींका गौरव है और वे ही मानके योग्य हैं एवं जो मन, वचन तथा कर्मसे झूठे होते हैं, वे ही वक्ता माने जाते हैं ॥ ५५१ ॥

दोहा

ब्रह्मग्यान बिनु नारिनर कहहि न दूसरि बास ।

कौड़ी लागि लोभ बस करहि विप्र गुरु घात ॥५५२॥

भावार्थ—इस कलियुगमें स्त्री-पुरुष ब्रह्मज्ञानको छोड़कर दूसरी चर्चा ही नहीं करते, किन्तु वे ही [मिथ्या ब्रह्मज्ञानी] लोभवश एक कौड़ीके लिये ब्राह्मण और गुरुजनोंका घात कर डालते हैं [और कहते हैं कि कौन मरता है, कौन मारता है] ॥५५२॥

बादहि स्रद्र द्विजन्ह सन हम तुम्ह ते कछु घाटि ।

जानइ ब्रह्म सो विप्रवर आँखि देखावहि डाटि ॥५५३॥

भावार्थ—कलियुगमें शूद्रलोग ब्राह्मणोंसे वाद-विवाद करते हैं और आँख दिखाकर डाँटते हुए कहते हैं कि 'क्या हम तुमसे कुछ कम हैं' ? जो ब्रह्मको जानता है, वही श्रेष्ठ ब्राह्मण है' ॥ ५५३ ॥

साखी सबदी दोहरा कहि किहनी उपखान ।

गगति निरूपहि भगत् कलि निंदहि वेद पुरान ॥५५४॥

कलियुगमें (कलियुगी) भक्तलीग मनमानी साखी, शब्द दोहा, कहानी और उपाख्यान कह-कहकर भक्तिका निरूपण करते हैं और प्रामाणिक वेद-पुराणोंकी निन्दा करते हैं ॥ ५५४ ॥

श्रुति संमत हरिभगति पथ संजुत विरति बिबेक ।

तेहि परिहरहि बिमोह बस कल्पहि पंथ अनेक ॥५५५॥

भावार्थ—वैराग्य और ज्ञानसे युक्त वेदोक्त हरिभक्तिके मार्गको तो लोंग विशेषरूपसे मोहके वशमें होकर छोड़ देते हैं और नये-नये (ज्ञान वैराग्यहीन) मनमाने मार्गोंकी कल्पना करते हैं ॥५५५॥

सकल धरम विपरीत कलि कल्पित कोटि कुंभंथ ।

पुन्य पराय पहार वन दुरे पुरान सुग्रंथ ॥५५६॥

भावार्थ—कलियुगमें सभी कुछ धर्मके प्रतिकूल हो गया, नये-नये करोड़ों कुमार्ग कल्पित हो गये (वास्तवमें वे मार्ग नहीं हैं, मनमानी कल्पनामात्र हैं) । इससे पुण्य तो पहाड़ोंमें भाग गया और पुराणादि सदग्रन्थ वनोंमें जाकर छिप गये (अर्थात् वनोंमें और पर्वतोंकी गुहाओंमें एकान्तवास करनेवाले कुछ महात्माओंमें ही पुण्य और सदग्रन्थोंका पठन-पाठन रह गया है) ॥ ५५६ ॥

धातुबाद निरुपाधि वर सदगुरु लाभ सुमीत ।

देव दरस कलिकाल में पोथिन दुरे समीत ॥५५७॥

भावार्थ—कलियुगमें रसायनविद्या, उपाधिरहित (अबाधित) वरदान, सदगुरुकी प्राप्ति, सच्चे मित्र और देवताके प्रत्यक्ष दर्शन, ये पाँचों बातें डरके मारे पुस्तकोंमें छिप गयी हैं (अर्थात् पुस्तकोंहीमें इनके वर्णन मिलते हैं, प्रत्यक्षमें ये दिखलायी नहीं देते) ॥ ५५७ ॥

सुर सदननि श्रीरथ पुरिन निपट कुचांलि कुसाज ।

मनहुँ मवासे मारि कलि राजत सहित समाज ॥५५८॥

भावार्थ—देवालय (मन्दिर), तीर्थ और पवित्र पुष्पोंमें सधन ही अत्यन्त भ्रष्टाचार और भ्रष्ट वातावरण फैल गया है । मानो उन स्थानोंमें कलियुग अपने सारे समाजके (काम, क्रोध, दम्भ, लोभ, कपट, दुराग्रह, असत्य, हिंसा, स्तेय, व्यभिचार आदि दोषों एवं दुर्गुणोंके) साथ किलेबंदी करके विराजमान रहता है ॥ ५५८ ॥

गोंड़ गवाँर नृपाल महि जमन महा महिपाल ।

साम न दाम न भेद कलि केवल दंड कराल ॥५५९॥

भावार्थ—कलियुगमें गोंड (जंगली लोग) और गँवार तो पृथ्वीके राजा हो रहे हैं और यवन-म्लेच्छादि बादशाह । इनकी राजनीतिमें साम, दान, भेदका प्रयोग न होकर केवल कठोर दण्डका ही प्रयोग होता है ॥ ५५० ॥

फोरहिं सिल लोढ़ा सदन लागें अडुक पहार ।

कायर कूर कुपूत कलि घर घर सहस डहार ॥५६०॥

भावार्थ—जैसे पहाड़की ठोकर लगनेपर [उसपर कुछ भी वश न चलनेसे] मूर्खलोग [पहाड़के बदले] घरके सिल-लोढ़ेको फोड़ डालते हैं । इस प्रकार अपने ही घरवालोंको तंग करनेवाले कायर, कूर और कुपूत कलियुगमें सहस्रोंकी संख्यामें घर-घर होंगे ॥५६०॥

प्रगट चारि पद धर्म के कलि मुहुँ एक प्रधान ।

जेन केन विधि दीन्हें दान करइ कल्याण ॥५६१॥

भावार्थ—सत्य, अहिंसा, शौच और दान—धर्मके ये चार चरण प्रसिद्ध हैं; जिनमेंसे कलियुगमें एक (दान) ही प्रधान रह गया है । जिस किसी भी प्रकारसे दिये जानेपर दान कल्याण ही होता है ॥ ५६१ ॥

कालजुग समजुग आन नहिं जौं नर कर विस्वास ।

गाइ राम गुन भन विमल भव तर विनहिं प्रयास ॥५६२॥

भावार्थ—यदि मनुष्य विश्वास करे तो कलियुगके समान और कोई भी युग नहीं है । क्योंकि इसमें केवल श्रीरामचन्द्रजीके निर्मल गुणसमूहोंका गान करके ही मनुष्य बिना ही किसी परिश्रमके भवसागरसे तर जाता है ॥ ५६२ ॥

और चाहे जो भी घट जाय, भगवान्‌में
नहीं घटना चाहिये

श्रवन घटहुँ पुनि दृग घटहुँ घटउ सकल बल देह ।

इते घटें घटिहै कहा जौ न घटै हरिनेह ॥५६३॥

भावार्थ—कानोंसे चाहे कम सुनायी पड़े, आँखोंकी रोशनी में चाहे घट जाय, सारे शरीरका बल भी चाहे क्षीण हो जाय; किन्तु यदि श्रीहरिमें प्रेम नहीं घटे तो इनके घटनेसे हमारा क्या घट जायगा? ॥५६३॥

कुसमयका प्रभाव

तुलसी पावस के समयें धरी कोकिलन मौन ।

अब तो दादुर बोलिहैं हमें पूछिहैं कौन ? ॥५६४॥

भावार्थ—तुलसीदासजी कहते हैं कि बरसातकी मौसिममें कोयल यह समझकर मौन हो जाती है कि अब तो मेढक-टटिये, हमें कौन पूछेगा ? (बुरा समय अनिष्ट दुर्जनोकी ही चल्ती है, उस समय सज्जन चुप हो रहते हैं) ॥ ५६४ ॥

श्रीरामजीके गुणोंकी महिमा

कुपथ कुतरक कुचालि कलि कपट दंभ पापं

दहन राम गुन ग्राम जिमि इंधन अनल प्रचंड ॥५६५॥

भावार्थ—कलियुगके कुमार्ग, कुतर्क, कुचाल, कपट, दंभ और पाखण्डको जलानेके लिये श्रीरामचन्द्रजीके गुणसमुदाय जैसे ही हैं जैसे ईंधनको जलानेके लिये प्रचण्ड अग्नि ॥ ५६५ ॥

कलियुगमें दो ही आधार हैं

सोरठा

कलि पापंड प्रचार प्रबल पाप पावँर पतित ।

तुलसी उभय अधार राम नाम सुरसरि सलिल ॥५६६॥

भावार्थ—तुलसीदासजी कहते हैं कि कलियुगमें केवल पाखण्डका प्रचार है, संसारमें पाप बहुत प्रबल हो गया है, सब ओर पामर और पतित ही नजर आते हैं । ऐसी स्थितिमें दो ही आधार हैं—एक श्रीरामनाम और दूसरा देवनादी श्रीगङ्गाजीका पवित्र जल ॥ ५६६ ॥

भगवत्प्रेम ही सब मङ्गलोंकी खान है

दोहा

रामचंद्र मुख चंद्रमा चित चकोर जब होइ ।

राम राज सब काज शुभ समय सुहावन सोइ ॥५६७॥

भावार्थ—जिस समय भगवान् श्रीरामचन्द्रजीके मुखचन्द्रको निरुपेक्षे चित्त चकोर बन जाता है, वही समय रामराज्यकी स्थापना होता है और तभी सब काम शुभ होते हैं ॥५६७॥

बीज राम गुन गन नयन जल अंकुर पुलकालि ।

मुकुटी सुतन सुखेत वर बिलसत तुलसी सालि ॥५६८॥

भावार्थ—जब परम पुण्यात्मा पुरुषके [पापरहित] निर्मल तनुरूपी सुन्दर और श्रेष्ठ खेतमें श्रीरामचन्द्रजीके गुणसमूहरूपी बीज बोये जायँ और प्रेमाश्रुओंके [पवित्र] जलसे उन्हें सींचा जाय, तुलसीदासजी कहते हैं कि तब उनमेंसे [आनन्दातिरेकके]